
ଭୂମିକା 


‘ଉତ୍ତରଣ : ପାର୍ବଣ” ଏକ ଭିନ୍ନ ବିଷୟବସ୍ତୁର ଉପନ୍ଯାସ। ଶିଛାୟନ ଆରମ୍ଭ 
ହେଲା ପରେ ଦେଶରେ ଯୋଉ ପବ୍ଲିକ ସେକ୍ଟର ସବୁ ଆରମ୍ଭ ହେଲା ସେଥୁରୁ ଜନ୍ମ 
ନେଲା ଆଉ ଏକ ସଂସ୍କୃତି ଓ ସଭ୍ୟତା। ପୂରାତନ ମୂଲ୍ୟବୋଧ ସବୁ ବଦଳିଯାଇ ସୃଷ୍ଟି 
ହେଲା ନୂତନ ମୂଲ୍ୟବୋଧ । ନୂତନ ମୂଲ୍ୟବୋଧରେ ଚିରାଚରିତ ସତ୍ଯ ସବୁ ଅତୀତରେ 
ପରିଣତ ହେଲା ଏବଂ ତାର ସମାଧ୍‌ ଉପରେ ଯାହା ଅନାବଶ୍ଯକ ଓ ଅବାଞ୍ଚତ ତାକୂଇ 
ଆବଶ୍ୟକ କହି ଆପଣେଇ ନିଆଗଲା | ତାହାରି ଭିତରେ ମଧ୍ଯ ଗଢ଼ି ଉଠିଲା ନୂତନ କର୍ମ 
ସଂସ୍କୃତି। ସେ କର୍ମ ସଂସ୍କୃତିରେ ନୀତି ଅପେକ୍ଷା ଅନୀତି ସ୍ଥାନ ପାଇଲା ବେଶୀ । ' ଦେବା' 
ଅପେକ୍ଷା ' ପାଇବାର” ଆଶା ହେଲା ବେଶୀ। ତେଣୁ ପବ୍ଧିକ୍‌ ସେକ୍ଟର ଆରମ୍ଭ ହେବାର 
ମାତ୍ର କୋଡିଏ ବର୍ଷ ପରେ ଆରମ୍ଭ ହେଲା ଦୁର୍ଗ ପତନର ବେଳ । ସବୁଠି ଅବକ୍ଷୟର 
ଭସ୍ତାହାର । ସାମାଜିକ ଓ ନୈତିକ କ୍ଷେତ୍ରଠାରୁ ଆରମ୍ଭ କରି ଜାତୀୟ ଅର୍ଥନୀତି ପର୍ଯ୍ୟନ୍ତ 
ସବୁଠି କ୍ଷୟର କ୍ଷୟରୋଗ। ତାର ଜୟଯାତ୍ରା ଏବେ ଶେଷ ସୀମାରେ ପହଞ୍ଚଲାଣି ବୋଲି 
କହି ହେବ। ମୋର ଏ କ୍ଷୁଦ୍ର ଉପନ୍ଯାସଟି ସେଇ ପୃଷ୍ଠଭୂମିରେ ଜନ୍ମ ନେଇଟି। 
ଅତ୍ୟାଧୁନିକତାର ଅୟମାରମ୍ଭ ଆମର ଆର୍ଥ-ସାମାଜିକ ଅବକ୍ଷୟରୁ ମୁଣ୍ଡ ଟେକିଚି ବୋଲି 
ମୋର ବିଚାର | ସମୟର ସୁଅରେ ତଳକୁ ଗଡି ଚାଲିଥୁବା ମଣିଷ ତାକୁ ଆଡେଇ ଦେଇପାରେ 
ନାହିଁ। 

ଉପନ୍ୟାସଟି ପ୍ରଥମେ ୨୦ ୦୭ରେ “ ଅର୍ପିତା'ର ପୂଜାସଂଖ୍ୟାରେ ପ୍ରକାଶିତ ହୋଇ 
ପାଠକୀୟ ଚର୍୍ଟା ଭିତରକୁ ଆସିଥୁଲା। ବନ୍ଧୁମାନେ ତାର କଳେବର ବୃଦ୍ଧିପାଇଁ ପରାମର୍ଶ 
ଦେଲେ। କିନୁ ମୁଁ ଜାଣେ, ଗଛ ଓ ଉପନ୍ୟାସ ଭିତରେ ଥୁବା ପାର୍ଥକ୍ୟ | ଉପନ୍ୟାସ ଲିଖନ 
ଏକ ବିଶେଷ କଳା ଯାହା ଗନ୍ପଅଭ୍ୟସ୍ତ ହାତରେ ସହଜରେ ଧରାପଡେ ନାହିଁ। ଶେଷରେ 
ଉପନ୍ୟାସର ପରିବର୍ଭିତ ଓ ପରିବର୍ଵିତ ରୂପ ପ୍ରକାଶପାଇଲା ସେଇ “ ଅର୍ପିତା'ର ସମ୍ପାଦକ 
ସୁବାସ ଷଡ଼ଙ୍ଗୀଙ୍କ ଉଦ୍ୟମରେ। ସେ ମୋର ଧନ୍ୟବାଦାହଁ। 

ମନିକୁ ପେଟରେ ଜାକି ପ୍ରିୟା ଖଟ ଉପରେ ଶୋଇ ଏପାଖ ସେପାଖ ହେଉଥିଲା । 
ତା'ପରେ ମୁହଁ ଉପରକୂ ଆଣି ସେ ତାକୁ ପଚାରିଲା, “ ଏମିତି ଗୋଟାଏ ଖରାବେଳେ 
ଘରେ କେହି ନଥଲାବେଳେ, ଶୀତର ପ୍ରକୋପ ମାଡ଼ି ପଡ଼ୁଥବାବେଳେ, ଗୋଟାଏ ନିସ୍ତ୍ତ 
ପ୍ରହରରେ ତୋର କଅଣ କରିବାକୁ ମନେ ହୁଏ ମନି ? ଠିକ୍‌ କରି କହ। ତୋ ମନ 
କେମିତି ଠିକ୍‌ ବିଚାର କରିପାରେ, ମୁଁ ସେତକ ହିଁ ଜାଣିବାକୁ ଚାହେଁ। ” 


ପ୍ରିୟା ଚିତ ହେଇ ଶୋଇଥୁଲା। ମନିକୁ ସେମିତି ସେ ମୁହଁ ଉପରେ ଟେକି ଧରିଥୁଲା। 


ଛୋଟ ପିଲାକୁ ଏମିତି ଖଟ ଉପରେ ଶୋଇ ଗେଲ କରିବାର ଅଭ୍ୟାସ ପ୍ରିୟାର 
କେବେଠୁ ଚାଲିଗଲାଣି। କିନ୍ତୁ ମନିକୁ ସେ ଖୁବ୍‌ ଭଲ ପାଏ। ତାକୁ ପୁଣି ଥରେ ମୁହଁ 
ଉପରକୁ ଆଣି ପ୍ରିୟା ତା' ଗାଲରେ ନିଜ ଗାଲ ଘଷି ଦେଲା ଏବଂ ତା” ମୁହଁ ଉପରେ 
ଆଙ୍କିଦେଲା ସରୁ ଚୁମାଟିଏ । 


ମିଆଁଉ। 

ମନି କଅଣ ଭାବିଲା କେଜାଣି। ପ୍ରତିବାଦ ନା ସାଦର ସମ୍ଭାଷଣ ? 

ପ୍ରିୟା କୌଣସିଟାକୁ ଗ୍ରହଣ କରିପାରିଲାନି। ସମୁଦ୍ର କୂଳର ଢ଼େଉ ବାଲିରେ ମଥା 
ପିଟି ପୁଣି ଚୂପଚାପ ଫେରିଯିବା ପରି ପ୍ରିୟାର ପ୍ରେମ ଫେରିଆସିଲା। 

କହିଲୁନି ତ ଏ ଶୀତ ଖରାବେଳେ ତୋତେ କେମିତି ଲାଗୁଛି ? 

ମନି ଆଖୁ ବୁଜି ଦେଲା! 

ତୋତେ ନିଦ ମାଡୁଛି ? ଧେତ୍‌, ଯାଆ ଶୋଇବୁ | 

ମନିକୁ ସେ ଖଟତଳେ ଛାଡ଼ିଦେଲା। 

ସେ ଉଠିପଡ଼ିଲା ଏବଂ ଅସଜଡ଼ା ଲୁଗାକୁ ଠିକ୍‌ ଭାବରେ ସଜାଡ଼ିଲା। ଆଇନା 
ଆଗରେ ଠିଆ ହେଇ ସେ ତା'ର ଶାଢ଼ି ପରିହୀତା ଦେହକୁ ଦେଖୁଲା ଏବଂ ଘଡ଼ିକୁ 
ଅନେଇଲା ଚାରିଟା ବାଜିନି। କିନୁ ତା” ପରେ ପାଞ୍ଚ ବାଜିବ। ଛଅ ବାଜିବ । ତା'ପରେ 
ଯାଇ ତା'ର କାମ ଆରମ୍ଭ ହେବ। ସେତେବେଳକୁ ସୌମେନ୍ଦ୍ର ଆସିଯାଇଥବ | ତା'ର 
ଗାଡ଼ି ସାଢ଼େ ପାଞ୍ଟଟାରେ | ସୌମେନ୍ଦ୍ର ଗାଁକୁ ଯାଇଛି ପାଞ୍ଚଦିନ ହେଲା। ପ୍ରମୋଶନ ପରେ 
ସେ ରଘୁନାଥଙ୍କଠାରେ ପୂଜା ଦେବ ବୋଲି ମାନସିକ କରିଥଲା। ରଘୁନାଥ କୁଆଡ଼େ 
ପ୍ରତ୍ୟକ୍ଷ ଦେବତା | ଡାକିଦେଲେ ଡାକ ଶୁଣନ୍ତି। ପ୍ରମୋଶନ ତିନିବର୍ଷ ହେଲା ଅଟକିଯାଇଥୁଲା 
ବୋଲି ସୈମେନ୍ଦ୍ରର ବାପା ବୋଉଙ୍କ ପରାମର୍ଶ ଅନୁଯାଇ ମାନସିକ କରି ଥୁଲା। ବାପା 
ବୋଉଙ୍କ ପରାମର୍ଶ ସୌମେନ୍ଦ୍ର ବରାବର ନିଏ ସବୂ କଥାରେ। 


ପ୍ରିୟା ଫିକ୍‌ କିନା ହସିଦେଲା ଓ କବାଟ ଖୋଲି ବାରଣ୍ଡାକୁ ବାହାରିଗଲା | ବିଲେଇଟି 
ତା' ପଛେ ପଛେ ଆସି ତା” ଗୋଡ଼ରେ ଛନ୍ଦି ହେଲା। ଗେହ୍ଲେଇଟା, ଏମିତି ସେ 
ସବୁବେଳେ । 

ପ୍ରିୟା ମୋବାଇଲ କାନ ପାଖକୁ ନେଲା, ସୈମେନ୍ଦ୍ରୀ 

“ ତୁମେ ଷ୍ଟେସନରେ ପହଞ୍ଚୁଗଲଣି ? ” 


- “ନା, ଗାଡ଼ି ଘଣ୍ଟାଏ ଲେଟ୍‌ ଅଛି । ଏଇଠି, ଏଇ ଆର ଷ୍ଟେସନରେ ଘଣ୍ଟାଏ 
ଅଟକିଗଲା| ମାଓବାଦୀ ଏରିଆ | ପୁଲିସ୍‌ କି୍ିଆରେନ୍‌ ଦେଲେ ଯାଇ ଗାଡ଼ି ଛାଡ଼ିବ। ତେବେ 
ଘରେ ପହଞ୍ଚୁବାକୁ ସାତଟା ହେଇଯିବ ବୋଧେ।” 

ଯାଃ, ସୈୌମେନ୍ଦ୍ରର ସବୁଥିରେ ଲେଟ୍‌। ସବୁ କାମ ତା'ର ପଛରେ ପଡ଼ିଥାଏ । 
ବୁଵିବୃର୍ତି ବି। ଲେଟ୍‌ର ମଣିଷଟା ସମସ୍ତଙ୍କ ପଛରେ ହି ଚାଲିଥାଏ। କେବେ ବି ଆଗରୁ 
ଯିବା ଦୂରର କଥା, ସମସ୍ତଙ୍କ ସାଥ୍‌ରେ ତାଳ ଦେଇ ଚାଲିପାରେନା। ଘର ପୋଡ଼ି 
ଯାଉଥଲାବେଳେ ଭାବୁଥାଏ କୋଉ କାମ ଆଗ କରିବ। ଆଗ ପାଣି ପକେଇ ନିଆଁ 
ଲିଭେଇବ, ନା ଆଗ ଜିନିଷପତ୍ର ବାହାର କରିବ | 

ସୌମେନ୍ଦ୍ର ବସ୍‌ ସେଦିନ ଠିକ୍‌ କହୁଥିଲେ । “ ସୌମେନ୍ଦ୍ର ଗୁଡ଼ବୟ, ନୋ ଡାଉଟ୍‌ | 
ବାଟ୍‌, ଏ ଟିପିକାଲ ଓରିଆ କେରେକ୍ଟର| ” 

ସୌମେନ୍ଦ୍ରର ବସ୍‌ ମିଷ୍ଟର କପୁର ଭଲ ଲୋକ।| 

ପ୍ରଥମ ସାକ୍ଷାତରେ କୃବର ଭିଡ଼ କଟେଇ କପୁର ଗୋଟିଏ ପାଖକୁ ଯାଇ ପ୍ରିୟା 
ସାଥ୍‌ରେ କଥାହେଲେ | ସେ ମହାର୍ଘ ମୁହୂର୍କୁ ପ୍ରିୟା ଭୁଲିପାରେ ନାହିଁ| କି ସୁନ୍ଦର ଆଚରଣ 
ମୁଗ୍ଧ ହେଲାଭଳି । ପ୍ରିୟା ସେଦିନ ବିହ୍ଵଳିତ ହେଇଯାଇଥୁଲା। 

ସୌମେନ୍ଦ୍ର ସେତେବେଳେ ଖାଲି ଗ୍ଲାସ୍‌ଟା ଧରି ଖାଲି ହସୁଥିଲା, ଗୋଟାଏ ନିରୀହ 
ହସ | ଧେତ୍‌, ଅପଦାର୍ଥ କୋଉଠିକାର | କହୁଛି କଅଣ ନା ରଘୁନାଥଙ୍କ ଆଶୀର୍ବାଦ ବଳରେ 
ହିଁ ତା'ର ପ୍ରମୋଶନ ସମ୍ଭବ ହେଉଛି। 


ପ୍ରିୟା ନରପଡ଼ି କ୍ରୋଟନ ଗଛର ଡାଳଟାକୁ ଦେଖୁଲା। ପ୍ରତିଦିନ ଘେରାଏ ଦୂଇଘେରା 
ବୁଲି ସେ ବଗିଚାର ଯତ୍ନ ନିଏ । ମାଳିଟିଏ ଅବଶ୍ୟ ଅଛି। ଦିନକୁ ଦୂରଥର ସେ ସେଥୁରେ 
କାମ କରେ। ତା” ସତ୍ତ୍ବେ ପ୍ରିୟା ନିଜେ ସବୁ ତଦାରଖ କରେ। କମ୍ପାନୀର ହର୍ଟିକଲଚର 
ଡ଼ିପାର୍ଟମେଣ୍ଟକୁ ଯାଇ ସେଠାରେ ଲୋକମାନଙ୍କ ସହ ପରାମର୍ଶ କରି ସେଠୁ ଚାରା ଆଣେ 
ଓ ନିଜ ବଗିଚାରେ ଲଗାଏ । 


ତା' ନିଜ ହାତରେ ଉତୁରିଥବା ଗୋଲାପ ଯୋଗୁଁ ସେ ଗତ ତିନିବର୍ଷ ହେଲା 
ଲଗାତାର ପାଇଆସୁଛି ପ୍ରଥମ ପୁରସ୍କାର | 


ସେ ପୁଣି ମୋବାଇଲ ଦେଖୁଲା ଓ ହସିଦେଲା। ମିଷ୍ଟର କପୁରଙ୍କ ଜନ୍ମଦିନ 
ପଅରଦିନ ? 


ଏବେ ସଞ୍ଜ ନଇଁ ଆସିଲାଣି। ଅସ୍ତ ସୂର୍ଯ୍ୟର ରଙ୍ଗ ପଶ୍ଚିମ ଆକାଶଟାକୁ ତଥାପି 
ମାଡ଼ି ବସିଛି। ଗୋଠଛଡ଼ା ଚଢ଼େଇଟିଏ ଏପାଖ ସେପାଖ ହେଉଛି। ବସା ପାଉନି ନା ତା’ 
ନିଜର ଲୋକ ପାଉନି ? ନିଜ ଲୋକ ନ ଥିଲେ ବସାଟା ମଧ୍ଯ ଅନାବଶ୍ୟକ ହେଇଯାଏ । 
ଚଢ଼େଇଟା ଉଡ଼ି ଉଡ଼ି ଆସି ବସିଲା ଘରର ଛାତ ଉପରେ | ସେ ବେକ ଭାଙ୍ଗି ଦେଖୁଥିଲା 
ଚାରିଆଡ଼କୁ । କାହାକୁ ଖୋଜୁଛି ? ଯଦି ତାକୁ ନ ପାଏ ? ଚଢ଼େଇଟା ପୁଣି ଉଡ଼ିଗଲା, 
ମିଶିଗଲା ପ୍ରଭାହୀନ ଆକାଶର ନିଳିମା ଦେହରେ। 


ଏବେ ସଞ୍ଜ ମାଡ଼ି ଆସିଲାଣି। ଅନ୍ଧାରର ଆମ୍ମପ୍ରକାଶରେ ଢେରି ହୁଏନାହିଁ | ସେ ତା'ର 
ବାହୁ ବିସ୍ତାର କରି ସମଗ୍ର ଏରିଆକୁ ମାଡ଼ିଯାଏ ଖୁବ୍‌ ଶୀଘ୍ରା। ତା'ର ପରାକ୍ରମ ବେଶି। ପ୍ରିୟାର 
ମନେ ହେଲା ଆଲୁଅଟା ବୋଧେ ଏତେ ଶୀଘ୍ର ମାଡ଼ିଯାଇ ପାରେନା। ସେ ଅନ୍ଧାରକୁ ଭୟ 
କରେ ? ତାକୁ ତଡ଼ିବାକୁ ତାକୁ କଷ୍ଟ ହୁଏ ? ଆଲୁଅ ଓ ଅନ୍ଧାର ଭିତରେ ଅନ୍ଧାରର ଶକ୍ତି ବେଶି ? 

- “ମାଆ ଚା” ପିଇବେ ନି ? ” 

ସରଭେଞଷ୍ଟସ୍‌ କ୍ଵାଟର୍ସରେ ରହୁଥିବା ନେଳୀ ଆସି ପଚାରିଲା ଓ ବାରଣ୍ଡାର ଲାଇଟ୍‌ 
ଜଳାଇଦେଲା। ପ୍ରିୟା ଚମକି ପଡ଼ିଲା। ଅନ୍ଧାରରେ ସେ ପ୍ରଥମେ ନେଳୀକୁ ଦେଖୁପାରି 
ନଥିଲା।| 


ନେଳୀ ବାରଣ୍ଡା ଉପରେ ଠିଆ ହେଇଛି । ସରୁ ତନୁ ପାତେଳୀ ଲମ୍ବା ଝିଅଟାଏ। 
ପଚିଶ ଛବିଶ ହେବ କି କଅଣ। ତିନିବର୍ଷ ହେଲା ବାହା ହେଲାଣି କିନ୍ତୁ ମାଆ ହେବାକୁ 

ମନ କରିନି। ସ୍ଵାସ୍ଥ୍ୟ ଅତୁଟ। ଯେତିକି ଆଗକୁ ବଢୁଛି ସେତିକି ଦେହ ଝଟକୁଛି। ନୂଆ 
ନୂଆ ଶିକାର କରି ଶିଖୁଥୁବା ବାଘୁଆ ଆଗକୁ ଲମଂ ମାରୁଥିବା ପରି | 

ପ୍ରିୟା ବାରଣ୍ଡା ତଳେ ଠିଆ ହେଇଛି । ଦେଖୁଲା, ନେଳୀକୁ, ତା'ର ମନେ ହେଲା 
ନେଳୀ ତା'ଠୁ ଅନେକ ଲମ୍ବା । ଅନେକ ବଡ଼, ଅନେକ ସୁନ୍ଦର ବି। ତା” ମୁଣ୍ଡକୁ ସେ 
ହୁଏତ ହାତ ବଢ଼ାଇ ପାରିବନି | ନେଳୀର ସ୍ଵାମୀ ବଗିଚାରେ କାମ କରେ | ଦୁହେଁ ସବୁବେଳେ 
ହସୁଥାଆନ୍ତି। ହସ ସୂଚେଇ ଦିଏ ସୁଖକୁ । ସୁଖଟା ହିଁ ଜୀବନର ସବୁ ପ୍ରିୟା କେତେଥର 
ଦେଖଛି ତା'ର ସେଇ ସରଭେଣ୍ଟସ୍‌ କ୍ଟାଟର୍ସରେ ସୁଖମାନେ ଜହ୍ନରାତି ପରି କୁଢ଼େଇ 
ପଡ଼ିଥାଆନି। ସେମିତିକା ଜହୁରାତିକୁ ସେ ସହିପାରେନି। 

ପ୍ରିୟା ନିଜକୁ ନେଳୀ ସହିତ ତଉଲିବ କି ? ଚାହୁଁ ନଥୁଲେ ବି ନେଳୀ ତା'ର 
ପ୍ରତିଦଵନ୍ଦ୍ରୀ ହେଇ ଠିଆ ହୁଏ । ଦେହ, ରୂପ, କାନ୍ତି, ଶିକ୍ଷା ଦୀକ୍ଷାରେ ତଉଲିବା ସମ୍ଭବ ନ 
ହେଇପାରେ। ଧନ ଦୌଲତରେ ବି ନୁହେଁ। କଥାବାର୍ଭା ଓ ରୁଚିରେ ମୋଟେ ନୁହେଁ 
ତେବେ ନେଳୀ କୋଉଥରେ ତାକୁ ଟପିଯାଉଛି ? ନେଳୀ ସବୁବେଳେ ହସେ | ବାଥରୁମ୍‌ 
ସଫା କରୁଥିଲାବେଳେ ଯେମିତି ହସେ, ବେଡ଼ରୁମ୍‌ କି ଡାଇନିଂ ଟେବୁଲ ସଜାଡୁଥଲାବେଳେ 
ସେତିକି ହସେ ପ୍ରିୟା ଘରେ ଭୋଜି ଭାତରେ ବଳିଥୁବା କ୍ଷୀରି ଖେଚୂଡ଼ି କି ବିରିଆନୀ 
ଚିକେନକରୀ ତା' ଘରକୁ ନେଇ ଦୁହେଁ ଏକାଠି ବସି ଖାଉଥଲାବେଳେ ଯେତିକି ହସ 
ଉଛୁଳିପଡ଼େ, ଆଉ ଦିନମାନଙ୍କରେ ପଖାଳ ଓ ଆମ୍ଭୁଲ ଚାଟି ଖାଇଲାବେଳେ ବି ସେତିକି 
ହସ | 


ନା, ପ୍ରିୟା ଭାବିଲା କାରଣ ଥୁବା ହସଟାର ମୁଲ୍ୟ ଅଛି । ଆଉ ଅକାରଣର ହସଟା ? 
ତା'ର ବା କି ମୂଲ୍ୟ ଅଛି ? 

କମ୍ପାନୀର ସିନିଅର ଅଫିସର ସୌମେନ୍ଦ୍ର ତାକୁ କେତେଥର କହିଛି। କ୍ବରେ 
ହେଉ ବା କୌଣସି ସୋସିଆଲ ଗେଦରିଂରେ ହେଉ, ଜଣେ ସିନିଅର ଅଫିସରର ସ୍ତ୍ରୀ 
ସମସ୍ତଙ୍କ ସହିତ କଥା କହୁଥିବାବେଳେ ହସିବ ନାହିଁ। ପୁରୁଷମାନଙ୍କ ସହିତ ନୁହେଁ 
ସ୍ତ୍ରୀମାନଙ୍କ ସହିତ ମଧ୍ଯ ନୁହେଁ। ବିଶେଷ କରି ଜୁନିଅରମାନଙ୍କ ସହିତ କଥା ହେଲାବେଳେ 
ଗାମ୍ଭୀର୍ଯ୍ୟ ଅବଶ୍ୟ ରହିବ। ନଚେତ ସେମାନେ ତୁମକୁ ହାଲୁକା ଚରିତ୍ର ବୋଲି ଧରି 
ନେବେ ।| 


ପ୍ରିୟା ଯେତେ ସମୟ ନେଳୀ ଉପରେ ଆଖୁ ଖୋସି ରଖୁଥିଲା ସେତେ ସମୟ ତା' 
ଭିତରେ ଗୋଟାଏ ଅହେତୁକ ଉର ଶ୍ଵାସ ଉଠୁଥିଲା। ନେଳୀ ଓଠର ହସଟା ତାକୁ ଗୋଟାଏ 
ସାପ ପରି ଚୋଟ ମାରିଲା। 

ଆସୁନୁ ସେ ଲନରେ ଟିକେ ବସିବା। ତା' ପରେ ଖାଇବା | କରି ସାରିଲୁଣି କି ? 


ଆପଣଙ୍କୁ ନ ପଚାରି କେମିତି କରି ଥାଆନ୍ତି ୨ ସାହେବ ଆସିବେ ପରା ? ସେ 
ଆସିଯାଆନ୍ତୁ | 


ପ୍ରିୟାକୁ କିଏ ଯେମିତି ଚିମୁଟି ଦେଲା। ନେଳୀ ସାହେବଙ୍କ ଖବର ବେଶ ରଖୁଛି 
ତ ? ସେଦିନ ସୌମେନ୍ଦ୍ର କହିଥିଲା ମାଂସ ତରକାରୀ ନେଳୀକୁ ଦଉନ | 


ନେଳୀ ବାରଣ୍ଡା ଉପରୁ ଗୋଟାଏ ଚେଆର ଆଣି ଲନରେ ପକେଇଦେଲା। ପ୍ରିୟା 
ବସିବାରୁ ନେଳୀ ତଳେ ଘାସ ଉପରେ ବସି ପଡ଼ିଲା। 


ଏଥର ପ୍ରିୟା ଚେଆରରେ ବସି ଗୋଡ଼ ହଲେଇବାକୁ ଲାଗିଲା। ନେଳୀ ତା” 
ଗୋଡ଼ ପାଖରେ ବସିଛି ଚକ ପକେଇ। ପ୍ରିୟା ତାକୁ ଦେଖୁ ଉଲ୍ଲସିତ ହେଇ ଉଠୁଥଲା। 
କାହିଁ କେତେ ତଳେ ନେଳୀ | 

ନା, ତଥାପି ନେଳୀକୁ ସୌମେନ୍ଦ୍ରଠାରୁ ଦୂରରେ ରଖୁବା ଉଚିତ ହେବ। ନେଳୀର 
ମନ ଭିତରେ ମଳି ପଶିଲାଣି କି ? କିଏ କହିବ ? ଆଉ ସୈମେନ୍ଦ୍ର ? 

ମୋବାଇଲ ବାଜି ଉଠିଲା। ପ୍ରିୟା ମୋବାଇଲରେ ନୀଟା ଦେଖ ଚେଆରରୁ 
ଉଠିପଡ଼ିଲା। ଆଗେଇ ଗଲା କେଇପାଦ | ଆଗରେ ହେନା ଗଛ ଆଡ଼କୁ, ଫୁଲ ଭର୍ରି | ମହ 
ମହ ବାସନାରେ ଦିଗ କମ୍ପୁଛି। ତାରି ପାଖରେ ଠିଆହେଇ ସେ କହିଲା, “ମୁଁ ଜାଣେ 
ଆପଣ ଆଜି ଫୋନ କରିବେ । ନିମନ୍ତ୍ରଣ ପାଇଁ ଧନ୍ୟବାଦ। ” 

ସେ ବାଁ ହାତରେ ପେନ୍ସାଏ ହେନା ଫୁଲ ଛିଣ୍ଡାଇ ଆଣି ମୁହଁ ପାଖରେ ଧରିଲା। 


ପ୍ରିୟା କ'ଣ ଶୁଣିଲା କେଜାଣି। ହସ ହସ ମୁହଁରେ ସେ ମୋବାଇଲ ବନ୍ଦ କଲା 
ଚେଆର ପାଖକୁ ଫେରି ଆସୁ ଆସୁ ନେଳୀକୁ କହିଲା, “ମୁଁ ତ ସେଇ ସାହେବଙ୍କୁ 
ଅପେକ୍ଷା କରିଛି ଲୋ। ମାଓବାଦୀମାନଙ୍କ ପାଇଁ ଗାଡ଼ି କୁଆଡ଼େ କୋଉଠି ଅଟକି ରହିଛି। 
କିନ୍ଧୁ ଏବେ ତ ଆସିଯିବାର କଥା।” ସେ ପୁଣିଥରେ ସୁଇଚ୍‌ ଅନ କଲା। 

ସୈମେନ୍ଦ୍ର ସେଦିନ ଖାଇବାକୁ ଯାଉ ଯାଉ ଅନେକ ଡେରି ହେଇଗଲା। ଟ୍ରେନରେ 
ମାଓବାଦୀଙ୍କ ଭୟ କେମିତି ସମସ୍ତଙ୍କୁ ଆଛନ୍ନ କରି ରଖୁଲା, ଦୁଇ ତିନିଘଣ୍ଟା କାଳ, ସେ 
ଅଭିଜ୍ଞତା ବର୍ଣ୍ଣନା କରୁ କରୁ ରାତି ହେଇଗଲା। ଗାଡ଼ିଟା ଗୋଟାଏ ଘଞ୍ଚ ଜଙ୍ଗଲ ଥବା 
ଷ୍ଟେସନରେ ଚୂପଚାପ ମୋଟେ ସୁଁ ସୀ ନ କରି ଶୋଇ ପଡ଼ିଥିବା ବେଳେ କମ୍ପାର୍ଟମେଣ୍ଟ 
ଭିତରେ ଅନେକ ସମୟ ଧରି ଚୂପଚାପ୍‌ ବସିଥିବା ଏଇ ଅଳଦିନ ତଳେ ମୁଣ୍ଡରେ ସିନ୍ଦୁର 
ଲଗେଇଥୁବା ଗୋଟିଏ ଯୋଡ଼ି କେମିତି ପାଖରେ ଭିଡ଼ି ହେଇ ବସିଥୂଲେ ମଧ୍ଯ ପାଟିରୁ 
ଶବ୍ଦଟିଏ ବାହାରକୁ ଛାଡ଼ୁ ନ ଥିଲେ, ତା'ର ଗୋଟିଏ ବିସ୍ତାରିତ ବିବରଣୀ ସେ ପ୍ରିୟାକୁ 
ଦେଉଥୁଲା। ପ୍ରତି ପନ୍ଦର କୋଡ଼ିଏ ମିନିଟ୍‌ରେ ଯୁବତୀଟି ଥରେ ନିଜ ହାତକୁ ଛାତିରେ ଛୁଇଁ 
ପୁଣି ମୁଣ୍ଡରେ ଲଗାଉଥୂଲା ଏବଂ ତା”ର ଗୁଲୁଗୁଲିଆ ସ୍ବାମୀକୁ ଅନେଇ କାନ୍ଦ କାନ୍ଦ 
ହେଇଯାଉଥୁଲା| ତାହା ଦେଖବାର କଥା। ସୌମେନ୍ଦ୍ର କହିଲା ମୁଁ ଜାଣେ ଯୁବକଟି ଯୋଉ 
ଇଂରାଜୀ କାଗଜଟି ଧରିଥିଲା ସେଇଟା ଗତଦିନର ହେଇଥିଲେ ମଧ୍ଯ ତାକୁ ତିନି ଚାରିଥର 
ନିଶ୍ଚୟ ସେ ପଢ଼ିସାରିଲାଣି| ତା” ସର୍ତ ସେ ସେଇଟାକୁ ଧରିଥଲା ନିଜ ଆଖୁ ସାମନାରେ । 
ଯୁବତୀଟି କାରଣ ଅକାରଣରେ ନିଜ ମୁଣ୍ଡଟାକୁ ଯୁବକର କାନ୍ଧ ଉପରେ ଥରେ ଥରେ 
ଥୋଉଥୁଲା ଏବଂ ଶୋଇବାର ବାହାନା କରୁଥଲା। 


- “ବାହାନା କରୁଥିଲା ବୋଲି ତୂମେ କେମିତି ଜାଣିଲ ? ” 

- “ମୁଁ ଲକ୍ଷ୍ୟ କରୁଥୁଲି। ତା” ଆଖୁରେ ମୋଟେ ନିଦ ନ ଥିଲା!” 

- “ତମେ ଏମିତି ବିକଳିଆଙ୍କ ପରି ତା ମୁହଁକୁ କାହିଁକି ଅନେଇ ବସିଥୁଲ ? 
ଆଖରେ ଆଖୁ ତ କେତେଥର ଧକ୍ଟା ଖାଇ ଯାଇଥିବ ? ସେଇ ଦୁର୍ଘଟଣାକୁ ଭବିଷ୍ୟତରେ 
ଘଟଣାରେ ପରିଣତ କରିବା କଥା ଚିନ୍ତା କରୁଥିଲ ? ” ପ୍ରିୟା ପଚାରିଲା। 


- “ଆଃ କଅଣ ଯେ ତୁମେ କୂହ | ହେଇ ଦେଖୁନ ମୋର ପାଣି ସରିଯାଇଥୁଲା| 
ସେଠି ଆଉ ପାଣି କୋଉଠୁ ମିଳନ୍ତା ୨ ସେମାନେ ଦୂଇଥର ମୋତେ ପାଣି ପିଇବାକୁ 
ଦେଇଛନ୍ତି” 


- “ବି ଛି କାହାର କି ପାଣି। ତମେ କେମିତି ଢ଼କ ଢ଼କ ପିଉଥଲ କେଜାଣି ? ” 
ସେମାନଙ୍କ ଓଠ... ପ୍ରିୟା ଅଟକିଗଲା। ସେ ସୌମେନ୍ଦ୍ରଙ୍କୁ ଅନେଇଲା ତା'ପରେ ନିଜ 

ଶହ୍ଦକୁ ସମ୍ଭାଳି ନେଇ କହିଲା ... ସେମାନଙ୍କ ମୁହଁ ଲାଗିଥିବା ବୋତଲରେ ତମେ ମୁହଁ 
ମାରିଲ କେମିତି ? ସାମାନ୍ୟ ଘୃଣା ବି ଆସିଲା ନାହି ? 


ସୌମେନ୍ଦ୍ର କଥାଟା ଏମିତି ଭାବରେ ଅନ୍ୟ ବାଟରେ ଚାଲିଯିବ ବୋଲି ସେ ଭାବି 
ନଥୂଲା। ସିଧା ଯାଉଥବା କଥାଟା ଯେ ଇଉଟର୍ଣ୍ଣ କରିପାରେ ଏକଥା ତାକୁ ଜଣାନାହିଁ। 
ହଉ ତା” ପରେ ? 


ତା'ପରେ ଆଉ କ”ଣ ? ଦଳେ ପୁଲିସ୍‌ ଆସିଲେ। ଆମ ସମସ୍ତଙ୍କ ସିଟ୍‌ ଉପର 
ତଳ ଖୋଜିଲେ । ସମସ୍ତଙ୍କୁ କଟ କଟ ଆଖରେ ଅନେଇଲେ। ଆମ ଭିତରୁ ଜଣେ ବୟସ୍କ 
କହିଲେ ମାଓବାଦୀମାନେ ଜଙ୍ଗଲରେ ନୁଚନ୍ତି। ସେଠି ଖୋଜିଲେ ସିନା ହୁଅନ୍ତା। ପୁଲିସ୍‌ 
କିନ୍ତୁ ନିର୍ବିକାର। ସେମାନେ ସାରା ଟ୍ରେନ୍‌କୁ ତନ୍ନ ତନ୍ନ କରି ଚେକ କଲେ । ମାଓବାଦୀ ନା 
ଫାଓବାଦୀ। ଖାଲି ଲୋକଙ୍କୁ ହଇରାଣ କରିବା କଥା। ମୁଁ ଗୋଟାଏ କଥା ମୋଟେ ବୁଝି 
ପାରୁନାହିଁ। ମାଓବାଦୀମାନେ ଟ୍ରେନ୍‌କୁ କାହିଁକି ଆସିବେ ? 


କାହିଁକି ସେମାନେ କ'ଣ ମଣିଷ ନୁହଁନ୍ତି ? 


ତୁମେ ଜାଣ ସେଦିନ ଜଣେ ସିଆଇଡ଼ି ଅଫିସର ଆସି ମୋତେ କହୁଥିଲେ ଆପଣଙ୍କ 
ଡ଼ିପାର୍ଟମେଣ୍ଟରେ ଜଣେ ମାଓବାଦୀ ଅଛି। ତାକୁ ଟିକିଏ ହୁସିଆର ଥବେ। ସୌମେନ୍ଦ୍ର 
କହିଲା। 


ତୁମେ ଥରେ ତାକୁ ଆମ ଘରକୁ ଡାକି ଆଣିବ ? କହିଲା ପ୍ରିୟା | 
ଆମ ଘରକୁ ? କାହିଁକି ? 


ମୁଁ ତାକୁ ବରଂ ଚା ଜଳଖୁଆ ଦିଅନ୍ତି । କିନୁ ପଚାରନ୍ତି, ତୁମେ ଯାହା କରୁଚ କର, 
ରେଳ ଲାଇନ ଉଡ଼େଇ ଦିଅ। ଯେତେ ପୁଲସ୍‌ ମାରୁଛ ମାର, ଆମର ଆପରି ନାହିଁ, କିନୁ 
ଏ ରାସ୍ତା ଅବରୋଧ କାହିଁକି ? ଲୋକେ କେତେ ଅସୁବିଧାରେ ପଡୁଛଚି କହିଲ ? ଦେଶର 
କେତେ କ୍ଷତି ହେଉଛି ? ଜୀବନଯାତ୍ରା ଅଚଳ ହୋଇଯାଉନି ? କହିଲା ପ୍ରିୟା। 


ସେମାନେ କହୁଛନ୍ତି ସେଇଟା ଗୋଟାଏ ଫର୍ମ ଅଫ୍‌ ପ୍ରଟେଷ୍ଟ, ପ୍ରତିବାଦ | ପ୍ରତିବାଦରେ 
ମାସ୍‌ ଇନ୍‌୍ଭଲଭେମଣ୍ଟ ଦରକାର | 


ନିରୀହ ଲୋକମାନେ ସେ ପ୍ରତିବାଦରୁ କଅଣ ପାଆନ୍ତି ୨ ଏଇଟା ସେମାନଙ୍କୁ 
ବୋକା ବନେଇବା ପାଇଁ ନୂହେଁ ? ମାଓବାଦୀଙ୍କ ଉପରେ ପ୍ରିୟାର ରାଗ ପଞ୍ଚମରେ 
ଚଢ଼ିଯାଇଥୁଲା। 


ନେଳୀ ଝାଡ଼ୁ ମାରୁଥଲା। ରୋଷେଇ ଘର ବାରଣ୍ଡାଟାକୁ ସବୁଦିନ ରାତିରେ 

ରୋଷେଇ କାମ ସରିବା ପରେ ସେ ଝାଡ଼ୁ ମାରି ଧୋଇଦିଏ ¦ ସେଇଠି ତା'ର ରାତି ପାଇଁ 
କାମ ସରିଯାଏ। ସୌମେନ୍ଦ୍ର ଓ ପ୍ରିୟାର ମାଓବାଦୀଙ୍କ ଉପରେ ଆଲୋଚନା ତା” କାନରେ 
ପତୁଥିଲା। ପ୍ରିୟାର କଥାରେ ତା'ର ଝାଡ଼ୁ ଅଟକିଗଲା। ସୁଚତୁର ପ୍ରିୟାର ମନ ଝାଡ଼ୁ 
ଅଟକିଯିବାରେ ଉତ୍ସକୀ ହେଇଉଠିଲା। ସେ ବୁଲିପଡ଼ି ନେଳୀକୁ କହିଲା, “ତୁ ଆମ କଥା 
କଅଣ ଶୁଣୁଛୁ ନେଳୀ ? ” ସେ ହସି ହସି ପଟାରିଲା। 


ନେଳୀ ଠିଆ ହେଇ ପଡ଼ିଲା। କହିଲା ମୋ ଭାଇ ବି ତ ଗୋଟେ ମାଓବାଦୀ 
ଥଲା। ପୁଲିସ ତାକୁ ଘର ଭିତରୁ ଉଠାଇ ନେର ତା' ସ୍ତ, ବାପ ମାଆ ଓ ଛୋଟ ପାଞ୍ଚବର୍ଷର 
ପୁଅ ସାମନାରେ, ସମସ୍ତଙ୍କୁ ଠିଆ କରେଇ, ଗୁଳିକରି ମାରିଦେଲା | 


ତୁ କଅଣ କହୁଛୁ ନେଳୀ ? 

ହଁ ମାଆ, ମୋ ନିଜ ଭାଇ | ମୋଂଠୁ ଚାରିବର୍ଷ ବଡ଼। ମୋର ସେଇ ଗୋଟିଏ 
ଭାଇ | ଗୁଳି କଲାପରେ ପୁଲିସମାନେ ତାକୁ ଜଙ୍ଗଲ ଭିତରେ ଘୋଷାରି ଘୋଷାରି 
ନେଇଗଲେ । ନେଳି ଭୋ ଭୋ କାନ୍ଦି ପକେଇଲା! 

ପ୍ରିୟା ତା' ପାଖକୁ ଉଠି ଆସିଲା। କହିଲା, ଆରେ, ଆମେ ଜାଣି ନ ଥଲୁଁ। କାହିଁ 
ତୁ ତ ଏକଥା କେବେ କହି ନଥୁଲୁ। ସେ ତା” ପିଠିରେ ହାତ ମାରିଲା। 


କୋହ ଚାପି ନେଳୀ କହିଲା, “ଆମର ସେଠି ପାଞ୍ଚ ସାତଖଣ୍ଡ ଗାଁ ମିଶି ତା 
ପରଦିନ ପୂରା ସଡ଼କ ବନ୍ଦ କଲେ | ଗାଁର ସ୍ତ୍ରୀ ପିଲା ଛୁଆ ସମସ୍ତେ ସେଠି ବସି ରହିଲେ 


eo ge < 


ତିନିଦିନ ପର୍ଯ୍ୟନ୍ତ । ତା'ପରେ ଯାଇ ସରକାର ଆସିଲେ ¦ ମାଫି ମାଗିଲେ। ” 
କିନ୍ତୁ ତୋର ଭାଇ ସତରେ ମାଓବାଦୀ ଥଲା ? ପଚାରିଲା ସୌମେନ୍ଦ୍ର 


ଥିଲେ ଥିବ। ଚୋରି ତ କରୁ ନ ଥଲା। ମୂଳ ଲାଗି ପେଟ ପୋଷୁ ଥିଲା। ଆଉ 
ମାଓବାଦୀ କଅଣ ? ସେମିତି କହିଲେ ଗାଁରେ ସମସ୍ତେ ମାଓବାଦୀ । ଆମର ସେଠି ଯେତେ 
ଗାଁ ଅଛି ସବୂ ତା' ହେଲେ ମାଓବାଦୀ ହେଇଥିବ | 


କିନ୍ତୁ ତୁ ସେମାନଙ୍କୁ ମାଓବାଦୀ କାହିଁକି କହୁଚୁ ? ମୁଲ ଲାଗି ପେଟ ପୋଷିଲେ 
କେହି କଅଣ ମାଓବାଦୀ ହୁଏ ? 


ମୁଁ ସେ କଥା ଜାଣିନାହିଁ ସାର। ଏ ନାଁ ପୁଲିସ ଦେଇଚି। ଆମେ ତାଙ୍କରିଠାରୁ 
ଜାଣିଲୁଁ ଯେ ମୋ ଭାଇ ମାଓବାଦୀ | 


ନେଳୀ ଶାଢ଼ି କାନିରେ ଲୁହ ପୋଛିଲା ତା' ପରେ କହିଲା ଆମ ଗୀ ସାହୁକାର 
ଘରେ ମୋ ମାଆ କାମ କରିଥିଲା। ସେ ପଇସା ଦିଏ ଦି'ମାସରେ ଥରେ। ଗୋଟେ 
ମାସର ପଇସା ସେ ହାତରେ ରଖେ | ଥରେ ମାଆକୁ ଜର ହେଲା| ଭାଇ ଦୂଇ ତିନିଥର 

ଗଲା କିନ୍ଧୁ ସେ ପଇସା ଦେଲାନି। ଧକ୍ଟାମାରି ଘରୁ ବାହାର କରୁଥଲା ବେଳେ ଇଏ ବି 
ଧକ୍ଟା ମାଇଲା। ବାସ ତା ପର ଦିନ ଭୋର ଆମ ଘରକୁ ପୋଲିସ ଘେରିଗଲେ। ତାକୁ 
ବାନ୍ଧି ନେଇଗଲେ। ତାକୁ ତ ନେଲେ, ଦି'ଦିନ ପରେ ମୋ ବାପ ମାଆକୁ ସେମାନେ 
ନେଇଗଲେ । ସେଇ ଦିନଠୁ ମୋ ଭାଇ ମାଓବାଦୀ | 


ଏମିତି କଅଣ ହୁଏ ? ପ୍ରିୟା ପଚାରିଲା। 


ମାଆ ବିଶ୍ଵାସ କର। ଆମ ଗାରେ ଯିଏ ସାହୁକାର ସାଙ୍ଗରେ ଝଗଡା କଲା ସିଏ 
ମାଓବାଦୀ | କହିଲା ନେଲୀ | 


ଝଡରେ ଗଛ ପଡିଗଲା ରାସ୍ତାରେ। ତାକୁ ମୋ କାକା କାଟି ରାସ୍ତା ସଫା କଲେ। 
ପୁଲିସ କହିଲା ଇଏ ମାଓବାଦୀଙ୍କ କାମ | ସିଏ ଯାର ଥାନାରେ ରହିଲେ ତିନି ଦିନ । 


ପ୍ରିୟାର ଆଖ ବିସ୍ତାରିତ ହେଇ ଯାଉଥୁଲା। 
ସେ ଭାବିଲା ମାଓବାଦୀ କଅଣ ତେବେ ଗୋଟାଏ ଇନ୍ୟୁଜନ ? 


ପ୍ରିୟା ସେଦିନ ରାତିରେ ଶୋଇ ପାରି ନ ଥଲା। ଗୋଟାଏ ଦୁର୍ଦାନ୍ତ ମାଓବାଦୀର 
ଭଉଣୀ ଯେ ତା” ଘରେ ରାତି ଦିନ କାମ କରୁଛି ଏବଂ ସମସ୍ତଙ୍କ ସହିତ ଆନ୍ତରିକ ଭାବେ 
ମିଶୁଛି ଏ କଥାଟା ମନ ଭିତରକୁ ଆସିଲାବେଳେ ତାକୁ ଲାଗୁଥିଲା ସେ ଯେମିତି ଅଣନିଃଶ୍ବାସୀ 
ହେଇପଡୁଛି। ସେ ତା” ନିଜ ଘରେ ଗୋଖର ସାପ ପୋେଷିଛି ? ସେ ଚୋଟ ନ ମାରିଲେ 
ମଧ୍ଯ ତା” ନିଃଶ୍ଵାସରେ ଯୋଉ ଗରଳ ବାହାରୁଛି ସେଥୁରେ ସେ ନିଜେ ଦିନେ ସଂକ୍ରମିତ 
ହେଇଯିବ ନି ତ ? 

ନେଳୀ ତେବେ ଗୋଟେ ମାଓବାଦୀର ଭଉଣୀ ? ନେଳୀ ଦେହରେ ମାଓବାଦୀ 
ଲୁଚି ନାହିଁ ତ ? କିନୁ ଯିଏ ମାଓବାଦୀଙ୍କ ପ୍ରତି ସମ୍ବେଦନ ତାକୁ ବି ତ ମାଓବାଦୀ କୁହାଯାଏ | 
କେତେବେଳେ କେମିତି ସୁବିଧା ଦେଖୁ ନେଳୀର ଭିତରଟା ଯଦି ଚେଇଁଉଠେ ? ସେ 
ଆମକୁ ହତ୍ୟା କରି ଯଦି ସବୁ ନେଇ ପଳାଏ ? ମୁଁ ତ ଅନେକ ସମୟରେ ଘରେ ଏକୁଟିଆ । 
ଆମେ ଦୁଇଜଣ ଥଲେ ବା କଅଣ ? ଦୁଇଜଣଙ୍କ ହତ୍ୟା କରିବା କଠିନ ହୃଦୟର ଦୁର୍ଦ୍ଦାନ୍ତ 
ଅପରାଧୀମାନଙ୍କୁ ଘୋର ବଣ ଜଙ୍ଗଲ ଭିତରେ ଟ୍ରେନିଂ ଦିଆଯାଉଛି | ହତ୍ୟା ଓ ଲୁଣ୍ଠନ ହିଁ 
ସେମାନଙ୍କ ପେସା। ନେଳୀ ମିଛ କହୁଚି ! 


ଆଃ, ଏସବୁ ' ମିସ୍‌ ଗାଇଡ଼େଡ୍‌ ୟୁଥମାନଙ୍କର” କାମ। ଅନ୍ଧାରରେ ବାଟ ପାଉ 
ନଥୁବା ଯୁବକ। ବେକାର ହେଇ ବୁଲୁଛନ୍ତି। ଆଉ କଅଣ କରିବେ ? ବହୁ ଆଗରୁ ବସା 
ବାନିଥୁବା ସତ୍ୟକୁ ନେଳୀ ପରି ଗୋଟିଏ ଆଦିବାସୀ ଝିଅ କଥାରେ ସେ ଏତେ ଶାଘ୍ର ଦୂର 
କରିପାରିବ ? 

ତେବେ ନେଳୀ ଓ ତା'ର ସ୍ଵାମୀଙ୍କୁ କେମିତି ବିଣ୍ଧସ କରି ସେ ଘରେ ସ୍ଥନ ଦେବ ? ଜ୍ଣ୍ଣ 
ଜାର୍ଣୁ ସେ ଏ କାମ କରିବା ଉଚିତ ହେବ ? ପରେ ସେ ଅନୁତାପ କରିବ ନାହି ? 

ସେ ସୈମେନ୍ଦ୍ରକୁ ନିଦରୁ ଉଠାଇଲା। ସୌମେନ୍ଦ୍ର ଥରେ ଶୋଇଲେ କୁମ୍ଭକର୍ଣ୍ଣରେ 
ରୂପାନ୍ତରିତ ହେଇଯାଏ। ତାକୁ ଯେତେ ଡାକିଲେ ମଧ୍ଯ ଉଠାଇ ହୁଏ ନାହିଁ। 


ପ୍ରିୟା ସେତେବେଳେ ତାକୁ ମାଓବାଦୀଙ୍କ କଥା କହିଲା। ସୌମେନ୍ଦ୍ର ସେଥୁରେ 
ମୋଟେ କାନ ଦେଲାନାହି। ସେ କହିଲା ଧେତ୍‌, ମୋର ଧାରଣା ହେଲା ବୋଧେ କେହି 
ମାଓବାଦୀ ଆମ ଘରକୁ ଆସିଛନ୍ତି । ନିଦ ମଳମଳ ଆଖରେ ସେ କହିଲା। 


ତୁମେ ତ କହୁଥିଲ ସେଦିନ ତୂମ ଡିପାର୍ଟମେଣ୍ଟରୁ କିଏ ଦି' ଚାରିଜଣ ଆସି ତୁମେ 
କେବେ ଆସିବ ବୋଲି ପଚାରୁଥଲେ। 


ମୁଁ ସେ ବିଷୟରେ ଖବର ନେଇଥଲି | ଗୋଟେ ବ୍ରେକ୍ଡାଉନ୍‌ ବିଷୟରେ ସେମାନେ 
ମୋଠୁ ବୁଝିବାକୁ ଆସିଥୁଲେ। ସେମାନଙ୍କୁ ତୁମେ ମାଓବାଦୀ ବୋଲି କାହିଁକି ଭାବୂଚ ? 
ଜିନ୍‌ ପେଣ୍ଟ ପିନ୍ଧି ମିଲିଟାରୀ ଭଳିଆ ପୋଷାକ ପିନ୍ଧିଲେ, ଲମ୍ବା ନିଶ ଓ କଲି ରଖୁଲେ 
ମାଓବାଦୀ ହେଇଯିବେ ? 


ମୁଁ ସେ କଥା କହୁନି । ପ୍ରିୟା ତାକୁ ବୁଝାଇବାକୁ ଚେଷ୍ଟା କଲା। କହିଲା ନେଳୀ 
ଗୋଟେ ମାଓବାଦୀର ଭଉଣୀ | ତା” ଆଡ଼ୁ କିଛି ବିପଦ ନାହି ? 


- “କି ବିପଦ ? ” 

- “ ରାତିରେ ଯଦି କେତେବେଳେ ସେ ଆମକୁ ଆକ୍ରମଣ କରେ ? ” 

- “ କାହିଁକି?” 

- “ଏଇ ଧର ହତ୍ୟା କରିବା ଉଦ୍ଦେଶ୍ୟରେ । ସେ ତ ଜାଣୈ ଆମ ଆଲଳମାରୀରେ 
କେତେ ଦାମୀ ଦାମୀ ଶାଢ଼ି ଓ ଗହଣାପତ୍ର ମଧ୍ଯ ଅଛି। ” 


- “ ସେ ସବୁ ନେଇ ସେ କ'ଣ କରିବ ? ” ସୌମେନ୍ଦ୍ର ତକିଆ ଜାକି ପୁଣି ଥରେ 
ଶୋଇବାକୁ ଚେଷ୍ଟା କରୁଥଲା | 

- “ ମାଓବାଦୀଙ୍କର ସେ ସବୁ ଦରକାର ନାହିଁ ? ସେମାନେ ବି ତ ହତ୍ୟା ଓ ଲୁଟ୍‌ 
କରନ୍ତି। 

ଏଥର ସୈମେନ୍ଦ୍ର ଉଠିବସିଲା ଏବଂ କହିଲା, “ତୁମେ ଯାହା କହୁଚ ସେ ସବୁ 


ଡକାୟତମାନେ କରନ୍ତି । ମାଓବାଦୀ କରନ୍ତି ନାହିଁ। ଏମାନେ ଗୋଟିଏ ବୋଲି ତୁମେ 
ଭାବୁଚ କି ? ଏ ଉଭୟଙ୍କ କାମ ଏକାପରି ଦେଖାଯାଉଥିଲେ ମଧ୍ଯ ଏମାନଙ୍କ ଲକ୍ଷ୍ୟ ଓ 

ଉଦ୍ଦେଶ୍ୟ ଏକ ନୁହେଁ। ଆକାଶ ପାତାଳ ଫରକ ରହିଛି । ରୁହ, ବାପା ବୋଉ ଆଉ ସାତ 
ଆଠଦିନ ପରେଆସିବେ | ତାଙ୍କଠାରୁ ସବୁ କଥା ତୂମେ ବୁଝିପାରିବ। ତୁମେ ତ ଳାଣ 
ବାପା ତାଙ୍କ ଚାକିରି କାଳ ଭିତରେ ଅନ୍ତତଃ ଦଶବର୍ଷ ମାଓବାଦୀ ଏରିଆରେ କଟେଇଛନ୍ତି। 
ସେ ତୁମକୁ କଥାଟା ଭଲ ଭାବେ ବୁଝେଇ ଦେବେ। ତୁମେ ବିଶ୍ଵାସ କରିବନି ଏବେ ମଧ୍ଯ 
ଏସ୍‌.ପି.ଓ.ଡି.ଆଇ.ଜିମାନେ ମାଓବାଦୀ ଏରିଆକୁ ପୋଷ୍ଠିଂରେ ଯାଉଥିଲେ ସେମାନେ 
ବେଳେବେଳେ ବାପାଙ୍କୁ ଡକେଇ ଏରିଆ ବିଷୟରେ ବୁଝନ୍ତି।” 


ପ୍ରିୟାର ମାଓବାଦୀ ଚିନ୍ତା ପୂରାପୂରି ଛାଡ଼ିଗଲା। ସେ ଯେତେବେଳେ ଶୁଣିଲା ବାପା 
ବୋଉ ଆସିବେ ଏବଂ ଏଠି ରହିବେ। ସେ ଭାବିଲା ମାଓବାଦୀଙ୍କ ଅପେକ୍ଷା ଆହୁରି 
ଭୟଙ୍କର ମାଓବାଦୀମାନେ ଆସି ତା” ସହିତ ଅବସ୍ଥାନ କରିବେ। ତା'ର ଦଶ ପଚାଶ 
ଶାଢ଼ୀ କି ପଚାଶ ଭରି ଗହଣା କେହି ନେଇଗଲେ ଦୁଃଖ ନାହିଁ। ଏ ଦୂଃଖ ତା” ଠୁ ବଳିପଡ଼ିବ।| 


କିନ୍ତୁ ସେମାନେ କେତେଦିନ ରହିବେ ? ଗୋଟାଏ ସପ୍ତାହ ? ମାସେ ? ଦୁଇ 
ମାସ ? ବର୍ଷେ ? ମାଆଙ୍କର ରିଉମାଟିଜମ ଓ ବାପାଙ୍କର ହାଏ ବୃଡ଼ପ୍ରେସର ଓ ଡାଇବେଟିସ୍‌ | 
ତା'ର ଟ୍ରିଟମେଣ୍ଟ ଚାଲିଥିଲା ବୋଲି ସେ ଶୁଣିଥଲା। ତେବେ କଅଣ ସେମାନେ ଏଠି 


mm ms 


ଆସି ରହିବେ ସେଇ ଟ୍ରିଟମେଣ୍ଟ ପାଇଁ ? ଯଦି ସେମିତି କିଛି ହେଇଥାଏ ? 


ପ୍ରିୟା ଭାବିଲା ସୌମେନ୍ଦ୍ର ଏତେବେଳଯାଏ କାହିଁ ସେ କଥା କିଛି କହି ନଥୁଲା। 
ପ୍ରିୟାର ଶ୍ଵଶୁର ଜଣେ ରିଟାୟାର୍ଡ଼ ପୁଲିସ୍‌ ଅଫିସର | ପୁଲିସ୍‌ର ଦକ୍ଷତା ଯୋଗୁଁ ସେ କୂଆଡ଼େ 
ବହୁ ପୁରସ୍କାର ଓ ପଦକର ଅଧ୍ବକାରୀ ! କିନୁ ପ୍ରିୟା ଜାଣେ ପୁଲିସ୍‌ ଅଫିସରମାନେ ରିଟାୟାର 
କଲେ ମଧ୍ଯ ତାଙ୍କ ନିଜସ୍ଵ ଚରିତ୍ରଠାରୁ ଅଲଗା ହେଇପାରନ୍ତିନି। ତେଣୁ ପାନରୁ ଚୂନ 
ଖସିଗଲେ ଅବସ୍ଥା ଅସମ୍ଭାଳ ହେଇଉଠେ। ଆଉ ତା” ଛଡ଼ା ପୁଲିସ୍‌ର ଦକ୍ଷତାକୁ ସେ 
ଭାବେ ଗୋଟାଏ ଅସତ୍ଯର କାଚଘର। ବାହାରକୁ ଯେତେ ସ୍ଵଛ୍ଥ ଓ ଚକଚକ 
ଦେଖାଯାଉଥିଲେ ମଧ୍ଯ ଅତ୍ୟନ୍ତ କ୍ଷଣଭଙ୍ଗୁର ! 


ରାଷ୍ଟ୍ରପତି ମେଡ଼େଲ ପାଇଛନ୍ତି ବୋଲି ସେ ବାହାସ୍ପୋଟ ମାରୁଥିବାବେଳେ ତାହା 
ଯେ ରାଧାନାଥୀୟ କାବ୍ୟର କଳାକୃତି ପରି “ ବିନା ମେଘେ ସୂଜି ପାରଇ କୂଳୀଶ” ନୃଝହେ, 
ସେ କଥା କିଏ କହିବ ? ସେଇ ଦକ୍ଷତାର ପୁରୁଣା ଚରିତ୍ରଟିକୁ ନେଇ ରିଟାୟାଡ଼ ତି. ଏସ.ପି. 
କୈଳାସ ଦାସ ଏଠାକୁ ଆସିବେ ଓ ତାଙ୍କ ସହିତ ମଧ୍ୟ ଆସିବେ ତାଙ୍କ ସହଧର୍ମିଣୀ 
ବିଦ୍ୟୁତ୍ଲତା | ସତୁରୀ ଛୁଇଁବାକୁ ଯାଉଥବା ବିଦ୍ୟୁତଲତା ଏବେ ବି ବିଜୁଳି ପରି ଚମକପ୍ରଦ | 
ତାକୁ ଛୁଇଁଲେ ବି ଛୁଇଁ ହେଉ ନ ଥବ।| ଆଗରେ ଉଭା ହେଇଥୁଲେ ମଧ୍ୟ ନିମିଷକେ 
ଉଦ୍ଭେଇ ଯାଉଥ୍‌ବେ। 

ସୌମେନ୍ଦ୍ର ସେତେବେଳକୁ ଘୁଙ୍ଗୁଡ଼ି ମାରୁଥଲା। ଝରକା ବାହାରୁ ଘର ଭିତରେ 
ଆସି ଲହଡ଼ି ମାରୁଥିବା ଜହ୍ନର ଜୁଆର ଦେଖୁ ବିମୋହିତ ହେବାର ବୟସ ହଠାତ୍‌ ଯେମିତି 
ପ୍ରିୟା ହରେଇ ବସିଥଲା। ସେ ସ୍ଥାଣୁ ପାଲଟି ଯାଉଥଲା। ଗୋଟାଏ ସଦ୍ଯ ମୃତ ମଣିଷର 
ଶବ ପରି ସେ ଖାଲି ଚିତ୍ହେଇ ଶୋଇଥିଲା! ତା' ଦେହରେ ଯେମିତି ଆଉ ମୋଟେ ଶକ୍ତି 
ନ ଥିଲା 


ପ୍ରିୟାକୁ ଆଉ ନିଦ ହେଲାନାହିଁ। ଜିରୋ ପାୱାର ମ୍ଳାନ ନୀଳ ଆଲୁଅରେ ସେ 
ଦେଖୁୂଲା ସୌମେନ୍ଦ୍ର ଘୁଙ୍ଗୁଡ଼ି ମାରୁଚି। କେତେ ବେଧଡକ ନିଦ ତାର | 


ସୈମେନ୍ଦ୍ର ପିତୃମାତୃ ଭକ୍ତ। ସେମାନେ ମଧ୍ଯ ପୁତ୍ର ସ୍ବଵେହରେ ସ୍ବେହସିକ୍ତ। ଇଏ 
ଡାକି ଦେଇଥିବେ | ସେମାନେ ବି ଗଦଗଦ ହେଇ ହଁ ଭରି ଦେଇଥିବେ | କିନୁ ମୋତେ ତ 
ଟିକିଏ ବେକଗ୍ରାଉଣ୍ଡଟା କହିବା ଉଚିତ ଥଲା। ସେ ମନେ ମନେ କହିଲା, ରେ ଅଧମ 
ସ୍ବାମୀ ମୋର, ତୋ ବାପ ମାଆ ସିନା ତୋ ପାଇଁ ହିମାଳୟଟିଏ। କାହିଁ କେତେ ଉପରକୁ 
ମଥାଟେକି ଠିଆ ହେଇଛନ୍ତି। ଆଉ ସେ ହିମାଳୟ ଉପରେ ସିନା ଶିବ ପାର୍ବତୀ ବାସ 
କରନ୍ତି ବୋଲି ତୋ ପାଇଁ ସେଇଟା ପୂଣ୍ୟପୀଠ | 


କିନୁୁ ମୋ ପାଇଁ ? ସତ କହିଲୁ, ସେମାନେ ମୋ ପାଇଁ କିଏ ? ନା ଶିବ ପାର୍ବତୀ 
ନା ପୁଣ୍ୟପୀଠ ? ମୋ ପାଇଁ ସେଇଟା ନର୍କ ନୁହେଁ ? 


ସୌମେନ୍ଦ୍ରକୁ ଅପଗଣ୍ଡ ଛଡ଼ା ଆଉ କଅଣ କହିହେବ ? ତାର ଏକାନ୍ତ ଆପଣାର 
ସ୍ତୀର ମନକଥା ଯଦି ସେ ବୁଝିବାକୁ ଚେଷ୍ଟା କରୁଥାଆନ୍ତ। ତେବେ ତାର ବିନା ପରାମର୍ଶରେ 
ସେମାନଙ୍କୁ ନିମନ୍ତ୍ରଣ ଜଣାଇ ନ ଥାଆନ୍ତା। ମୋବାଇଲରେ ଥରେ ଅନ୍ତତଃ କଣ୍ଟାକ୍ଟ 
କରିପାରିଥାଆନ୍ତା। ଗାଁରେ ଥିବା ଦିନ କେଇଟା ସୌମେନ୍ଦ୍ର ଏଇଥିପାଇଁ ମୋବାଇଲ ଅଫ୍‌ 
କରି ରଖଥିଲା ବୋଧେ | 


ସେଦିନ ସକାଳୁ ପ୍ରିୟା ତଥାପି ବିଛଣାରୁ ଉଠିପାରି ନଥୁଲା ସୌମେନ୍ଦ୍ର କାରଖାନାକୁ 
ଡିଉଟିରେ ଯିବ ବୋଲି ଉଠି ଗାଧୋଇବାକୁ ଗଲାବେଳକୁ ପ୍ରିୟାକୁ ଡାକିଲା, “ତୁମେ 
କଅଣ ଆଜି ଏଯାଏ ଶୋଇଛ ? ଦେହ ଭଲ ନାହିଁ ? ଯଦି ଭଲ ନ ଲାଗୁଛି ଶୁଅ। ନେଳୀ 
ବୋଧେ ଜଳଖୁଆ ତିଆରି କରିବଣି। ମୁଁ ଖାଇନେବି।” ସେ ପ୍ରିୟାର ମୁଣ୍ଡରେ ହାତ 
ମାରିଲା ଏବଂ ତା'ପରେ ତରତରରେ ବାଥରୁମ୍‌ ଭିତରକୁ ପଶିଗଲା | 

ପ୍ରିୟା ଆଉ ଶୋଇଲା ନାହିଁ। ନେଳୀ ସୌମେନ୍ଦ୍ରକୁ ଟେବୁଲ୍‌ରେ ଖାଇବାକୁ ଦେବ। 
ସେ ତାକୁ ‘ଆଉ କଅଣ ନେବେ, ଆଉ କଂଣ ଦେବି” ପଚାରିବ କିମ୍ବା ହୁଏତ ତାକୁ 
ବଳେଇ ଖୁଆଇବ ଏ କଥାଟା ଖୁବ୍‌ ଭଲ ଲାଗୁ ନଥଲା। ଗତକାଲି ସେ ସୌମେନ୍ଦ୍ରର 
ଆସିବା କଥା କହୁଥିଲା | ସେ କେମିତି ଜାଣିଲା ? ନା ଏଇଟା ଗୋଟାଏ ସରଳ ମାନସିକତା 
ଯାହା ସ୍ବାଭାବିକ ମଧ୍ଯ ? ସ୍ବାମୀକୁ ନିଜେ ଖୁଆଇବାର ଅଧ୍ବକାର କେବଳ ସ୍ତ୍ରୀର ଅଛି। ସେ 
ହିଁ କେବଳ ପାଖରେ ବସି ଆଦେଶ ବା ଅନୁରୋଧ କରିପାରେ। ସେ ଅନୁରୋଧ ବା 
ନିର୍ଦ୍ଦେଶ ଯେତେ ପାଳିତ ହୁଏ ବିନା ବାକ୍ୟ ବ୍ୟୟରେ, ସ୍ତୀଟି ସେତିକି ଜିଣିବାର ଆନନ୍ଦରେ 
ଉଲ୍ଲସିତ ହେଇଉଠେ | ସ୍ଵାମୀ ପରି ବିଶାଳ ମହାମେରୁକୁ ସେ ହାତମୁଠାରେ ରଖୁପାରିଥିବାର 
ଗର୍ବରେ ଫୁଲି ଉଠେ | 


ଆଜି ଜାଣୁ ଜାଣୁ ସେ ସେ ଅସରନ୍ତି ଅଧଵକାରଟିକୁ ନେଳୀକୂ ଦେଇ ଦେବ ? ନା, 
ସେ ତାକୁ ସେ ଅଧ୍ବକାରର ସୀମାରେଖା ପାଖରେ ମଧ୍ଯ ଠିଆ ହେବାକୁ ଦେବନାହି। 
ଗୋଡେ ଗୋଡେ ଜଗୁଥୁଲେ ଭୟର ଆଶଙ୍କା ମୋଟେ ନ ଥାଏ। 


ସେ ବିଛଣାରୁ ଉଠିଲା ଏବଂ ଆଇନା ସାମନାରେ ଛିଡ଼ା ହେଲା। ଆରେ ଇଏ 
କଅଣ ? ସେ ପ୍ରିୟାକୁ ଦେଖ ଚମକି ପଡ଼ିଲା। ଏମିତି କଅଣ ହେଇପାରେ କି ? ଗୋଟାଏ 
ରାତିର ବ୍ୟବଧାନରେ ଏତେ ଫରକ ? ପ୍ରିୟାର ବୟସ ଦଶବର୍ଷ ହଠାତ୍‌ ବଢ଼ିଯାଇଛି। ସେ 
ତା'ର ଅଲରା ବାଳକୁ ସଜାଡ଼ିବାକୁ ଲାଗିଲା। 


ତା'ର କେଶଗୁଛ ପାଇଁ ସେ ଗର୍ବ କରେ। ପ୍ରିୟାର କେଶ ମଧ୍ଯ କୃବ ଓ ପାର୍ଟିରେ 
ଅନ୍ୟମାନଙ୍କର ଉଭୟ ଆକର୍ଷଣ ଓ ରର୍ଷାର କାରଣ! ଆଜି କଅଣ ହେଇଛି ସେଇଟା ? 
ୟାକୁ ନେଇ ସେ ଆଜି ଜନ୍ମଦିନର ପାର୍ଟିରେ ଯୋଗ ଦେଇପାରିବ ତ ? କପୁର ତାକୁ 
ଦେଖୁଲେ ଚିହ୍ନିପାରିବେ ? ପାଖରେ ଠିଆହେଇ ହସି ହସି କଥା କହିପାରିବେ ? ସେ ତାକୁ 
କେକ୍‌ କାଟିବାକୁ ନିମନ୍ତ୍ରଣ କରିପାରିବେ ? କେକ୍‌ କାଟିଲାବେଳେ ସେ ଅନ୍ୟମାନଙ୍କ 
ଭିତରେ ମ୍ଲାନ ପଡ଼ିଯିବ ନାହିଁ ? 

ଏଇ କେଇମାସ ହେଲା ପ୍ରିୟା ଆଉ କପୁରକୂ ସାର ବୋଲି ସମ୍ବୋଧନ କରୁନାହିଁ 
ସେ ବି କେତେ ଅମାୟିକ | ବଡ଼ ଆପଣାର ପରି ଲାଗେ। କେମିତି କହିଲେ ସେଦିନ । 
କହିଲେ ଆଉ “ ନାଁରେ ସାର ଯୋଡ଼ନ୍ତୁ ନାହି। ମୋର ସମସ୍ତ ଆରିଷ୍ଟ୍ରୋକ୍ରେସି ସେଇ 
ଗୋଟିଏ ଜାଗାରେ ଲୀନ ହେଇଯାଉ।” 


ପ୍ରିୟା ଆଉ ଆଇନା ଆଗରେ ଠିଆହେଇ ପାରିଲାନି। ସେ କଇଁ କଇଁ ହେଇ କାନ୍ଦି 
ପକାଇବ କି ଆଉ ? କେବଳ ମନ ପୂରାଇ କାନ୍ଦି ପାରିଲେ ଏ ଦୂଃଖରୁ ମୁକ୍ତି ମିଳେ ବୋଲି 
ଗୋଟେ କୋଉ ଉପନ୍ୟାସରେ ସେ ପଢ଼ିଥଲା। 

- “ମାଆ, ଜଳଖୁଆ ହେଇସାରିଛି। ଟେବୁଲରେ ସାରଙ୍କ ପାଇଁ ରଖ୍ନଦେବି ? 
ପଚାରିଲା ନେଳୀ ଦୂଆର ମୁହଁରେ ଠିଆହେଇ। ” 

- “ ଆଉ ତୁ ଯାଆ! ମୁଁ ତାଙ୍କୁ ଦେଇ ଦେବି!” (୨ ବାଳଟାକୁ ହାତରେ ଗୁଡ଼ାଉ 
ଗୁଡ଼ାଉ ସେ କହିଲା। ଏତେ ଗହଳ ଓ ଲମ୍ବାବାଳ ଯେ ତାକୁ ହାତରେ ଗୁଡ଼ାର ହୁଏନାହିଁ | 

ନିଜକୁ ସମ୍ପୂର୍ଣ ସ୍ଵାଭାବିକ କରି ନେଇ ସୌମେନ୍ଦ୍ର ଆସି ଜଳଖୁଆ ଟେବୁଲରେ 
ବସିବା ପୂର୍ବରୁ ପ୍ରିୟା ବିପରୀତ ଦିଗରେ ବସି ସାରିଥଲା। 


ତା'ର ଜଳଖୁଆ ଅଧାଅଧୁ ହେଲାବେଳକୁ ନିଜର ଚା” କପ୍ଟି ଥୋଇଦେଇ ପ୍ରିୟା 
ପଚାରିଲା, “ବାପା ବୋଉ ତେବେ କେବେ ଆସିବେ ? ଏଇ ଶିବରାତ୍ରୀ ପୂର୍ବରୁ ଆସୁ 
ନାହାନ୍ତି ? ସମସ୍ତେ ମିଶି ଆମେ ଅନ୍ତତଃ ଥରେ କପିଳାସ ଯାଇ ପାରନ୍ତେ | ତୁମେ କପିଳାସ 
ଦେଖବଚ ? ବେଶ୍‌ ରୋମାଣ୍ଟିକ୍‌ ଜାଗା । ଏବେ ସେଠି କୁଆଡ଼େ ଗୋଟାଏ ଫରେଷ୍ଟ ଗେଷ୍ଠ 
ହାଉସ୍‌ ହେଲାଣି। ଅନ୍ତତଃ ଗୋଟାଏ ରାତି ନ ରହିଲେ ତାକୁ ଉପଭୋଗ କରି ହେବ 
ନାହିଁ।” ସେ ଉତ୍ତରକୁ ଅପେକ୍ଷା କଲା। 


ଅଣ୍ଡାର ପୋଚରୁ ଖଣ୍ଡେ ପାଟିରେ ଦେଉ ଦେଉ ସୌମେନ୍ଦ୍ର କହିଲା, “ ଯିବାକୁ ତ 
ଖୁବ୍‌ ଇଛା କିନ୍ତୁ ଯାଇ ହେଉଛି କୋଉଠି ? ଏବେ ଯୋଉ ନୂଆ ଡିପାର୍ଟମେଣ୍ଟ ମୋତେ 
ମିଳିଛି ମୁଁ ସେଥିରେ ଅଣନିଃଶ୍ବାସୀ ହେଇଯାଉଛି। ପ୍ରମୋଶନ ଆଗ ଡିପାର୍ଟମେଣ୍ଟ ମୋର 
ଢ଼େର ଭଲ ଥଲା। ଏତେ ବେଶୀ ଲୋଡ଼ ନଥୁଲା! ଟିକିଏ ଫୁରୁସତ ମିଳୁଥିଲା। ଏବେ 


ଦେଖ ଗତ ମାସେ ହେଲା ମୁଁ ଲଞ୍ଚ ଠିକ ସମୟରେ ଖାରପାରୁନି। ” 


ବିରାଟ ଇସ୍ପାତ କାରଖାନାର ମେଣ୍ଟିନାନ୍୍‌ ବିଭାଗଟି ସବୁଠାରୁ କର୍ମବହୁଳ ଜାଗା | 
ସୌମେନ୍ଦ୍ର ତା'ର ଦାୟିତ୍ଵରେ ଅଛି। ଗୋଟାଏ ମେସିନ ଯଦି ଘଣ୍ଟାଟିଏ ବନ୍ଦ ରୁହେଁ 
ତେବେ ଡିପାର୍ଟମେଣ୍ଟର କୋଟି କୋଟି ଟଙ୍କାର କ୍ଷତି ହେଇଯାଏ। ତା” ଛଡ଼ା ଗୋଟାଏ 
ଇଣ୍ଟ୍େଗ୍ରେଟେଡ଼ ଚେନର ଲିଙ୍କ ପରି ଗୋଟାଏ ଲିଙ୍କ ଖରାପ ହେଲେ ସମଗ୍ର ସାଇକେଲ 
ଅଚଳ ହେଇଯାଏ। ତେଣୁ ମେଣ୍ଡିନାନ୍ସ ବିଭାଗରେ ସମୟର ମୂଲ୍ଯ ବେଶି। ଗୋଟାଏ 
ମେସିନ୍‌କୁ ମରାମତି କରିବାରେ ଯେତେ କମ୍‌ ସମୟ ବ୍ୟବହାର ହେବ ସେତେ ଭଲ। 
ନଚେତ କୈଫିୟତ ଦେବାକୁ ହେବ। 


ସେଠି ମଧ୍ଯ ୱାର୍କିଂ ଆୱାରର ସୀମା ନ ଥାଏ | ନିର୍ବାରିତ ସମୟ ଶେଷରେ ଜଣେ 
ଘରକୁ ଯିବ ସେ ସ୍ବାଧୀନତା ତା'ର ନଥାଏ। 


ପ୍ରିୟା ମଧ୍ଯ ଦେଖୁଛି ସୌମେନ୍ଦ୍ର ଏବେ କେତେବେଳେ ଘରକୁ ଆସୁଛି ଓ 
କେତେବେଳେ ଘରୁଯାଉଛି ତା”ର ଠିକ୍‌ ଠିକଣା ନାହିଁ| ହଠାତ୍‌ ରାତି ଦୁଇଟାରେ ଫୋନ୍‌ 

ଆସିଲେ ବାହାରିଯାଏ ଓ ଫେରେ ପରଦିନ ନଅ କି ଦଶରେ। ଆଗରୁ ତା'ର ଡିଉଟି 
ଆଓୱାର ଫିକ୍ୃଡ଼ ଥଲା। ସକାଳ ଆଠଟାରେ ଯାଏ, ଆସେ ପାଞ୍ଚଟାରେ। ସନ୍ଧ୍ୟାର ସମୟ 
ଲମ୍ବି ଲମ୍ବି ଯାଏ କବ କିମ୍ବା ରେସ୍ତୁରାୀରେ। ଜୀବନ ଉପଭୋଗ ପାଇଁ ଏବଂ ମନେ ହୁଏ, 
ଉପଭୋଗ ହିଁ କେବଳ ଜୀବନ ପାଇଁ| ପବ୍ନିକ୍‌ ସେକ୍ଟର ଏକ୍‌ଜିକ୍ୟୁଟିଭ୍‌ଙ୍କ ପାଇଁ ଭୋଗବାଦୀ 
ସଂସ୍କୃତିର ନୂଆଧାରା ଏକଦା ଭାରତୀୟ ବୁରୋକ୍ରାସିକୁ ମଧ୍ଯ ପ୍ରଲୋଭିତ କରିଥଲା। ଜୀବନ 
କଅଣ, ତାକୁ ନ ଦେଖୁଲେ ବିଶ୍ଵାସ କରିହେବ ନାହିଁ। 


ସୌମେନ୍ଦ୍ର ଚାକିରି ଆରମ୍ଭ କରିଥିଲା ଆଇ.ଆଇ.ଟି.ରେ ଆସିଷ୍ଟାଣ୍ଟ ପ୍ରଫେସର 
ହିସାବରେ । ବିବାହ ପରେ ପ୍ରିୟା ହିଁ ତାକୁ ପ୍ରବର୍ଭେଇ ପବ୍ଲିକ୍‌ ସେକ୍ଟରକୁ ନେଇ ଆସିଥୁଲା। 
ପ୍ରିୟାର ଶିଳାଞ୍ଚଳ ବିଶେଷ କରି ପବ୍ଲିକ୍‌ ସେକ୍ଟର କଲଚର ସଂସ୍କୃତି ସହିତ ପରିଚୟ ଥୁଲା| 
ତା'ର ବାପା କୋଡ଼ିଏ ବର୍ଷର ଆଇ.ଏ.ଏସ୍‌. ଚାକିରି ଛାଡ଼ି ଅଏଲ ଇଣ୍ତିଆରେ ଯୋଗ 
ଦେଇଥିଲେ ଚିଫ୍‌ ଏକଜିକ୍ୟୁଟିଭ ଭାବରେ। 


ସେତେବେଳେ ଏହାହିଁ ଥଲା ସମୟର ଆହ୍ବାନ । ପବ୍ଧିକ ସେକ୍ଟରମାନଙ୍କରେ 
ପ୍ରଶାସନିକ ଅଫିସରର ଆବଶ୍ୟକତା ଥଲା ଜରୁରୀ | ଦରମା ଓ ଅନ୍ୟାନ୍ୟ ସୁଖସୁବିଧା ଠାରୁ 
ଆରମ୍ଭ କରି କର୍ମକ୍ଷେତ୍ରର ସ୍ବାଧୀନତା ମଧ୍ଯ ଥୁଲା ପ୍ରଚୂର। ସରକାର ନିଜେ ମଧ୍ଯ ଚାହୁଁଥିଲେ 
ବୂରୋକ୍ରେସି ଓ ଟେକ୍ନୋକ୍ରେସିର ସମନ୍ଟୟ ନ ରହିଲେ ପବ୍ଲିକ ସେକ୍ଟରଗୁଡିକ ପ୍ରାଇଭେଟ 
ସେକ୍ଟର ସହିତ ପ୍ରତିଯୋଗିତାରେ ତିଷ୍ଠି ପାରିବେ ନାହିଁ। 


ପ୍ରିୟା ତା ବାପାଙ୍କ ସେଇ ସମନ୍ଟୟର ସଂପୂର୍ଣ୍ଣ ରୂପ ଦେଖୁଚି। ବେକଗ୍ରାଉଣ୍ଡରେ 
ବୁରୋକ୍ରେସି ଓ ସମ୍ମୁଖରେ ପ୍ରଚୂର କ୍ଷମତା ସହିତ ଭୋଗ ଭିତରେ ଏକ ନୂତନ ପୃଥବୀକୁ 
ଦେଖଛି। ସେ ପୃଥବୀରେ ଆଇ.ଆଇ.ଟି.ର ଆସିଷ୍ଟାଣ୍ଡ ପ୍ରଫେସର ପଦଟା କେତେ ଛୋଟ 
ଓ ନଗଣ୍ୟ ସେ କଥା ଚିନ୍ତା କଲାବେଳକୁ ତା ମୁଣ୍ଡ ବୁଲାଇଦିଏ। 


ଛିଃ, ମାଷ୍ଟଟିଏ ନା ଆଉ କଅଣ ? କଅଣ କହିବ ତା ସାଙ୍ଗସାଥଙ୍କୁ ? କି ପରିଚୟ 
ତାର ସେଠି ? ପାରିବ ଯାଇ ସୌମେନ୍ଦ୍ର ତା ବାପା ପରି ବର୍ଷକୁ ଥରେ ଦି ଥର ଫରେନ 
ଟ୍ରିପ୍‌ରେ ? ପାରିବ ଫ୍ଲାୟ କରି ସପ୍ତାହକୁ ଥରେ ଦି ଥର ବମ୍ବେ କି ଦିଲ୍ଲୀ ସହରକୁ ? ପାରିବ 
ଅବସର ସମୟରେ ଘଣ୍ଡେ ଦି' ଘଣ୍ଟା କୌଣସି ଗୋଟାଏ “ଏ” କ୍ଲାସ କୃବରେ କଟେଇ ? 
ଟୁର ସମୟରେ ରହିପାରିବ ଷ୍ଟାର ହୋଟେଲମାନଙ୍କରେ ? 


ପ୍ରିୟା ସେଦିନ ଫୈ କିନା ହସିଦେଇଥଲା। ଗୋଟାଏ “ଏ” କ୍ଲାସ କ୍ଲବର ବାର୍ଷିକ 
ସଦସ୍ୟତା ଯାହା ସୌମେନ୍ଦ୍ରର ବାର୍ଷିକ ଆୟ ମଧ୍ଯ ତାହା ନୁହେଁ ସେ କୃବର ସଦସ୍ୟମାନେ 
ଯୋଉ ଗାଡି ବ୍ୟବହାର କରନ୍ତି ଗୋଟାଏ ଆସିଷ୍ଟାଣ୍ଟ ପ୍ରଫେସର ସେ ଗାଡିର ନାଁ ମଧ୍ଯ ଶୁଣି 
ନଥୁବବ। 

ହେଇତ ସେ ଦିନ ପ୍ରିୟାର ସେ କଥା ମନେ ପଡିଲା। ଚେମ୍ବର ଅଫ କମର୍ସର 
ସଭାପତିଙ୍କ ସହ ଭେଟ ହେଇଥିଲା ସେମାନଙ୍କର ଗୋଟାଏ ମିଟିଂରେ । ସୌମେନ୍ଦ୍ର ଯାଇଥଲା 
ଚିଫ୍‌ ସିକର ହେଇ | ଚେମ୍ବର୍ସର ସଭାପତି ମଧ୍ଯ ଗୋଟାଏ କୃବର ସଭାପତି । ସେ ଅନୁରୋଧ 
କଲେ କୃବର ସଦସ୍ୟତା ପାଇଁ| ବେଶୀ ନୁହେଁ ବର୍ଷକୁ ଏକ ଲକ୍ଷ | ସେ ସେଦିନ ସେ ମୁଣ୍ଡ 
ତଳକୁ କରିଥଲା! 

କିନ୍ତୁ ଗୋଟାଏ କମ୍ପାନୀରେ ଥିଲେ ଏସବୁ ଆପେ ଆପେ ହେଇଯାଏ। ସେଠି 
ଷ୍ଟେଟସ୍‌ ମନକୂ ମନ ଉପରକୁ ଉଠିଯାଏ। ସେ ଦୀର୍ଘଶ୍ବାସ ପକେଇଲା। ସେଦିନ ତା ବାପା 
ତାକୁ ସାହାଯ୍ୟ କରି ନ ଥଲେ... ସେ ଦୂଇହାତ ମୁଣ୍ଡରେ ଲଗେଇଲା। ସୌମେନ୍ଦ୍ର 
ମେଣ୍ଟେନାନ୍ଵ ବିଭାଗରେ ଥାଇ ଅସମୟରେ ଘରକୁ ଫେରିଲାବେଳେ ପ୍ରିୟା ତାକୁ ଦେଖୁ 
ବିଚଳିତ ହେଇପଡ଼େ | ଇସ୍‌ ବିକୃତ ଚେହେରା। ଦେହ ମୁହଁରେ ମେଞ୍ଚା ମେଞ୍ଚା କଳା! 
ସାର୍ଟ ପେଣ୍ଟ ହାତ ଗୋଡ଼ ଦେଖୁଲେ କିଏ କହିବ ସେ ଜଣେ ଉଚ୍ଚ ପଦଧାରୀ ଅଫିସର। 
କିଏ କହିବ ସେ ଇଂଲଣ୍ଡ ଓ ଆମେରିକାରୁ ଶିକ୍ଷାର ସାର୍ଟିଫିକେଟ୍‌ ନେଇ ଫେରିଛି ? 


“ ଗୋଟାଏ ଦୁଇଟିଦିନ କଅଣ ଛୁଟି ମିଳିବ ନାହିଁ ? ତେବେ ବାପା ବୋଉଙ୍କର 
ଆସିବା ତାରିଖ ଠିକ୍‌ ହେଇଛି କି ?” ଅସଲ ପ୍ରଶ୍ନଟିକୁ ଦୋହରାଇଲା ପ୍ରିଯା। ସେଇ 
ତାରିଖଟା ସହିତ ଜଡ଼ିତ ତା'ର ଭବିଷ୍ୟତ କର୍ମପନ୍ଛା। ଗୋଟାଏ ଭୟମିଶା ଆତଙ୍କ ଯେମିତି 
ତାକୁ ଘେରି ପକାଉଥଲା ଯେତେବେଳେ ସେ ସେଇ କଥା ଭାବୁଥିଲା। ସେ ବୁଝିପାରୁ 
ନଥୁଲା ସେଇ ଝଡ଼ର ସଂକେତ ବହନ କରୁଥିବା ତାରିଖଟି ଏଇ ପାଖରେ ଆସି ପହଞ୍ଚଲାଣି 
ନା ଦୂରରେ ଅଛି। ସେ ତାରିଖର ବିପଦକୁ ସାମନା କରିବାକୁ ତା' ପାଖରେ ସମୟ ଅଛି 
ତ ? ସୈମେନ୍ଦ୍ରଠାରୁ ସେଇ କଥାପଦକ ଶୁଣିବାକୁ ସେ ଉଦ୍‌ଗ୍ରୀବ ହେଇ ଅପେକ୍ଷା କରିଛି । 


ସୌମେନ୍ଦ୍ର ଖାଇସାରି ପାଣି ପିଇଲା ଏବଂ କହିଲା “ହଁ ବାପା ବୋଉ ଆସିବେ 
ଏବଂ ଏଠି ଅନ୍ତତଃ ଅତି କମ୍‌ରେ ମାସଟିଏ ରହିବାକୁ ପ୍ରସ୍ତୁତ ହେଇ ଆସିବାକୁ ମୁଁ କହି 
ଆସିଛି। ସେମାନେ ମଧ୍ଯ ରାଜି ହେଇଛନ୍ତି।” 


ସେ ଚେଆରରୁ ଉଠିଲା ଏବଂ କହିଲା “ ଦେଖାଯାଉ ସେମାନେ କେବେ 
ଆସୁଛନି। ” 


ସୌମେନ୍ଦ୍ର ଗେରେଜରୁ କାର ବାହାର କଲାଯାଏ ପ୍ରିୟା ସେଠି ଠିଆ ହେଇ 
ରହିଥାଏ । ଦେଖୁଥାଏ, ପ୍ରଫେସରରୁ କାରଖାନାର ଅଫିସର ହେଇଥିବା ସୌମେନ୍ଦ୍ର କିଛି 
ବଦଳିଛି କି ନା 

ଗାଡ଼ିଟା ପ୍ରଶସ୍ତ ପିଚୁ ରାସ୍ତାରେ ଯାଉଥଲାବେଳେ ଦୂଇ ପାଖରେ ଥୁବା ଲମ୍ବା 

ଦେବଦାରୁ ଗଛଗୁଡ଼ିକ ତାକୁ ଦେଖୁ ହସି ଦେଉଥୁଲେ। ସୌମେନ୍ଦ୍ର ବଦଳିଛି ନିଶ୍ଚୟ ! କିନ୍ତୁ 
ତା'ର ଉପରଟା - ଭିତରଟା ନୂହେଁ। 

ପ୍ରିୟା ଏଥର ଦୀର୍ଘଶ୍ବାସଟିଏ ଛାଡ଼ିଲା। ଯା' ହେଉ ତାରିଖଟା ଏଯାଏ ସ୍ପିର ହେଇନାହିଁ 
ଏହା ହିଁ ସୁଖର କଥା ପି ମାତୃ ଭକ୍ତ ସୌମେନ୍ଦ୍ର ଏତକ କରି ନଥିବାରୁ ସେ ମନେ 
ମନେ ତାକୁ ଧନ୍ୟବାଦ ଦେଇ ପକାଇଲା। ସେ ଭାବିଲା ବୟସ ଗଡ଼ି ଯାଉଥବା ବାପା 
ମାଆ ଆଧୁନିକ ଜୀବନଶୈଳୀର ଗୋଟିଏ ଗୋଟିଏ ଦୁଷ୍ଟ ଗ୍ରହ। ପାଖରେ ରଖୁ ହୁଏ ନାହିଁ 
କି ଛାଡ଼ି ହୁଏ ନାହିଁ। ରଖୁଲେ ଦାୟିତ୍ଵ ବଢ଼ିଯାଉଛି। ଅନ୍ୟ ଦିଗରେ ନ ରଖୁଲେ ଚିନ୍ତା 
ବଢ଼ିଯାଉଛି। ସେ ନିଜକୁ ସୌମେନ୍ଦ୍ର ଜାଗାରେ ରଖୁ ଭାବିଲା, ନା, ୟାକୁ ଏଡ଼ି ହେବ 
ନାହିଁ। 

ପ୍ରିୟା ଏଥର ଗେରେଜର କବାଟ ଭିତରପଟୁ ବନ୍ଦ କଲା ଏବଂ ତା'ପରେ ଗୋଟାଏ 
ହାଲୁକା ମୁଡ଼ରେ ଏକ ପ୍ରକାର ଡେଇଁ ଡେଇଁ ସେ ଘର ଭିତରକୁ ଆସିଲା । ଭିତରକୁ ଆସି 
ସେ ସିଧା ବାଥ୍ରୁମ୍‌ରେ ପଶିଲା । ବାଥ୍ରୁମ୍‌ରେ ସେ ନିଜକୁ ସାୱାର ତଳେ ଠିଆ କରେଇ 
ଟେପ୍‌ ଖୋଲୁଥିବାବେଳେ ଶୁଣିପାରିଲା ବାଥ୍‌ ରୁମ ସେପଟୁ କିଛି ଚାପାଗଳାର ଶବ୍ଦ 
ଜଣେ ନାରୀ ଓ ଜଣେ ପୁରୁଷର ସ୍ଵର। ନାରୀ ଯେ ନେଳୀ ଏଥରେ ତା'ର ସନ୍ଦେହ ନ 
ଥୁଲା। କିନୁ ପୁରୁଷଟି ? ସେ ତ ନେଳୀର ସ୍ଵାମୀ ନୁହେଁ। ତେବେ କିଏ ? ଏଇ ସମୟରେ 
ମଧ୍ଯ ନେଳୀର ସ୍ଵାମୀ ଅତୁଲ ଘରେ ନ ଥାଏ। ସେ କାମ କରିବାକୁ ଯାଇଥାଏ। ଅତୁଲ 
କଠିନ ପରିଶ୍ରମୀ । ଦିନ ଭିତରେ ସେ ଅନ୍ତତଃ କୋଡ଼ିଏଟା ଅଫିସରଙ୍କ ବଗିଚାରେ ମାଳୀ 
କାମ କରେ | ତା'ର ବିଶେଷତ୍ଵ ହେଲା ସେ ଜଣେ ପ୍ରଶିକ୍ଷିତ ମାଳୀ ପରି କାମ କରେ। 
ତା” ହାତରେ ଫୁଲ ଓ ଫଳଗଛ ସବୁ ଚମଳ୍କାର ଉତୁରେ ! 


ପ୍ରିୟା ଭାବିଲା କିଏ ଏଇ ଆଗନ୍ତୁକ ! ପ୍ରିୟାର ବେଡ଼ରୁମ୍‌କୁ ଲାଗି ଯୋଉ ବାଥରୁମ 
ଅଛି ତା'ର ସ୍ାଇଲାଇଟ୍‌ ଖୁବ୍‌ ବେଶି ଉପରେ ନୁହେଁ ଠିକ୍‌ ବିପରୀତ ଦିଗରେ ସାରଭେଣ୍ଟସ୍‌ 
କ୍ାଟର୍ସରେ ଥାଏ ଅତୁଲ ଓ ତା'ର ସ୍ତ୍ରୀ ନେଳୀ। ଗୋଟେ ବଖୁରୀକିଆ ଘରେ ଥାଏ ଗୋଟିଏ 
ବାଥ୍ରୁମ୍‌ ଓ ପାଇଖାନା। ଘରର ଦୁଆର ମୁହଁର କିଛି ଅଂଶ ଦେଖାଯାଏ ପ୍ରିୟାର ବାଥରୁମ୍‌ 
ସ୍କାଇଲାଇଟ୍‌ ଦେଇ ଯଦି କେହି ଜଣେ ସେଠି ଆଖ ପକେଇପାରେ। 


ପ୍ରିୟାର ସନ୍ଦେହ ହେଲା | ଏମାନେ ଏପରି କୋଉ ବିଷୟରେ ଆଲୋଚନା କରୁଛନ୍ତି 
ଯାହା ସେମାନେ ଆଉ କେହି ତୃତୀୟ ବ୍ୟକ୍ତି ନ ଶୁଣିପାରିବା ସ୍ଵରରେ କହୁଛନ୍ତି ୨ କଅଣ 
ତା'ର ବିଷୟବସ୍ତୁ । ଲୋକଟି ମଧ୍ଯ କିଏ ? ମାଓବାଦୀ ନା ଆଉ କେହି ? କଅଣ ହେଇପାରେ 
ଏ ଦୁଇଜଣଙ୍କ ସମ୍ପର୍କ ୨ ମଧୁର ? କି ପ୍ରକାର ମଧୁର ? 

ପ୍ରିୟାର କୌତୂହଳ ବଢ଼ି ଚାଲିଲା। ନେଳୀ ଜଣେ ମାଓବାଦୀର ଭଉଣୀ | ପୁଣି ତା 
ଭାଇକୁ ପୁଲିସ୍‌ମାନେ ହିଁ ଘରୁ ଟାଣିନେଇ ହତ୍ୟା କରିଛନ୍ି। ସେ କୌଣସି ଷଡ଼ଯନ୍ତ୍ର ପାଇଁ 
ନିଜକୁ ପ୍ରସ୍ତୁତ କରୁନାହିଁ ତ ? ପ୍ରତିଶୋଧର ନିଆଁ ତା' ଭିତରେ ଜଳୁନାହିଁ ? ନିଜ ଭାଇର 
ଅମାନବିକ ହତ୍ୟାକୁ ସେ କେମିତି ସହ୍ୟ କରିପାରୁଛି ? ପ୍ରିୟା ତା” ଶୃଶୁରଙ୍କୁ ଏ ସନ୍ଦେହ 
ଭିତରକୁ ନେଇ ଆସିଲା ମାଓବାଦୀଙ୍କ ଏରିଆରେ ସେ ଏମିତି କିଛି କରିଛନ୍ତି କି ଯୋଉଥୁପାଇଁ 
ମାଓବାଦୀମାନେ ତାଙ୍କୁ ରିଟାୟାର କଲାପରେ ମଧ୍ଯ ଖୋଜୁଛନ୍ତି ? ନେଳୀର ଭାଇର ହତ୍ୟା 
ସହିତ ସେ ତା' ପୁଲିସ୍‌ ଅଫିସର ଶ୍ଵଶୁର ହେଇଥ୍‌ବା କୈଳାସ ଦାସଙ୍କୁ ଯୋଡ଼ିପକାଇଲା | 


ତା” ଶ୍ଵଶୁର ଯେ ଆସିବେ ଏକଥା ନେଳୀ ଜାଣୈ। 


ବାଥ୍ରୁମରୁ ସ୍କାଇଲାଇଟ୍‌ ପର୍ଯ୍ୟନ୍ତ ଉଠିବା ପ୍ରିୟା ପକ୍ଷେ ସହଜସାଧ୍ଯ କଥା ନଥୁଲା | 
ତା'ର ନିଜର ଉଚ୍ଚତା ପାଞ୍ଚଫୁଟ ସାତଇଞ୍ଚ ଥଲାବେଳେ ଓଜନ ମାଡ୍ର ଷାଠିଏ କେଜି । 
ଏଥରେ ବାଥ୍ରୁମ୍‌ରେ ଥବା ପ୍ଲାଷ୍ଟିକ୍‌ ବାଲ୍ତିକୁ ବ୍ୟବହାର କଲେ ମନ୍ଦ ହୁଅନ୍ତାନି | ସାୱାରର 
ପାଇପ୍ଟା ଟିକିଏ ଦୂରରେ ଅଛି। ତା” ନ ହେଲେ ତା'ର ସାହାଯ୍ୟ ନିଆଯାଇପାରନ୍ତା। 


ପ୍ରିୟା ବାଲ୍୍‌ତି ଉପରେ ଅନାୟାସରେ ଠିଆ ହେଇପଡ଼ିଲା। କାମଟା ଏତେ ସହଜ 
ହେଇଯିବ ବୋଲି ଧାରଣା ନ ଥୁଲା | ବାଲତିର ଓଜନ ବହନକାରୀ କ୍ଷମତା ଓ ତା” ନିଜର 
ଓଜନ କଥା ଚିନ୍ତା କରି ସେ ଖୁସି ହେଇଗଲା। ଗୋଟାଏ ନାରୀ ପକ୍ଷେ ଏହାଠୁ ଅଧକ 
ଖୁସିର କାରଣ ଆଉ କିଛି ନ ଥାଏ| 


ଆନନ୍ଦରେ ଉଛୁଳି ପଡୁଥିବା ଖୁସି ଟିକକ ପ୍ରିୟା ଓଠ ଓ ଦାନ୍ତ ମଝିରେ ଚାପି ରଖୁ 
ସ୍କାଇଲାଇଟ୍‌ରେ ବାହାର ପଟକୁ ଦେଖୁବାକୁ ଚେଷ୍ଟା କଲା। ସେ ଟିକିଏ ଛୋଟେଇ 
ପଡ଼ିଲା। ପଞ୍ଚ ଉପରେ ଠିଆ ହେବା କଳା କୌଶଳ ତାକୁ ଜଣା! ସଲ କଲେଜ ସମୟରୁ 
ସେ ଭଲ ଖେଳାଳୀ ଥଲା। ତା'ର ଉଚ୍ଚତା ଅନୁସାରେ ସେ ଭଲ୍ଲି ଓ ବାସ୍କେଟବଲ ପାଇଁ 
ଫିଟ୍‌ ବୋଲି ତା'ର ଭଲ ନାଁ ଥଲା। ନେଟ୍‌ ଉପରକୁ ଡେଇଁ ଭଲ୍ଲିରେ ସଟ୍‌ ମାରିବା ଯଦି 
ତା' ପାଇଁ ସହଜ ଥଲା ବାଥ୍ରୁମ୍‌ରେ ସାମାନ୍ୟ ଉପରକୁ ଉଠି ସେ ଆଖୁ ବଢ଼େଇ ପାରିବ 
ନାହିଁ କାହିଁକି ? ସ୍କାରଲାଇଟ୍‌ର ଖାଲି ଅଂଶକୁ ଧରି ସେ ଆଉ ଟିକିଏ ଲମ୍ବେଇଗଲା ଏବଂ 
ଅପର ପାର୍ଶ୍ବକୁ ଆଖୁ ପକେଇଲା। 

ନେଳୀ ବସିଛି। ଦୂଆର ମୁହଁ ପାଖରେ ଥିବା ଛୋଟ ଅଣଓସାରିଆ ପିଣ୍ଡା ଉପରେ 
ତା” ଆଡ଼କୁ ମୁହଁ କରି ବସିଛି ଏବଂ ଠିକ୍‌ ତା' ସାମନାରେ ବସିଛି ଜଣେ ଯୁବକ ! ବେଶ୍‌ 
ବଳିଷ୍ଠ ଦେହ। ସୁନ୍ଦର ସ୍ଵାସ୍ଥ୍ୟୁ। ବସିଛି ସେ ବାଥ୍‌ରୁମ୍‌ ଆଡ଼କୁ ପିଠି କରି। ଦୁଇଜଣକ 
ଭିତରେ ଦୂରତା ଏକଫୁଟ ବି ନୁହେଁ। ଆଲୋଚନା ନିଶ୍ଚୟ କିଛି ଗୋଟାଏ ଗୁରୁତର 
ସମସ୍ୟା ଉପରେ ବୋଧେ | ଦୁହିଁଙ୍କ ଆଖୁ ଏକାଠି ହେଇଯାଇଛି। ଆଖ ପାଖରେ ଆଉ 
କେହି କୁଆଡ଼େ ନାହିଁ। 

କିଏ ଏ ଯୁବକ ? ସାର୍ଟ ତା'ର ଝାଳରେ ଓଦା ହେଇଛି । ତା'ମାନେ ସେ ହୁଏତ 
ଦୂରରୁ ଚାଲି ଚାଲି ଆସିଛି । ପ୍ରିୟାର ମନେ ହେଲା ସେ ଯେମିତି ତାକୁ ଆଗରୁ ମଧ୍ଯ 
କେତେଥର ଦେଖୁଛି। ପ୍ରିୟା ଆଉ ବେଶି ସମୟ ପଞ୍ଚ ଉପରେ ଠିଆହେଇ ରହିପରିଲାନି। 
ସେ ବାଲତି ଉପରୁ ଓହ୍ଲେଇଲା | 


ପରେ ଯେତେବେଳେ ନେଳୀ ତା” ଘରକୁ କାମ କରିବାକୁ ଆସିଲା ସେତେବେଳେ 
ପ୍ରିୟା ତାକୁ ପଚାରିବ ପଚାରିବ ହେଇ ମଧ୍ଯ ପଚାରି ପାରିଲାନି। ସେ ଯେ ସ୍କାଇଲାଇଟ୍‌ 
ଦେଇ ତା” ଘର ଆଡ଼କୁ ଅନାଏ ଏକଥା ଜାଣିଲେ ନେଳୀ ତାକୁ କ”ଣ ଭାବିବ ? ପ୍ରିୟା 
ନିଜେ ମଧ୍ଯ ଏକଥା ଭାବି ସଂକୋଚିତ ହେଇଗଲା। କାରଣ ଯାହା ହେଉନା କାହିଁକି 
ଜଣକର ପ୍ରାଇଭେସି ପ୍ରତି ଦୃଷ୍ଟିଦେବା ତା'ର ଉଚିତ ହେଲା ନାହିଁ। ସେ କଅଣ ଏକଥା 
କାହାକୁ କହିପାରିବ ? କଅଣ କହିବ ଯେ ? କଅଣ ବା ଦେଖ୍ଛି ? କଅଣ ଶୁଣିଛି ? 


ଛି। ପ୍ରିୟା ଓ ନେଳୀ ଭିତରେ ଥବା ପାର୍ଥକ୍ୟର ପାଚେରୀଟିକୁ ନେଳୀ ବୁଝୁ କି ନ 
ବୁଝୁ ପ୍ରିୟା ବୁଝିବା ଉଚିତ। ଏ ସବୁ ସର୍ତ ନାରୀର ନାରୀ ପ୍ରତି ସ୍ବାଭାବିକ ଭ୍ତର୍ଷା ଓ 
ସନ୍ଦେହର ଉର୍୍ବକୂ ପ୍ରିୟା କେମିତି ଯାଇପାରନ୍ତା ? ତା'ର ବି ତ ମନେହୁଏ ନେଳୀ 
ବେଳେବେଳେ ତା” ଆଗରେ ପ୍ରତିଦୃନ୍ଦ୍ରୀ ହେଇ ଠିଆହେଉଛି। 


ସେଦିନ ସୌମେନ୍ଦ୍ର ଠିକ୍‌ ସମୟରେ ଅଫିସରୁ ଫେରି ଆସିଥୁଲା। 


ତୁମର ମୋ କଥା ମନେ ଥଲା ? ମୋର ତ ଧାରଣା ଥୁଲା ଭୁଲିଯାଇଥବ ବୋଧେ | 
ମୁଁ ଏବେ ତୁମକୁ ରିଂ କରିବାକୁ ଯାଉଥିଲି | କହିଥିଲା ପ୍ରିୟା | 

କେମିତି ମନେ ନ ଥାଆନ୍ତା ? କାମର ଆବଶ୍ୟକତା ଭିତରେ ଏ କାମର ଆବଶ୍ୟକତା 
ଭୁଲି ହେବ ? ଏଇଟା ଇକୁଏଲି ଅରଜେଣ୍ଡ ନୂହେଁ ? କାମଟା ତମର, ମୋର ନୂହେଁ ? 
ମଇଳା ଓ କଳା ଲାଗିଥିବା ଡିଉଟି ସାର୍ଟ ପେଣ୍ଟ ଦେହରୁ ଓହ୍ଲାଉ ଓହ୍ଲାଉ କହିଥୁଲା ସୌମେନ୍ଦ୍ର 


ସୁନା ପିଲା। ଦେଟସ୍‌ ଲାଇକ୍‌ ଏ ଗୁଡ଼ବୟ |! ସେ ସୌମେନ୍ଦ୍ରର ତଳ ଓଠକୁ ଟିକିଏ 
ଚିମୁଟି ଦେଇ ନିଜ ଓଠରେ ଲଗାଇଲା। କହିଲା ଆଗେ ଚା” ପିଇବ ନା ଆଗେ ଗାଧୋଇବ ! 
ସେ ଫେନ୍‌ର ସ୍ପିଡ଼ୁ ଆଉ ଟିକିଏ ବଢ଼ାଇ ଦେଲା। 

ସୌମେନ୍ଦ୍ର ପ୍ରିୟାର କଥାର ଉତ୍ତର ନ ଦେଇ କହିଲା ଆଜି ଦୈବାତ୍‌ କିଛି ବ୍ରେକ୍‌ 
ଡାଉନ ଖବର ନଥୂଲା ବୋଲି ମୁଁ ଆସି ପାରିଲି। 


ପ୍ରିୟା ସୌମେନ୍ଦ୍ର ଖୋଲା ଦେହ ଉପରେ ଅଖ ବୂଲାଇ ମନେ ମନେ ଦୁଃଖୁତ 
ହେଲା | ତା'ର ମନେ ହେଲା ଯେମିତି କେଇଟା ଦିନ ଭିତରେ ସେ ବେଶ୍‌ କିଛି ଓଜନ 
କମେଇ ସାରିଛି। ସେ ପୁଣି ପଚାରିଲା। କଅଣ ଗାଧୋଇବ କି ଏବେ ? ହଁ ଗୋଧୋଇବି 

ତା'ପରେ ଚା” ସହିତ ବୋଉ ଦେଇଥିବା ଆରିଷା ପିଠାରୁ ଦି' ଚାରିଟା ଖାଇବି! ତୂମେ ତ 
ମୋତେ ଦେଇନ ଖାଇବାକୁ । ସୌମେନ୍ଦ୍ର ହସିଲା। ଆରିଷା ପିଠା ମୋର ପ୍ରିୟ ଖାଦ୍ୟ ବୋଲି 
ବୋଉର ଏଯାଏ ମନେ ଅଛି | ତୁମେ ତାକୁ ରଖୁଦିଅ। ମାସେ ଯାଏ ଆରାମରେ ଖାଇହେବ।| 
ସେ ଟିକିଏ ରହିଗଲା ଓ ତାପରେ କହିଲା ତୂମେ ତ ଆରିଷା ପିଠା କରି ଜାଣି ନ ଥିବ ? 

ଆଜିକାଲି ଯୁଗରେ ଆରିଷା ପ୍ରିୟ ଜଣେ ମଣିଷକୁ ମୁଁ ଏଇ ପ୍ରଥମ ଦେଖୁଛି। ତୂମେ 
ଜାଣ ଆର୍ମଷ୍ଟଙ୍ଗ ଯେତେବେଳେ ମହାକାଶ ଯାତ୍ରା କରିଥିଲେ ସେତେବେଳେ ସେ 
ପକେଟ୍‌ରେ ଚାରି ଛଅଟା ଓଡ଼ିଶାରୁ ଯାଇଥିବା ଆରିଷା ପିଠା ପୁରେଇ ଥଲେ ବୋଲି ତାଙ୍କ 
ଯାତ୍ରା ଦୂଇଦିନ ଘୁଞ୍ଚାଇ ଦିଆଯାଇଥିଲା ? କହିଲା ପ୍ରିୟା ସୌମେନ୍ଦ୍ରର ଡ୍ୟୁଟି ସାର୍ଟ ପେଣ୍ଟକୁ 
ହାଙ୍ଗରରେ ରଖୁ ରଖୁ। ତା' ପରେ ସେ କହିଲା ଏ ଦୂଇଟାକୁ କାଲି ଧୋବାକୁ ଦେଇଦେବି | 
ତୂମ ପାଇଁ ଆଉ ଗୋଟାଏ ସେଟ୍‌ କାଢ଼ି ରଖୁଛି 


ସୌମେନ୍ଦ୍ର ଆଶ୍ଚର୍ଯ୍ୟ ହେଇ ପଚାରିଲା ଏମିତି ହେଇଥୁଲା କି ? କାହିଁ ମୋର ତ 
ମନେ ପଡୁନି ? ହେବା ଅସମ୍ଭବ ମଧ୍ଯ ନୁହେଁ। ତା' ପରେ ସେ ବାଥରୁମ ଭିତରକୁ ପଶୁ 
ପଶୁ କହିଲା, ତୁମେ ଚା” କର, ମୁଁ ଆସୁଛି 

ପ୍ରିୟା ମୁଣ୍ଡରେ ହାତ ଦେଲା। ଅନୁଚ୍ଚାରିତ ସ୍ଵରରେ କହିଲା। ହେ ଭଗବାନ । 
ପୃଥବୀରେ ଏମିତିକା ମଣିଷ ବି ଅଛନ୍ତି ? ସୌମେନ୍ଦ୍ରକୁ ତମେ କୋଉ ଉପାଦାନରେ ଗଢ଼ିଛ 
ପ୍ରଭୋ ? ସବୁ ବିଶ୍ଵବିଦ୍ୟାଳୟରେ ଟସ୍ତର ହେଇ ଆସିଥଲାବେଳେ ତା'ର ଏଇ କମନସେନ୍ସ୍‌ 
ପରି ସାମାନ୍ୟ ଉପାଦାନଟି ନ ଦେଲ କେମିତି ? ସେ ଘରଟା ଶୁନ ? ଏମିତି ଗୋଟାଏ 
ପୁରୁଷ ଯେତେ ବିଦ୍ଵାନ ହେଇଥିଲେ ମଧ୍ଯ ସେ ସ୍ତୀର କୋଉ କାମରେ ଲାଗିବ ? 


ସନ୍ଧ୍ୟାରେ ଗୋଟାଏ ସୁନ୍ଦର ପରିବେଶରେ ସୌମେନ୍ଦ୍ର ବସି ଆରିଷା ପିଠାଗୁଡ଼ାକ 
ଖାଉଥଲାବେଳେ ପ୍ରିୟା ପଚାରିଲା ଆଉ କେତେ ଖାଇବ ? ମିଠା ଏତେ ବେଶି ଖାଇବା 
ଠିକ୍‌ ନୁହେଁ। ଚାଳିଶ ପରେ ଜଣେ ଚିନି ଓ ଲୁଣ ପ୍ରତି ସତର୍କ ରହିବା ଉଚିତ ଏକଥା 
କେତେଥର କହିବି ? ପ୍ରିୟା ତାଗିଦ୍‌ କଲା| 


ମୋର ସେ କଥା ମନେ ଅଛି। ତଥାପି ମନେ ପକେଇ ଦେଇଥିବାରୁ ଧନ୍ୟବାଦ | 
ଆଉ କେତେଟା ଅଛି ? ମୁଁ ତ ମାତ୍ର ଚାରିଟା ଖାଇଲି। ସୌମେନ୍ଦ୍ର ନିର୍ବିକାର ଭାବରେ 
ଉତ୍ତର ଦେଲା। ଟିକିଏ ରହି ପୁଣି କହିଲା ସ୍ଥିମିଂ ଶଦ୍ଦଟା କେବଳ ନାରୀମାନଙ୍କ ପାଇଁ 
ପ୍ରଜୂଯ୍ୟ | ତୁମେ ତ ତେବେ ନାରୀମାନଙ୍କ ବିଷୟରେ ବହୁ କଥା ଜାଣିଛ । 

ଜାଣିଛି, ଆହୁରି ଜାଣିଛି ଯେ ନାରୀମାନଙ୍କ ମୁହଁର ସୌନ୍ଦର୍ଯ୍ୟ ଓ ପେଟର ସୌନ୍ଦର୍ଯ୍ୟ 
ସବୁବେଳେ ସମାନ ଭାବରେ ଅତୁଟ ରହିବା ଦରକାର । 

ଆଉ ଦଂଟା ଆରିଷା ଆଣି ପ୍ରିୟା ସୌମେନ୍ଦ୍ର ପ୍ଲେଟରେ ରଖୁ ରଖୁ ହଠାତ 
ଅଟକିଗଲା। ବିସ୍ୟ ବିସ୍ତାରିତ ଆଖ୍ମରେ ସେ ସୌମେନ୍ଦ୍ରକୁ ଦେଖୁ ଦେଖୁ କହିଲା, ଆରେ 
ମୁଁ ତ ତୁମକୁ ଅତି ସରଳ ଓ ନିରୀହ ପିଲାଟିଏ ବୋଲି ଭାବିଥୁଲି। କିନ୍ତୁ ଏବେ ଦେଖୁଛି 
ତୁମେ ଜଣେ... 

ଚୁପ ଶୟତାନ ? ଏଇ କଥା କହୁଚ ତ ? କହିଲା ସୌମେନ୍ଦ୍ର 


ତୁମର ତ ଏସବୁ ବିଷୟରେ ବେଶ୍‌ ଗଭୀର ଚାଷ ଅଛି ଦେଖୁଛି। ଅଥଚ ବାହାରକୁ 
ସମ୍ପୂର୍ଣ ନିରାମିଶାଷୀ ଭଳି ଦେଖାଯାଏ । 


ସୈମେନ୍ଦ୍ର ଆରିଷା ଖାଉଥଲାବେଳେ ବୋଧେ ଆଉ ଅନ୍ୟମନସ୍କ ହେବାକୁ ଚାହୁଁ 
ନଥୁଲା। ନାରୀର ମସୃଣ ଓ ସମତଳ ପେଟ ଭିତରେ ଦୃଶ୍ୟମାନ ଚନ୍ଦ୍ରାକାର ନାଭିମଣ୍ଡଳ 
ଅପେକ୍ଷା ଆରିଷାର ସ୍ଵାଦ ତାକୁ ଅଧକ ଆମୋଦ ଦେଉଥଲା ବୋଧେ । ପ୍ରିୟାର କଥାରେ 
କୌଣସି ଜବାବ୍‌ ନ ଦେଇ ସେ ଖାଇବାରେ ଲାଗିଲା । ସେ ଖାଲି ଶୁଣୁଥିଲା ଓ ହସୁଥଲା। 


ମୁଁ ତୁମକୁ ଗୋଟେ କଥା ପଚାରିବି ? ପ୍ରିୟା ସାମନାରେ ବସି ପଡ଼ି ସୌମେନ୍ଦ୍ରକୁ 
ଉତ୍ତର ଆଶାରେ ଅପେକ୍ଷା କଲା। 


ପଚାର । ଗୋଟିଏ କାହିଁକି ୨ ଅନେକ ପଚାରିପାର। 


ତୁମକୁ କଅଣ ଏ ଡ଼ିପାର୍ଟମେଣ୍ଟରେ ସତରେ ଖୁବ୍‌ କଷ୍ଟ ହେଉଛି ? ମୋତେ ଲାଗୁଛି 
ତମେ ଆଗ ଅପେକ୍ଷା କିଛି ଶୁଖ୍ଲଯାଇଛ । କହିଲା ପ୍ରିୟା। 


କିଛି କ'ଣ ? ମୋ ମାଆ ମୋତେ ଦେଖୁ କାନ୍ଦି ପକେଇଲା। କହିଲା କି ଚାକିରି 
କରୁଚୁରେ ପୁଅ ? ବାମୁଣ ଛୁଆ ହେଇ କମାରଶାଳରେ କାମ କରୁଛୁ । ମାଷ୍ଟର ହେଇ 
ଛୁଆଙ୍କୁ ପାଠ ପଢ଼ାଉଥବାବେଳେ ତୋତେ ମୁଁ ଦେଖନି ? ଯିଏ ଦେଖୁବ କହିବ ରାଜପୁତ୍ର 
ପରା | ତୁମେ ଜାଣ ସେ ଭୋ ଭୋ କାନ୍ଦିଲା। 


ପ୍ରିୟା ମୁହଁ ତଳକୁ କଲା। ସ୍ତ୍ରୀ ଯେ କେବେ ମାଆର ସ୍ଥାନ ଦଖଲ କରିପାରିବ ନାହିଁ 
ଏକଥା ସତ | କିନୁୁ ମାଆର ଅନ୍ତରଟିଏ ଯେ ତା” ଭିତରେ ନାହିଁ ସେ କଥା କହି ହେବନି । 
ସେ ଭାବିଲା ସ୍ତ୍ରୀ ଯଦି ମାଆ ଭୂମିକାରେ ଅଭିନୟ କରେ ତେବେ ସେଠି ମାଆ ମଧ୍ଯ 
ହାରିଯିବ। କାରଣ ସେତେବେଳେ ତା” ଭିତରେ ଉଭୟ ମାଆ ଓ ସ୍ତ୍ୀର ଦୁଇଟା ହୃଦୟର 
ଅଦୃଶ୍ୟ ଉତ୍ସରୁ ଅବାରିତ ବହି ଚାଲିଥାଏ ପ୍ରେମର ଫଲ୍‌ଗୁ ¦ 


ସେ ଭାବିଲା ସେ କଅଣ ସୈମେନ୍ଦ୍ରକୁ ଦୁଇଟା ହୃଦୟ ଭିତରେ ବାନ୍ଧି ରଖୁପାରିବନି ? 


— se 


ତା' ଭିତରେ ସେ ଶର୍ତି ନାହିଁ ୨ ସେ କଅଣ ନାରୀ ନୁହେଁ ? 

ତୂମ ମାଆ ତୁମ ସ୍ଵାସ୍ଥ୍ୟ ପାଇଁ ବେଶି ଚିନ୍ତିତ ହେବା ସ୍ଵାଭାବିକ। କିନଧୁ ଜଣେ ସ୍ତ୍ର 
ତା” ସ୍ବାମୀର ଦେହ ପା, ଭଲ ମନ୍ଦ ଦେଖୁବା ସହିତ ତା'ର ଭବିଷ୍ଯତ କଥା ମଧ୍ଯ ଚିନ୍ତା 
କରେ। ସେ ଦୂଇଟି ଦାୟିତ୍ଵପାଳନ କରେ। କହିଲା ପ୍ରିୟା! 


ସୌମେନ୍ଦ୍ର ଦେଖୁଲା ପ୍ରିୟାକୁ। ସେ ଦେଖୁଲା ତା' ଆଖୁ ଆଗ ଅପେକ୍ଷା ବେଶି 
ଉଦନ୍ବଳ ଦେଖାଯାଉଛି। ଏ ଉଦ୍ମଳତାର ଅର୍ଥ କଅଣ ହେଇପାରେ ? 


ସ୍ତ୍ରୀ ମାଆ ଅପେକ୍ଷା ବେଶି ଦାୟିତ୍ଵ ବହନ କରେ ଏବଂ ଖାଲି ଦାୟିତ୍ଵ ନିଏ ନାହିଁ 
ବରଂ ତାକୁ ସଠିକ ଭାବରେ ପାଳନ କରିବାର ନିର୍ଭର ପ୍ରତିଶ୍ରତିଟିଏ ମଧ୍ଯ ଦିଏ । ଲକ୍ଷ୍ୟ ଓ 
ଉଦ୍ଦେଶ୍ୟକୁ ସଫଳତାର ଶୀର୍ଷ ସ୍ଥାନରେ ପହଞ୍ଚବାର ଯେଉଁ ଗୁରୁଦାୟିତ୍ଵ ଏବଂ ତା' ପାଇଁ 
ଯେଉ ନିଷ୍ଠା, ତପସ୍ୟା ଓ ସାଧନା ଆବଶ୍ୟକ ସେସବୁ ଭରପୁର ଥାଏ ସ୍ତୀ ରୂପକ ନାରୀଠାରେ | 
ସେ ଦାୟିତ୍ଵ ତାକୁ କେହି ଦେଇ ନଥାଏ ନିଃଶ୍ବାସ ଯା ଆସ କରୁଥିବା ଯାଏ ସେ ତାକୁ 
ପାଳନ କରିବ “ବୋଲି କହି ଶପଥଟିଏ ମଧ୍ଯ ନେଇଥାଏ । ପ୍ରିୟା କଅଣ ସେଥୁପାଇଁ 
ଉତ୍ତରଟିଏ ଖୋଜୁଛି ? 


ଏ ଡିପାର୍ଟମେଣ୍ଟରେ ମୋ ଉପରେ ଚାପ ବେଶି ପଡୁଛି ଏ କଥା ଠିକ ! କିନୁ ମୁଁ 
ଯେ ସେ ଚାପକୁ ସମ୍ଭାଳି ପାରିବିନି ସେ କଥା ନୂହେଁ। ସେ ଦାୟିତ୍ଵ ମୋତେ ବଳି ପଡ଼ନ୍ତା 
ନାହିଁ। କିନ୍ତୁ ତୁମେ ଗୋଟାଏ ପବ୍ଲିକ୍‌ ସେକ୍ଵରର ବହୁବିଧ ସମସ୍ୟା କଥା ବୁଝିପାରିବନି। 
ଆମର କର୍ମ ସଂସ୍କୃତି ଓ ରାଜନୀତି ସବୁବେଳେ ଆମ ବାଟ ଓଗାଳେ ¦ ଶ୍ରମିକ ସମସ୍ୟା 
ସବୂକୁ ଗୋଟାଏ ପବ୍ଲିକ୍‌ ସେକ୍ଟର ଅଗ୍ରଣୀ ଓ ଆଦର୍ଶ ସ୍ଥାନୀୟ ମାଲିକ ଭାବରେ ସମାଧାନ 
କରିବାକୁ ହୁଏତ ମୋଟେ କଷ୍ଟ ହୁଅନ୍ତା ନି | କିନୁ ସେଠି ଅସୁବିଧା ସୃଷ୍ଟି କରେ ରାଜନୀତି 
ଫଳରେ ଘଣ୍ଟାକର କାମକୁ ପାଞ୍ଚ ଘଣ୍ଟାରେ ଶେଷ କରାଯାଏ। ମୁଁ ତ ଭାବୁଛି ଏଇଟା ହିଁ 
ଗୋଟିଏ କାରଣ ଯୋଉଥୁପାଇଁ ସାରା ଭାରତବର୍ଷର ପବ୍ଲିକ୍‌ ସେକ୍ଟର ଆଜି ବୁଡ଼ିବାକୁ 


ବସିଲାଣି। କହିଲା ସୌମେନ୍ଦ୍ର ବେସିନ୍‌ରେ ହାତ ଧୋଇସାରି। 
“ ଚୁମେ କହୁଛ ପ୍ରାଇଭେଟ୍‌ ସେକ୍ଟରରେ ସେ ସମସ୍ୟା ନାହିଁ ? ” ପ୍ରିୟା ପଚାରିଲା, 


ନାଁ, ସେଠି ରାଜନୀତିର ଭୂମିକା ଭିନ୍‌ । ପ୍ରାଇଭେଟ୍‌ ସେକ୍ଟରରେ ରାଜନୀତି ଥାଏ 
ମାଲିକମାନଙ୍କ ପକେଟ୍‌ରେ | ସେଠି ଏମାନେ ଚାବିଦିଆ କଣ୍ଢେଇ | ତା'ଠୁ ଅଧକ ନୁହେଁ 
ମୁଁ କଥାଟାକୁ ସରଳ କରି ଦେଉଛି । ଧର ଜଣେ ଶ୍ରମିକ ନେତା ଦୂଇଟି ଭିନ୍ନ ଜାଗାରେ 
ଥିବା ପ୍ରାଇଭେଟ୍‌ ଓ ପବ୍ଲିକ୍‌ ସେକ୍ଟରରେ ଶ୍ରମିକ ଆନ୍ଦୋଳନର ନେତୃତ୍ଵ ନିଏ। କିନ୍ତୁ ତା'ର 
ଆନ୍ଦୋଳନର ଧାରା ଦୁଇ ଜାଗାରେ ଅଲଗା। ଦୁଇଟା ଜାଗାରେ ଥାଏ ବ୍ୟକ୍ତି ସ୍ଵାର୍ଥ । ତାହା 
ନିଶ୍ଚିତ । କିନ୍ତୁ ଗୋଟାଏ ଜାଗାରେ ବ୍ୟକ୍ତିର ସର୍ବାଙ୍ଗୀନ ବିକାଶ ପାଇଁ ଯେଉଁମାନ ବ୍ୟବହାର 
କରାଯାଏ ଅନ୍ୟଠି ସେ କଥା କରାଯାଏ ନାହିଁ। କାରଣ ସେଠି ସମାଧାନର ସୂତରଟା 

ମାଲିକ ପାଖରେ ଥାଏ ! କିନୁ ପବକ୍‌ ସେକ୍ଟରରେ ମାଲିକ କିଏ ? ଆମ ଗଣତନ୍ତ୍ରର ମାଲିକ 
ଶ୍ରମିକ ବୋଲି କୁହାଯାଏ । 

ତୁମେ ସେ ରାଜନୀତିରେ ନିଜକୁ ଖାପ ଖୁଆଇ ପାରୁନ ? 

ଅଧାପକର ଜୀବନ ଥୁଲା ଭିନ୍ନ। ସେଠି ମୁଁ ଧୂଳି ଦେଖୁ ନ ଥଲି | ଶିଳର ବୈଜ୍ଞାନିକ 
ଧାରା ସବୁକୁ ପରଖ ଗବେଷଣାଗାରର ଚାରିକାନ୍ଧ ଭିତରେ ନୂତନ ସୃଷ୍ଟି ସମ୍ଭାବନାର 
ନୂତନ ତଥ୍ୟକୁ ନେଇ ମସ୍‌ଗୁଲ ଥ୍‌ବାଲୋକ ଅବୈଜ୍ଞାନିକ ଶ୍ରମନୀତିର ପ୍ରୟୋଗାମ୍ବକ 
ଧାରା ଭିତରେ ବାଟ ଖୋଜି ପାଇବ କୁଆଡୁ ? ସେଠି ସତ କହିବାକୁ ଗଲେ ନା ମାର୍କ 
ତିଷ୍ପିବେ ନା ଅମର୍ର୍ଯୟ ସେନ। ସମସ୍ତେ ବାଟ ହୁଡ଼ି ବାଟ ଖୋଜିବେ । ମୁଁ ତ ସାଧାରଣ 
ମଣିଷଟିଏ | 

ନେଇ ଆଣି ଥୋଇ ପାରିବା ବୁଵ୍ଧିମାନର କାମ | ପାଣିର ସୁଅରେ ପଡ଼ିଲେ ଆପେ 
ଆପେ ଭାସିଯାଆନ୍ତ | ପ୍ରିୟା ମନ୍ତବ୍ୟ ଦେଲା। 


ମାତ୍ର ପାଞ୍ଚ ଛଅଟା ମାତୃଦତ୍ତ ଆରିଷା ପିଠା ଖୁଆଇ ତୁମେ ମୋତେ ଆଉ କେତେ 
ପରୀକ୍ଷା କରିବ ? ମୁଁ ସାଲିସ୍‌ କଥା ଜାଣେ ନାହିଁ। ଆମ ପାଠରେ ମଧ୍ଯ ନ ଥୁଲା 
ଆମେରିକାରେ ନ ଥୁଲା କି ଚୀନରେ ମଧ୍ଯ ନଥଲା। ଆମ ଭାରତର ପାଠ ଅଲଗା। 
ଏଠିକା ପାଠରେ ତୁମେ ତ ଜାଣ, ବିଶ୍ବବିଦ୍ୟାଳୟ ବା କଲେଜରେ ଯୋଉ ରାଜନୀତି 
ବିଜ୍ଞାନ ଜଣେ ପଢ଼େ ତାକୁ ପ୍ରାକଟିସ୍‌ କରିପାରେ ? ଯେଉଁ ଅର୍ଥନୀତି ଶାସ୍ତ ପଢ଼ି ଜଣେ 
ପାସ୍‌ କରିଥାଏ ତାକୁ ସେ ପ୍ରୟୋଗ କରିପାରେ ? ଏ ଦୃଷ୍ଟିରୁ ମୁଁ ଏକ ବିଫଳ ମଣିଷ 
ବୋଲି ମୁଁ ସ୍ବୀକାର କରେ। ଥୁଓରୀ ଓ ପ୍ରାକ୍ଟିସ୍‌ ଭିତରେ ଥବା ପାର୍ଥକ୍ୟ ମୋତେ ଏଠି 
ବଳେଇ ପଡୁଛି। ” 


ହେଇ ଦେଖ ସେ ଦିନର କଥା। ଆମର ଜଣେ ଜୁନିଅର ଅଫିସର ଯେତେବେଳେ 
ଜାଣିଲେ ଯେ ଅପରେଟର ତାର ମେସିନ ଛାଡ଼ିଯାଇ ଅନ୍ୟ ଗୋଟାଏ ଜାଗାରେ ଅନ୍ୟମାନଙ୍କ 
ସାଥ୍‌ରେ ଗପ କରୁଚି ସେତେବେଳେ ସେ ବାଧ୍ୟ ହେଇ କେବିନ ଭିତରକୁ ଯାଇ 
ମେସିନଟିକୁ ବନ୍ଦ କରିଦେଲେ । ତା ନ ହେଇଥିଲେ ମେସିନ ଜଳିଯାଇଥାଆନ୍ତା। ପରେ 
ସେ ତାକୁ ମୌଖୁକ ସତର୍କ କରାଇ ଦେଲେ । ଏଥୁରେ ତୁମୁଳକାଣ୍ଡଟିଏ ଘଟିଗଲା। ଶ୍ରମିକ 
ସହିତ ଖରାପ ବ୍ୟବହାର କରାଯାଇଚଟି ତେଣୁ ସେ କ୍ଷମା ମାଗନ୍ତୁ କହି କାମ ବନ୍ଦ ହେଲା। 


ଷ୍ଟାଇକ ଚାଲିଲା ଦୁଇଦିନ। ଏଥିରେ ମେନେଜମେଣ୍ଟ କିନ୍ଧୁ ଆମକୁ ସମର୍ଥନ 
କରନ୍ତି ନାହିଁ। ସେଥୁରେ ଆମକୁ ପୁରସ୍କାର ମିଳେ “ଟେକ୍ଟଲେସ୍‌' | ଇଉନିଅନ ଓ ମନ୍ତ୍ରୀ 
ଏକାଠି ହେଇଯାଆନ୍ତି। ଶେଷରେ ହରିକାଠରେ ଆମ ବେକକୁ ଛନ୍ଦି ଦିଆଯାଏ। 

ସୈମେନ୍ଦ୍ର ଟିକେ ରହିଗଲା ପରେ ପୁଣି କହିଲା ମୁଁ ତ ଏଥିରେ ଅଣନିଃଶ୍ବାସୀ 
ହେଇଯାଉଚି। ମୋର ଆଇ.ଆଇ.ଟି ଭଲ ଥୂଲା। ସଂପୂର୍ଣ୍ଣ ସ୍ଵାଧୀନ। ମୁକ୍ତ ପରିବେଶ। 
ସବୁଠି ଗୋଟାଏ ଏକାଡେମିକ ଡିସ୍କସନ। ଗୋଟାଏ କି ଯୋଡାଏ କ୍ଲାସ ପରେ ତୁମେ 
ମୁକ୍ତ । ଲାଇବ୍ରେରୀ ନଚେତ ଲେବୋରେଟରୀ। ତା” ପରେ ସଂଜ ହେଲେ ଟେନିସ 
କୋଟ | ମଣିଷ କେତେ ଚିନ୍ତାଶୂନ୍ୟ କହିଲ ? 


ଆଉ ଏଠିକା ବାୟୁମଣ୍ଡଳ ? ପଚାରିଲା ପ୍ରିୟା | 
ପରିବେଶ ବିଭାଗର ହେଡଙ୍କୁ ପଚାର। ସେ ହୋ ହୋ ହସିଲା। 
ସୌମେନ୍ଦ୍ରର ହସଗୁଡିକ ପ୍ରିୟା ଦେହରେ ଛୁଞ୍ଚପରି ଗଳିଯାଉଥୁଲା। 


ଯାହାର ଗୋଟାଏ ହାଏ ଏମ୍ବିସନ ନାହିଁ ତାକୁ ଆମେ କଅଣ କହିବା ? ଯାହାର 
ପରିଧ୍‌ ଏତେ ଟିକିଏ ତାକୁ କଅଣ କହି ହେବ ? ପ୍ରିୟା ପଚାରିଲା। 


କାହିଁକି କଅଣ ଅସୁବିଧା ଥଲା ସେଠି ? ବର୍ଷଯାକ ସେମିନାର, ୱାର୍କସପ୍‌, 
କନଫରେନସ। କେତେ ବଡ ବଡ ପ୍ରଫେସରଙ୍କ ସହିତ ସାକ୍ଷାତ, ପରିଚୟ | ଜୀବନ 
ଭିତରେ ଜୀବନ ଥୁଲା ସେଠି | 


ପ୍ରିୟା ସେତେବେଳକୁ ଖୁବ ଉତ୍ତେଜିତ ହେଇସାରିଥଲା। କିନ୍ତୁ ଗୋଟାଏ ଶୁଭ 
ମୁହୂର୍ଭକୁ ସେ ନଷ୍ଟ କରିବାକୁ ଚାହୁଁ ନ ଥଲା। ବାର୍ଥ ଡେ ପାର୍ଟିର ଅନନ୍ୟ ମାନସିକତାକୁ 
ସେ ନଷ୍ଟ ହେବାକୁ ଦେବନାହି | 


ପ୍ରିୟା ଭାବିଲା, ମି: କପୁର ସେଦିନ ଠିକ କହୁଥିଲେ ଟିପିକଲ୍‌ ଓଡ଼ିଆ, କି ମଣିଷ 
ଇଏ ? ସ୍ଵପ୍ନ ଦେଖୁବ ନାହିଁ ବାସ୍ତବତାକୁ ଆଶା କରିବ ନାହିଁ। ଯେତିକି ଅଛି ସେତିକିରେ 
ସନୁଷ୍ଟ। ଅଧଵକରେ ଆଗ୍ରହ ନାହିଁ କି ଆଶା ନାହିଁ। ନିଜର ପରିଧ୍ଵ ପରେ ଅଧ୍ବକ ଦେଖୁବ 
ନାହିଁ। କାମ କରିବ ନାହିଁ, ଦାୟିତ୍‌ ନେବ ନାହିଁ। କିନୁ ସୁଖ ଖୋଜିବ ସୁଖ। 


ସେ ତାକୁ କଅଣ କହିବ ଠିକ କରି ନ ପାରି କହିଲା ହଉ ହେଲା। ଏଥର ରେଡି 
ହୁଅ | ମୁଁ ଆସୁଚି। ସେ ବାଥରୁମ ଭିତରକୁ ପଶିଗଲା | 

ମିଷ୍ଟର କପୁରଙ୍କ ବାର୍ଥଡ଼େ ପାର୍ଟିରୁ ଫେରିଲାବେଳକୁ ସେଦିନ ରାତି ଦୁଇଟା 
ହେଇଯାଇଥୁଲା। ପ୍ରିୟା ଓ ସୌମେନ୍ଦ୍ର ଗାଡ଼ିରୁ ଓହ୍ଲେଇ ସିଧା ବେଡ଼ରୁମ୍‌କୁ ଗଲେ । ବେଡ଼ରୁମ୍‌ 
କବାଟ ଖୋଲିଲାବେଳକୁ ମନି କୋଉଠି ଥଲା ଦଉଡ଼ି ଆସି ପ୍ରିୟାର ଗୋଡ଼ରେ ଛନ୍ଦିହେଇ 
ପଡ଼ିଲା। ଚମକି ପଡ଼ିଲା ପ୍ରିୟା। ତା'ର ଯେ ଏଯାଏ ମନି କଥା ମୋଟେ ମନେ ନ ଥୁଲା 
ସେ କଥା ଭାବିଲା ବେଳକୁ ସେ ବ୍ଯସ୍ତ ହେଇପଡୁଥଲା। ସେ ତାକୁ ଉଠାଇ ନେଲା ଓ 
ନିଜର ପ୍ରିୟତମର ଗାଲ ସହିତ ଗାଲ ଲଗେଇ ଗେଲ ହେଲା ପରି କହିଲା, ଭେରି ସରି, 
ମୁଁ ତୋ କଥା ଏକଦମ୍‌ ଭୁଲିଯାଇଥଲି ଲୋ। ତୁଯେ ଏଯାଏ କିଛି ବି ଖାଇ ନ ଥିବୁ 
ଅଥଚ ମୁଁ ତେଣେ ମାଂସ ବିରିଆନୀର ଶ୍ରାଦ୍ଧ କରି ଫେରୁଛି। 

ପ୍ରିୟାର ଯେତେବେଳେ ମନେ ପଡ଼ିଲା ଯେ ସେ ନିଜେ ନ ଖାଇଲେ ମନି ବି 
ଖାଇବନି ସେତେବେଳେ ତାକୁ ଆହୁରି ଖରାପ ଲାଗିଲା। ସେ ଏବେ କରିବ କଅଣ ? 
ସେ ଚଟାପଟ ରୋଷେଇ ଘରେ ପଶି କ୍ଷୀର ଗରମ କଲା ଓ ଖଣ୍ଡେ ପାଉଁରୁଟି ସେକି 
ପକାଇଲା | ଟେବୁଲ ଉପରେ ମନି ପାଇଁ ସେତକ କାଢ଼ି ଦେଇ ନିଜେ ମଧ୍ଯ ଆଉ ଗୋଟାଏ 
ପିସ୍‌ ନେଇ ଖାଇବାର ବାହାନା କଲା! 


ମନି ଥରେ ଦି'ଥର ଖାଇଲା| ତା'ପରେ ଚୁପ୍‌ ଚାପ୍‌ ଟେବୁଲ ଉପରେ ପେଟେଇ 
ପଡ଼ି ପ୍ରିୟାକୁ ଚାହିଁ ରହିଲା। ସେ ଯେମିତି ବୁଝି ପାରୁଛି ପ୍ରିୟା ଛଳନା କରୁଛି। ସେ 
ବୋଧେ ଭାବୁଛି ଗୋଟାଏ ରାତି ନ ଖାଇଲେ ତା”ର ଦୁଃଖ ନାହିଁ, କିନୁ ତା'ର ଦୁଃଖ ଯେ 
ପ୍ରିୟା ତା' ଠାରେ ଅଭିନୟ କରୁଛି । ପ୍ରିୟା ପୁଣି ଥରେ ତାକୁ ଉଠାଇ ନେଲା ଏବଂ ମୁହଁରେ 
ବୋକ ପରେ ବୋକ ଦେଇ ଚାଲିଲା। ମନି କ”ଣ ସେଥିରୁ ସବୁ ବୁଝିଗଲା ? ହେଉଥ୍ବ 
ପ୍ରେମର ଭାଷା ତ ସବୁବେଳେ ଅନୂଚଚାରିତ ଅବସ୍ଥାରେ ହିଁ ବୁଝି ହେଇଯାଏ। ଏହା ହିଁ 
ତା'ର ବିଶେଷତ୍ଵ । ଉଚ୍ଚାରିତ ହେବା ମାତ୍ରେ ତାହା ପବନରେ ମିଳାଇଯାଏ। 


ପ୍ରିୟା ଦେଖୁଲା ସୌମେନ୍ଦ୍ର ବେଡ଼ରୁମ୍‌ର ଲାଇଟ୍‌ ଲିଭାଇ ଦେଲା | ମନିକୁ ଛାଡ଼ିଦେଇ 
ସେ ଉଠି ଆସିଲା ଏବଂ ବେଡ଼ରୁମ୍‌ ଦୂଆର ବନ୍ଧରେ ଛିଡ଼ାହେର ପଚାରିଲା, ତୁମେ ଲାଇଟି 
ଲିଭାଇ ଦେଲ ଯେ ? 


ସୌମେନ୍ଦ୍ର କିଛି କହିଲାନି। କିନ୍ତୁ କିଛି ସମୟ ପରେ କହିଲା ମୋତେ ନିଦ 
ମାଡ଼ିଲାଣି। କାଲି ପୁଣି ଛଅଟାରେ ମୋତେ ଡିଉଟି ଯିବାକୁ ହେବ। 

ପ୍ରିୟା କଥାଟାକୁ ଏତେ ସହଜ ଭାବରେ ଗ୍ରହଣ କଲା ନାହିଁ। ତା'ର ମନେ 
ହେଲା, ସେ ଯେମିତି ଟିକେ ଅସ୍ବାଭାବିକ ହେଇଯାଉଛି । ପାର୍ଟିରେ ସୌମେନ୍ଦ୍ର ଖୁବ୍‌ ବେଶି 
ଗୋଟାଏ ଆକଟିଭ (Ate) ଥିଲା ପରି ମନେ ହେଇ ନଥୁଲା | ଖୁବ୍‌ ବେଶି ଆନ୍ତରିକତାର 
ସହିତ ସେ ଅନ୍ୟମାନଙ୍କ ସହିତ ମିଶୁଥୂଲା ପରି ମନେ ହେଉ ନଥୁଲା। 

ସୌମେନ୍ଦ୍ର ଓ ଅପରୂପାକୁ ସେ ଲକ୍ଷ୍ଯ କରିଥଲା କୁବରେ | ଅପରୂପା ସୌମେନ୍ଦ୍ର 
ଜୁନିଅର କଲିଗ୍‌। ସେ ମଧ୍ଯ ଇଲେକଟ୍ରନିକ୍୍‌ ଇଞ୍ଜିନିୟରିଂରେ ଆଇଆଇଟିରୁ ପାଶ କରି 
ଏଇ କେତେବର୍ଷ ହେଲା ଏଇ ଅନୁଷ୍ଠାନରେ ଜଏନ କରିଛି। ସେମାନେ ଏକାଠି କାମ 
କରୁଥିଲେ । ଏବେ ଡିପାର୍ଟମେଣ୍ଟ ବଦଳ ହେଇଯାଇଛି ପ୍ରିୟାର ମନେ ହେଲା ଅପରୂପା 
ସୌମେନ୍ଦ୍ରର ଖୁବ୍‌ ବେଶି ପାଖେଇ ଆସିବାକୁ ଚେଷ୍ଟା କରୁଛି। ଆଜି ବି ସେ ବେଶି 
ଆକର୍ଷଣୀୟ ଦେଖାଯାଉଛି | ସେ ଭାବିଲା ସେ ଯେତେବେଳେ କପୁର ସାହେବଙ୍କ ପାଇଁ 
ପ୍େଟ୍‌ରେ ଖାଦ୍ୟ ସଜାଡ଼ି ନେଇ ପ୍େଟଟା ତାଙ୍କୁ ଧରାଇ ଦେଉଥୁଲା ଠିକ୍‌ ସେତିକିବେଳେ 
ଅପରୂପା ସୌମେନ୍ଦ୍ରର ପାଖରେ ଭିଡ଼ିହେଇ ଠିଆ ହେଉଥଲା ଏବଂ ଅନ୍ଯ ଗୋଟିଏ 
ଚାମଚରେ ଖଣ୍ଡେ ମାଂସ ବୋଧେ ଆଣି ସୈୌମେନ୍ଦ୍ରକୁ ଦେଉଥିଲା । ତେବେ କଅଣ ଅପରୂପା 
ପ୍ରିୟାର ବ୍ଯସ୍ତତାର ସୁଯୋଗ ନେବାକୁ ଚାହୁଁଥିଲା ? 

ସେ ମନେ ମନେ ଫିକ୍‌ କିନା ହସିଦେଲା। ଅପରୂପା ଏଯାଏ ବାହା ହେଇନି, 
ଯଦିଓ ତିରିଶ ପଇଁତିରିଶ ଭିତରେ ପହଞ୍ଚଲାଣି । କାହିଁକି ବିବାହ କରିନି ? ବିବାହ ପାଇଁ 
ଯାହା ଯାହା ଆବଶ୍ୟକ ସେ ସବୁ ତ ତା' ପାଖରେ ଭରପୁର ଅଛି | ରୂପ, ଗୁଣ, ଅନ୍ୟକୂ 
ଆକର୍ଷଣ କରିବାର ଅସାଧାରଣ ଶକ୍ତି, କୌଣସିଥ଼ରରେ ତା'ର ଅଭାବ ନାହିଁ। ଏବେ ବି 
ଯିଏ ଦେଖବ ତା'ର ମନେ ହେବ ସେ କୋଡ଼ିଓରେ ପାଦ ଦେଇଛି। ଅସାମାନ୍ୟ ରୂପ 
ସନ୍ଦେହ ନାହିଁ। ତେବେ ତା'ର ଆଉ କଅଣ ଅଭାବ ରହିଗଲା ଯେ ଯୋଉଥୁପାଇଁ “ତୁ 
ଜୀବନର ସାଥୀଟିଏ ପାଇପାରିଲୁନି ? ' ଠକିଗଲୁ କି କୋଉଠି ? ଗୋଡ଼ ଖସିଗଲା ? ତା'ର 
ଶବ୍ଦ ସବୁ ଅନୁଜାରିତ ରହିଗଲା। 


କିନ୍ତୁ ତୁ ସୌମେନ୍ଦ୍ର ପାଖରେ କାହିଁକି ? ନାରୀତଵର ନିଶାର ସ୍ପର୍ଶ ଯେ କେବେ ବି 
ପାଇନି, ଯା'ର ଚମଡ଼ା ଏତେ ମୋଟା ଯେ ସ୍ତର୍ଶାନୁଭୂତି ସେ କେବେ ବି ପାଇପାରନା 
ସେଠି ଗୋଟିଏ ଅପରୂପା ନୁହେଁ ଲକ୍ଷେ ଅପରୂପା ମଧ୍ୟ ଫେଲ ମାରିବେ । ନାରୀର ମନ 
ଆଉ ସୈମେନ୍ଦ୍ର ଏମାନେ ଦୂଇ ହିମଶୀତଳ ମେରୁର କଥା। ସେଠି ସ୍ତର୍ଶ ନ ଥାଏ କି 
ଶିହରଣ ମଧ୍ଯ ନ ଥାଏ | ସାଗର ବେଳାରେ ଢ଼େଉ ମୁଣ୍ଡ ପିଟିବା ଯାହା ସୌମେନ୍ଦ୍ର ଆଖରେ 
ଆଖ ଯୋଖ୍ଵବା ସେଇଆ । ତାତିଲା ତାୱାରେ ରୁଟି ପଡ଼ିଲେ ତାହା ଫୁଲେ ଓ ସେକି 
ହେଇଯାଏ କିନ୍ତୁ ଯୋଉ ତାୱା ଗରମ ହୁଏ ନାହିଁ... ? 


ଅଯଥାରେ ତୁ ଅପରୁପା କାହିଁକି ସେଠି ସମୟ ନଷ୍ଟ କରୁଛୁ ? 

ମନେ ମନେ ପ୍ରିୟା ଯୋଉ ପ୍ରଶ୍ନ ଅପରୂପା ଆଡ଼କୁ ଫିଙ୍ଗିଦେଲା ତାହା ସେଇ 
ସମୁଦ୍ର ବେଳାର ଢ଼େଉପରି ଫେରି ଆସିଲା ସିନା କିନ୍ତୁ ସେ ପୁଣି ଭାବିଲା ସୌମେନ୍ଦ୍ର 
ଭିତରେ ଆଜି ଯେଉଁ ପରିବର୍ଭନ ଦେଖାଦେଇଛି ତା' ପାଇଁ ଅପରୂପା ଦାୟୀ ନୁହେଁ ତ ? 
ମେନକା ହେଇ ସେ ଆଉ ବିଶ୍ବାମିତ୍ରଙ୍କୁ ଜାଗ୍ରତ କରି ଦେଲା କି? ତା' ନ ହେଲେ 
ସୌମେନ୍ଦ୍ରର ଏ ଭାବାନ୍ତର କାହିଁକି ? 


ସେ ପୁଣି ଭାବିଲା କୁନାଳ କପୁର ହାତରେ ଖାଦ୍ଯ ପ୍ଲେଟଟା ଧରାଇ ଦେଲା 
ବେଳେ ଯୋଉ ଅର୍ଥ ପୂର୍ଣ୍ଣ ହସ ସେ ହସିଥୁଲେ ଏବଂ ଠିକ୍‌ ତା'ପରେ ପରେ ସେ ଯେମିତି 
ଆଡ଼ଭାନ୍ଵ କଲେ ଏକଥା ସୌମେନ୍ଦ୍ର ଦେଖୁନେଲା କି ଆଉ ? 


ଆଃ କୂନାଳ ମଧ୍ଯ ସେତେବେଳେ କେମିତି କେଜାଣି ନିଜ ଆୟତ୍ତରେ ନ ଥିଲା 
ବୋଲି ପ୍ରିୟାର ମନେ ହେଉଥୁଲା। କର୍ପୋରେସନ କୃବ ଲାଇଫ୍‌ରେ ଏସବୁ ଯେ ଅତି 
ସାଧାରଣ କଥା ସେ କଥା ପ୍ରିୟା ଜାଣିଥଲା। ସେ ଲାଇଫ୍‌ରେ “କିଏ କାହାର” ଯେମିତି 
ଅନାବଶ୍ୟକ ପ୍ରଶ୍ଧ ମୁଁ କିଏ ଓ କୋଉଠି ତାହା ମଧ୍ୟ ଏକ ଅବାନ୍ତର ପ୍ରଶ୍ନ। ଯାହା ଦେଖୁଲେ 
ମଧ୍ଯ ଦେଖୁନାହିଁର ମିଥ୍ୟାଜାଲ ଭିତରେ ଛନ୍ଦି ରଖ୍ମବାକୁ ହୁଏ । ସବୁ ‘ଅଛି 'ର “କିଛି ନାହିଁ” 
ଭିତରେ ଗୋଟାଏ ନୂଆ ସଂସ୍କୃତି। ଏକଥା ସୌମେନ୍ଦ୍ର ବୁଝିଲେ ତ? ସୌମେନ୍ଦ୍ର ଆସିଛି 
ଅଧ୍ୟାପକ ଚାକିରୀରୁ ଦୀର୍ଘ ଦିନର ରୌଦ୍ରତାପ ଦଗ୍ଧ ଗୋଟାଏ ଶୁଷ୍ଠ ପ୍ରାନ୍ତର ତା'ର ଅଧ୍ୟାପକ 
ଜୀବନ । ସେଠି ହରିଣ ପାଇଁ ଛେନ ଛେନ କଞ୍ଚା ଦୂବ କୋଉଠି ମିଳିବ ? 


ଗଭୀର ସମ୍େଦନାରେ ପ୍ରିୟାର ମନ ଆର୍ଦ୍ଧ ହେଇ ଉଠିଲା। ସେ ଶୋଇ ପଡ଼ିଲା 
ଖଟରେ | ଅନ୍ଧାରରେ ଅଣ୍ଡାଳିବାକୁ ଲାଗିଲା ସୌମେନ୍ଦ୍ରକୁ । କିନ୍ତୁ ଏ ଯେ କିଟି କିଟି ଅନ୍ଧାର। 
ମେଞ୍ଚା ମେଞ୍ଚା କଳା ସାଲୁବାଲୁ ହେଉଥଲା ତା' ଆଗରେ। ସମସ୍ତ କୋଠରି, ଝରକା, 
କବାଟ, କାନ୍ଧକୋଣ | ସେ ଦେଖୁଲା କଳା ସବୁ ଯେମିତି ଜମାଟ ବାନ୍ଧିଯାଇଛି। ଗୋଟାଏ 
ସ୍ତରୀଭୂତ ପଥର ପରି। ସେଠି ସେ ଯାହା ଖୋଜୁଛି ତାହା ପାଇବ ତ ? ପାଇବ ସିଏ 
ସୌମେନ୍ଦ୍ର କାହିଁକି ଏତେ ମ୍ରିୟମାଣ ? କଅଣ ତା'ର କାରଣ ? ସେ ନିଜେ ନା ଅପୁରୂପା ? 
କିଏ ତାକୁ ବ୍ୟସ୍ତ ବିବ୍ରତ କରୁଛି ? ପୁଣି ଏତେ ରାତିରେ ? 

ସେ ସୌମେନ୍ଦ୍ର ଆଡ଼କୁ ବୁଲି ଶୋଇଲା ଏବଂ ନିଜ ହାତଟିକୁ ତା' ହାତ ଛୁଇଁ 
ରଖୁଲା ଯେମିତି ସମ୍ପୂର୍ଣ୍ଣ ଅଜାଣତରେ | ଅଜଣାର ବାହାନା କରି ହାତକୁ ହାତ ଛୁଇଁଲେ 
ଦେହରେ ବିଷ ଚରେ। ଠିକ, କିନୁ ତାହା ଦୂଇଟି ଦେହକୁ ସଂକ୍ରମିତ କରେ ନାହିଁ। ପ୍ରିୟା 
ଚାହୁଁଥିଲା ସୌମେନ୍ଦ୍ର ଦେହରେ ତଡ଼ିତ ପ୍ରବାହିତ ହେଲେ ସେ ତା' ପ୍ରଶ୍ନର ଉତ୍ତର ଖୋଜିବ । 
କିନୁ ସେ କଥା ହେଲା ନାହିଁ। ସୌମେନ୍ଦ୍ର ଶୋଇ ନଥୁଲେ ମଧ୍ଯ ତାକୁ ତଡ଼ିତ ସ୍ପର୍ଶ କଲା 
ନାହିଁ। ସେ ହାତ ଉଠାଇ ନେଲା ଏବଂ କର ଲେଉଟାଇ ଶୋଇଲା। 

ପ୍ରିୟାର ମନ ହାହାକାର କରି ଉଠିଲା। ନାରୀତ୍ବର ସ୍ବାଭିମାନ ତା” ଭିତରେ 
ପରାଜୟର ଗ୍ଲାନିରେ ବିଳପି ଉଠିଲା। ତା'ର ଇଛା ହେଉଥଲା ସେ ସୌମେନ୍ଦ୍ର]ୁ ଅଭିଶାପ 
ଦେବ । ଧୂବକ୍ଟାର କରିବ। ସେ ଭାବିଲା ସୈମେନ୍ଦ୍ରକୁ କେହି ଆଉ ମନ୍ତ୍ର ବଳରେ ଅଥର୍ବ 
କରି ଦେଇଛି ? ସେ ଶୁଣିଛି ସାଧୁ ଓ ବାବାମାନେ କୁଆଡ଼େ ଶିଷ୍ୟମାନଙ୍କୁ ଦୀକ୍ଷା ଦେଲା 
ପରେ ସ୍ତ୍ରୀ ସଙ୍ଗ ତ୍ୟାଗ କରିବାକୁ ଉପଦେଶ ଦିଅନ୍ତି ସମ୍ପୂର୍ଣ ବାନପ୍ରସ୍ଥର ଏହା ହିଁ ଆବଶ୍ୟକତା । 
ସାଧନାର ପଥ ଉଗାଳନ୍ତି କୁଆଡ଼େ ନାରୀମାନେ | ସେମାନଙ୍କ ଉପରେ ଅରେ ଆଖୁ ପଡ଼ିଗଲେ 
କୁଆଡ଼େ ପୁରୁଷ ଦିଗଭ୍ରଷ୍ଟ ହେଇଯାଏ। ଲକ୍ଷ୍ମଣ କଅଣ ଏଇଥ୍‌ପାଇଁ ସୀତାଙ୍କୁ ମୁହଁ ଟେକି 
ଥରେ ବୋଲି ଚାହିଁ ନ ଥୂଲେ। ଥରେ ଚାହିଁ ଦେଇଥିଲେ ଲକ୍ଷ୍ମଣ କଅଣ ଦୁର୍ବଳତାର 
ଦୂଆର ବନ୍ଧ ଡେଇଁ ଯାଇଥାଆନ୍ତେ ? 

ତେବେ ଦୁର୍ବଳ କିଏ ? ପୁରୁଷ ନା ସ୍ତ୍ରୀ ? ଯିଏ ନିଜକୁ ପୁରୁଷ ସିଂହ ବୋଲି କହି 
ତା'ର ବୀରତ୍ଵ ଜାହିର କରେ ସେ ତେବେ ନାରୀ ପାଖରେ ଦୁର୍ବଳତାର ବରଫାବୃତ 
ହିମାଳୟ ? ଯିଏ ଏତେ ଦୂର୍ବଳ ସିଏ ପୁଣି ଯୁଦ୍ଧ କ୍ଷେତ୍ରକୁ ଯାଏ କାହିଁକି ? ଅଜସ୍ର 
ସୈନ୍ୟସାମନ୍ତ ନେଇ ଆସିଥ୍‌ଲେ ଅଶୋକ କଳିଙ୍ଗ ଜୟ କରିବାକୁ । ରକ୍ତ ନଦୀ ତାଙ୍କ 
ହୃଦୟ ବଦଳେଇ ଦେଲା ନା କାରୁବାକୀ ? କିଏ ସୃଷ୍ଟି କଲା ସେ ପରିବର୍ଭନର ପାହାଡ଼ ? 


ଛି, ଏମାନେ ପୁରୁଷ ? କିନୁ ସୌମେନ୍ଦ୍ର ତା' ନୁହେଁ। ସେ ଏପରି ଏକ ନିସ୍ତେଜ 
ପୁରୁଷ ଯାହାକୁ ହୁଏତ ପୂଥବୀର ସୁନ୍ଦରତମ ନାରୀ ମଧ୍ଯ ଚହଳାଇ ପାରିବନି। ତେବେ 
ସୈୌମେନ୍ଦ୍ରେ କଅଣ ? ପଥରର ପୁରୁଷଟିଏ ? ସୋ କେସ୍‌ରେ କେବଳ ସଜେଇ ରଖୁବାକୁ ? 


ତା” ସତ୍ତ୍ଵେ ସୌମେନ୍ଦ୍ର ତା'ର ସ୍ବାମୀ ସେ ଯେ ଖାଲି ଦେଖୁବାକୁ ସୌମ୍ଯ ଓ 
ସୁଠାମ ତା ନୁହେଁ ସେ ମଧ୍ଯ ଅତ୍ୟନ୍ତ ଧୀମାନ | ବିଶ୍ବବିଦ୍ୟାଳୟର କୃତି ଛାତ୍ର ତା'ର 
ପ୍ରତ୍ୟେକଟି ଗବେଷଣାର ପତ୍ର ଏବେ ମଧ୍ଯ ବିଶ୍ବବିଦ୍ୟାଳୟର ନମୁନା ହେଇ ରହିଛି। ଏ 
ଦୃଷ୍ଟିରୁ ତା'ର ସାମାଜିକ ପ୍ରତିଷ୍ଠା କମ୍‌ ନୁହେଁ। ଏବେ ମଧ୍ଯ ତାକୁ ଭାଷଣ ପାଇଁ ଡକାଯାଉଛି 
ବିଭିନ୍ନ ଶିକ୍ଷାନୁଷ୍ଠାନକୁ। 

ତେବେ ଏପରି ଦୁର୍ମୁଲ୍ୟ ସ୍ଵାମୀଟିକୁ ସେ ଅଭିଶାପ ଦେବ କାହିଁକି ? ବରଂ ଖୁସି 
ହେବାର କଥା ଯେ ଅପରୂପା ତା'ର ସୀମାକୁ ମଧ୍ଯ ସ୍ଥର୍ଶ କରିପାରିବ ନାହିଁ। ଖାଲି ଅପରୂପା 
ନୁହେଁ ଶତ ଅପରୂପା ସେଠି ମଥା ନୁଆଁଇବାକୁ ବାଧ୍ଯ | 


ତା'ର ଇଛା ହେଉଥୂଲା ସେ ସୈମେନ୍ଦ୍ରକୁ ନିଜ ଛାତିରେ ଜାବୁଡ଼ି ଧରିବ । 

ସକାଳ ୬ ବାଜିଲାଣି। ତଥାପି ନେଳୀର ଦେଖା ନାହିଁ। ଘରର କାମ ସବୁ ବାକି 
ପଡ଼ିଛି। ରାତିର ବାସନ ସେମିତି ପଡ଼ିଛି। ଘର ଝାଡୁ ଦିଆଯାଇନି। କିଚେନରୁ ଅଇଁଠା 
ବାସନ ଡେକଚି ଓ କରେଇରୁ ଅସନା ଗନ୍ଧ ବାହାରୁଛି। ସୌମେନ୍ଦ୍ର ଭୋର ପାଞ୍ଚଟାରୁ ଉଠି 
ଖାଲି ଚା' କପେ ଖାଇ ପ୍ଲାଣ୍ଟ ଚାଲିଯାଇଛି । କାରଖାନା ଭିତରେ ଥବା ଅଫିସ୍‌ କ୍ୟାଣ୍ଡିନ୍‌ରୁ 
ସେ ଜଳଖୁଆ ମଗେଇ ନେବ ! କିନ୍ଧୁ ନେଳୀ ଗଲା କୂଆଡ଼େ। ସାଧାରଣ ଭାବେ ନେଳୀ 
ସକାଳେ ଆସି ଘରଦ୍ବାର ସଫା ସଫି କରି ସାରି ଚା' ଜଳଖୁଆ ତିଆରି କଲେ ପ୍ରିୟା 
ବିଛଣାରୁ ଉଠେ | ଦାନ୍ତ ଘସେ । ଜଳଖୁଆ ଖାଏ। ତା” ପରେ ବସିଯାଏ ଟି.ଭି. ସାମନାରେ | 
ହାତରେ ଥାଏ ମୋବାଇଲ୍‌ ଓ ଅନ୍ୟ ହାତରେ ଗୋଟାଏ ଖବର କାଗଜ ଓଡ଼ିଆ ହେଉ ବା 
ଇଂରାଜୀ | ସୌମେନ୍ଦ୍ର ସାଧାରଣତ ଏମିତି ସକାଳ ପାଞ୍ଚ କି ଛଅରେ ଘରୁ ବାହାରିଯାଏ । 
ତେଣୁ ତା'ର ଆଉ କୌଣସି ଚିନ୍ତା ନଥାଏ। ଗୋଟାଏ ଦୁଇଟା ବେଳକୁ ସୌମେନ୍ଦ୍ର 
ଫେରିଲେ ଦୁହେଁ ଏକାଠି ଲଞ୍ଚ ଖାଆନ୍ତି। 


ପ୍ରିୟା ଗାଉନ ପିନ୍ଧିଥିଲା ତା” ମୁଣ୍ଡ ମୁକୁଳା ଥଲା। ସେ ଖାଲି ମୁହଁଟା ଧୋଇଦେଲା 
ଓ ଗାଉନ ବଦଳରେ ଶାଢ଼ି ପିନ୍ଧି ଲମ୍ବା ମୁଣ୍ଡ ବାଳକୁ ବୀ ପାପୁଲିରେ ଗୁଡ଼ାଇ ଗୁଡ଼ାଇ ସେ 
ପଛପଟ ଦରଜା ଖୋଲି ବାହାରକୁ ଗଲା। ସେ ଯାଇ ଯେତେବେଳେ ନେଳୀ ଘର ଦୁଆର 
ମୁହଁରେ ପହଞ୍ଚଲା ଦେଖୁଲା ବଡ଼ ତାଲାଟିଏ ପଡ଼ିଛି। ଆଖ ପାଖରେ ମଧ୍ଯ ଆଉ କେହି 
ନାହିଁ। ସେ ଆଶ୍ଚର୍ଯ୍ୟ ହେଲା। ତାଲା ପଡ଼ିବାର ମାନେ କଅଣ ହେଇପାରେ ? ସେମାନେ 
ତେବେ କଅଣ ଆଉ କୁଆଡ଼େ ଚାଲିଗଲେ ? ଗାଁକୁ ନା ଆଉ କୋଉଠିକୁ ? 


କିଛି ଜରୁରୀ ଦରକାର ହେଲା ? ଗାଁରେ କେହି ବେମାର ପଡ଼ିଲେ ନା ଅନ୍ୟ କିଛି 
ସମସ୍ୟା । ଗୋଟାଏ ମାଓବାଦୀର ଭଉଣୀ ହିସାବରେ ସେ ଯେ ସବୁବେଳେ ଗୋଟାଏ 
ଭୟ ଓ ଆଶଙ୍କା ଭିତରେ ରହୁ ନ ଥିବ ସେ କଥା କିଏ କହିବ ? ତାକୁ ଓ ତା” ସ୍ବାମୀକୁ 
ମାଓବାଦୀମାନେ ନେଇଯାଇ ନାହାନ୍ତି ତ ? କଅଣ ହେଇପାରେ ? ସେମିତି କିଛି ଜରୁରୀ 
କାମରେ ଯାଇଥଲେ ସେ କହି ନ ଥାଆନ୍ତା ? 

ପ୍ରିୟା ରୋଷେଇ ଘରକୁ ଆସି ସବୁ ଆଡ଼କୁ ନଜର ପକାଇଲା। ଅଇଁଠା ବାସନ 
ଦେଖୁ ତାକୁ ବାନ୍ତି ମାଡୁଥଲା। ତା” ଜୀବନରେ ସେ କେବେ ବାସନ ଧୋଇନି। ସେ 
କାମଟା କାହିଁକି କେଜାଣି ତାକୁ ବଡ଼ ଘୃଣା ଲାଗେ। ସେ କେବେଠାରୁ ସୌମେନ୍ଦ୍ରକୁ ବାପ 
ଘରୁ ଆସିଥିବା ଓ ପ୍ରାୟ ଛଅମାସ ହେଲା ଖରାପ ହେଇ ପଢ଼ିଥିବା ଡିସ୍‌ ଓାସାରଟିକୁ 
ମରାମତି କରେଇବା ପାଇଁ କହିଥିଲେ ମଧ୍ଯ ଏ ଯାଏ ହେଇନି। ଏବେ କଅଣ ହେବ ? 


ସେ ତା” ହାତକୁ ଦେଖୁଲା। ଗଲା କାଲି ରାତିରେ ସେ ହାତ ପାପୁଲିମାନଙ୍କରେ 
ମେହେନ୍ଦୀ ଲଗେଇଛି | ସେ ଆଗରୁ ମେହେନ୍ଦୀ ଲଗଉ ନଥୁଲା। କିନ୍ୁ ମିସେସ୍‌ କପୁରଙ୍କ 

ଠାରୁ ସେ ଯେତେବେଳେ ଶୁଣିଲା କାପୁର ସାହେବ ମେହେନ୍ଦୀ ଲଗା ହାତକୁ ଖୁବ୍‌ ଭଲ 
ପାଆନ୍ତି ସେଇ ଦିନଠୁ ସେ ମଧ୍ଯ ମେହେନ୍ଦୀ ଲଗାଉଛି। ସେଇ ମେହେନ୍ଦୀ ଚିତ୍ରିତ ହାତରେ 
ସେ ଏବେ ଅଇଁଠା ବାସନ ଧୋଇବ ? ଇସ୍‌ କି ଯନ୍ତ୍ରଣା 


ସନ୍ଧ୍ୟା ୪ଟା ବେଳକୁ ନେଳୀ ଧଇଁ ସଇଁ ହେଇ ପ୍ରିୟାର ଘର ଅଗଣା ଭିତରକୁ ପଶି 
ଆସିଲା। ତା'ର କେଶବାସ ଅସ୍ତବ୍ୟସ୍ତ ଏବଂ ଅନେକ ଦୂରରୁ ସେ ଆସିଥବାର ମନେ 
ହେଲା! 

ପ୍ରିୟା ତାକୁ କିଛି କହିବା ପୂର୍ବରୁ ସେ କାନ୍ଦ କାନ୍ଦ ହେଇ କହିଲା, “ ଆମ -ଗାଁର 
ଅଧେ ଘର ଗଲାକାଲି ସନ୍ଧ୍ୟାରେ ନିଆଁ ଲାଗି ପୋଡ଼ିଯାଇଛି। ” 


- “ କେମିତି ? ” ପ୍ରିୟା ପଚାରିଲା ଆଶ୍ଚର୍ଯ୍ୟ ହେଇ | 


ପ୍ରଥମେ ପ୍ରଚାର ହେଲା ଏ କାମ ମାଓବାଦୀମାନଙ୍କର | କିନ୍ଧୁ ପରେ ଜଣା ପଡ଼ିଲା 
ମାଓବାଦୀ ପୋଷାକରେ ଅନ୍ୟମାନେ ଆସିଥିଲେ । ମାଓବାଦୀଙ୍କୁ ବିଶ୍ଵାସ ନ କରିବା ପାଇଁ 
ଆମ ମନ ଭିତରେ ଘୂଣା ପୁରେଇବା ସେମାନଙ୍କର ଇଛା| ମାଆ ! ଆମର ସବୁ ଚାଲିଗଲା 
ଗାଁ ଲୋକେ ଏବେ ସବୁ ରାସ୍ତାରେ। ମୋ ବାପା ମାଆ ମଧ୍ଯ । ଏଥିରେ ତ ସରକାର 
ଆମକୁ ସାହାଯ୍ୟ କରିବେନି। ଆମେ ଯିବୁ କୁଆଡ଼େ ? 


ପ୍ରିୟା ପାଟିରୁ କଥା ବାହାରିଲାନି। ଏବର ରାଜନୀତିରେ ଏ ପ୍ରକାର ଘଟଣା ଯେ 
ଘଟିପାରେ ଏକତା ପ୍ରିୟା ଚିନ୍ତା ମଧ୍ଯ କହିପାରୁ ନଥୁଲା 


- “ ତୋ ବାପା ମାଆ କେମିତି ଅଛନ୍ତି ? ” 


କାଲି ରାତିରେ ଆମେ ଏ ଖବର ପାଇଲା ପରେ ସଙ୍ଗେ ସଙ୍ଗେ ଚାଲିଗଲୁ | 
ଆପଣଙ୍କୁ ଉଠେଇ ଏ କଥା କହିପାରିଲୁନି। ଯାଇ ଦେଖୁଲୁ ସବୁ ସରିଯାଇଛି। ଘରର 
ଚିହ୍ନବର୍ଷ ଆଉ ନାହିଁ। ବାପ ମାଆ ଗଛ ତଳେ | ଗାଁର ଅନ୍ୟମାନେ ବି । ପିଇବା ପାଇଁ ପାଣି 
ମୁନ୍ଦେ ବି ନାହିଁ। ଗାଁରେ ତ ନଳଟିଏ ନାହିଁ ଯେ ପାଣି ଆଣି ହେବ। ଗାଁ ଲୋକ ନଇରୁ 
ପାଣି ଆଣନ୍ତି । ଆମେ ଯାଇ ପାଣି ଓ ଦୋକାନରୁ କିଛି ଚୂଡ଼ା, ଗୁଡ଼, ମୁଢ଼ି କିଣି ଆଣିଲୁ 
ସାଥ୍‌ରେ ସେମାନଙ୍କୁ ନେଇ ଆସିଥାଆନ୍ତି। ସେମାନେ ଆସିବାକୁ ମଙ୍ଗଲେ ତ। ଗୋଟିଏ 
କଥା। ସମସ୍ତଙ୍କର ଯୋଉ ଅବସ୍ଥା ହେବ। ଆମର ମଧ୍ଯ ସେଇଆ ହେବ। ତାକୁ ଛାଡ଼ି 
ଯିବା କୂଆଡ଼େ ? 


- “ ମୋ ପାଖରେ ଟଙ୍କା ନଥଲା। ଶହେ ଟଙ୍କା ଦେଇ ଆସିଛି। ଦିନେ ଦି ଦିନ 
ଚଳିଯିବ। ଶୀତଦିନ। କି କଷ୍ଠ କହିଲେ ? କଥାର ମୋଡ଼ ବଦଳେଇ ସେ ପୁଣି କହିଲା 

ଅନେକ କଷ୍ଟ ଦେଲିନା ? ମୁଁ ଜାଣେ ଆପଣ ବାସନ ଧୋଇ ପାରନ୍ତି ନି କି ଲୁଗା ବି କାଚି 
ପାରନ୍ତିନି। କେମିତି କଅଣ କଲେ ? ” 


- “ କେମିତି ଆଉ କଅଣ ? ଟେପ ତଳେ ରଖ୍‌ ପାଣିକୁ ଖୁବ୍‌ ଜୋର୍‌ରେ ଛାଡ଼ିଦେଲି ¦ 
ବାସ ସେତିକିରେ ଯାହା ହେଲା। ତୁ ଆଉ କିଛି ଟଙ୍କା ନେବୁ ? ” 


- “ ନା ଏଇନେ ଦରକାର ନାହିଁ। ସରକାରରୁ ଲୋକ ଆସିବେ ବୋଲି କହୁଥିଲେ | 
ଛି ସାହାଯ୍ୟ ମିଳିବ। ଯଦି ନ ମିଳିବ, ତେବେ କହିବି। ” 

ପ୍ରିୟା ଆଉ କିଛି କହିଲାନି ସିନା କିନ୍ତୁ ତା” ମନରେ ପ୍ରଶ୍ନଟିଏ ଉଠିଲା। କେମିତି 
ନିର୍ଭର କରି ହେବ ସରକାରୀ ସାହାଯ୍ୟ ଉପରେ ? ସେ ତ ଜାଣେ ତା” ବାପା କେମିତି 
ନଣ୍ଚ ବଢ଼ି ଓ ବାତ୍ୟାବେଳେ ଲୋକଙ୍କୁ ରିଲିଫ୍‌ ଯୋଗାଉଥଲେ | ଟେଲିଫୋନ୍‌ରେ ବିଡ଼ିଓ 
ଓ ତହସିଲଦାରଙ୍କୁ କହିବେ ଗୋଟାଏ କଥା ଏବଂ ଟେଲିଫୋନ ଛାଡ଼ିଲେ ଗରଗର ହେଇ 
କହିବେ ସରକାର ଟଙ୍କା ରଖୁଥିଲେ ସିନା ମୁଁ ଦେବି ? ୟା” ମୁଣ୍ଡର ତକିଆ ତା” ମୁଣ୍ଡରେ 
ଜାକିବା ନୀତିରେ କେତେଦିନ ଏ ଦେଶ ଚଳିବ କେଜାଣି ? ପ୍ରିୟାର ମନେ ପଡ଼ିଲା ତା’ 
ବାପା କେମିତି ବିରକ୍ତ ହେଉଥୁଲେ ମନ୍ତ୍ରୀମାନଙ୍କ ଉପରେ । ଚୂଡ଼ା ଚାଉଳ ମୋଟେ 
ଗୋଦାମରେ ନ ଥିବ ଅଥଚ ବିବୃତି ଦିଆଯାଇଥ୍‌ବ ଶହେ ଗାଁକୁ ରିଲିଫ ବଣ୍ଟା ସରିଲାଣି 
ଏବଂ ଆସନ୍ତା ପନ୍ଦର ଦିନ ପର୍ଯ୍ଯନ୍ତ ତାହା ଚାଲିବ। ମନ୍ତ୍ରୀଙ୍କ ପାପର ଭାଗ ନେବାକୁ 
ବୁରୋକ୍ରାଟମାନେ କାହିଁକି ରାଜି ହେବେ ? 


କେମିତି କେଜାଣି ପ୍ରିୟା ନେଳୀର ବାପ ମାଆଙ୍କ ପ୍ରତି ଟିକେ ସମ୍ଭେଦନଶୀଳ 
ହେଇ ଉଠିଲା। କେମିତି ସେମାନେ ମହାଶୂନ୍ୟରେ ଥିବା ରିଲିଫ ଉପରେ ନିର୍ଭର 
କରିପାରୁଛନ୍ତି ୨ ମଣିଷର ପେଟ ଭବିଷ୍ୟତରେ କେବେ ହେବାକୁ ଥବା ସତ୍ଯ ଉପରେ 
ନିର୍ଭର କରିପାରେ ? କିନୁ ଆଉ ଉପାୟ କଅଣ ଅଛି ? ଏ ଦେଶରେ କେବଳ ଏକଥା 
ସମ୍ଭବ । ଏମାନେ ନେତାମାନଙ୍କର ଗୋଟିଏ ଗୋଟିଏ ଗୃହପାଳିତ ) ପଶୁ। ଏମାନେ କେବେ 
ବି ପଚାରନ୍ତି ନାହିଁ ତାଙ୍କ ମୁନିବକୁ ପ୍ରଭୋ ! କାହିଁକି ମିଳିଲା ନାହିଁ ତୂମ ହାତ ଉଠା ମୁଠାଏ 
ଖାଦ୍ୟ ଗତ ଦୁଇଦିନ ହେଲା ? ନା ଏମାନେ ସେମିତି କରନ୍ତି ନାହିଁ। ବରଂ ତାକୁ ଧନ୍ୟବାଦ 
ଦେଇ କହନ୍ତି, ଯା ହେଉ ଦୁଇଦିନ ପରେ ତ ମିଳିଲା। 


ପ୍ରିୟାର ଭିତରଟା ଗୋଟାଏ ଅହେତୁକ ଉର୍ବ୍ବଶ୍ଵାସରେ ରୁନ୍ଧି ହେବାକୁ ଲାଗିଲା | 
ସେ ରାଜନୀତି ବିଜ୍ଞାନର ଛାତ୍ରୀ। ସେ ମଧ୍ୟ କଲେଜ ଓ ବିଶ୍ବବିଦ୍ୟାଳୟରେ ଇଉନିଅନର 
ନେତା ହିସାବରେ କାମ କରିଛି। ଦେଶର ସାମାଜିକ ଓ ରାଜନୈତିକ ଅବସ୍ଥା କଥା 
ବଖାଣି ସେ କଲେଜ ସ୍ତରର ବକ୍ତୃତା ପ୍ରତିଯୋଗିତାରେ ଭାଗ ନେଇ ବହୁବାର ପୁରସ୍ଟୃତ 
ହୋଇଛି । ଆନ୍ତବିଶ୍ବବିଦ୍ୟାଳୟ ସ୍ତରରେ ମଧ୍ଯ ସେ ଯୋଗ ଦେଇଛି । 

ରାଜନୀତି ବିଜ୍ଞାନର ପାଠ ସହିତ ଏବର ରାଜନୀତିକୁ ସେ ତୁଳନା କରେ। କାହିଁ 
କୋଉଠି ଅଛନ୍ତି ସକ୍ରେଟିସ୍‌ ଓ ପ୍ଲେଟୋମାନେ ? ୟାକୁ ଗଣତନ୍ତ୍ର କୁହାଯିବ ନା ' ଗୁଣ୍ଡାତନ୍ତ୍ର' ? 
ତେବେ କିଏ ଏମାନଙ୍କ ଘର ପୋଡ଼ି ଦେଲା ? କାହିଁକି ? 

ସେ ଦିନ ସନ୍ଧ୍ୟାବେଳେ ପ୍ରିୟାର ଅସ୍ଵାଭାବିକ ଭାବାନ୍ତର କିନ୍ତୁ ସୌମେନ୍ଦ୍ରର ଦୃଷ୍ଟି 
ଏଡାଇ ପାରିଲା ନାହିଁ। ସେ ଆଶ୍ଚର୍ଯ୍ୟ ହେଲା। ପ୍ରିୟା ଏପରି ଅନ୍ୟମନସ୍କ କେବେ ହୁଏ 
ନାହିଁ। ସେ ମୋବାଇଲ ଧରିଛି ଅଥଚ କାହାକୁ ଫୋନ କରିବ ଜାଣିପାରୁନାହିଁ। ସେ 
ଜଳଖୁଆ ଖାଇବାକୁ ଆରମ୍ଭ କଲାଣି ଅଥଚ ପ୍ରିୟା ପାଖରେ ଆସି ଏଯାଏ ବସି ନାହିଁ। ସେ 
ବାରମ୍ବାର ରୋଷେଇ ଘରକୁ ଯାଉଛି ଅଥଚ କଅଣ କରିବ ବୋଧେ ଜାଣିପାରୁ ନାହିଁ। 
ନେଳୀ ଥିଲାବେଳେ ପ୍ରିୟା କେବେ ବି ରୋଷେଇ ଘରକୁ ଯାଏ ନାହିଁ। କଅଣ ହେବ ନ 
ହେବ ସେ କଥା ମୋଟେ ବୁଝେ ନାହିଁ 


ଜଳଖୁଆ ଖାଇସାରି ସୌମେନ୍ଦ୍ର ସିଧା ବେଡ଼୍‌ରୁମ୍‌କୁ ଗଲା ଏବଂ ଲେଣ୍ଡ ଫୋନ୍‌ରୁ 
ପ୍ରିୟାର ମୋବାଇଲ ନମ୍ବର ଡାଏଲ କଲା। 


ହାଲୋ, କିଏ କହୁଛନ୍ତି ? 

ମୁଁ ସୌମେନ୍ଦ୍ର କହୁଛି। ଆପଣ ଘରେ ଅଛନ୍ତି ନା ବାହାରେ ? 

ଲାଇନ୍‌ କାଟିଦେଲା ପ୍ରିୟା। ବେଡ଼ରୁମ୍‌ ଭିତରକୁ ଯାଇ କହିଲା ଯଦି ଜାଣୁଚ ମୁଁ 
ବାହାରେ ଅଛି। ଆସିବା ଯାଏ ଅପେକ୍ଷା କରୁନ ? 

ଦୁହେଁ ହସି ଉଠିଲେ। ସେ ସୌମେନ୍ଦ୍ର ପାଖକୁ ଆସି କହିଲା, ଏଇ ନେଳୀ କଥା 
ମୁଁ ଭାବୃଛି। କି ଅବସ୍ଥାରେ ଅଛନ୍ତି ତା ବାପା ମାଆ କହିଲ ? କହୁଛି, ଏ ଯାଏ ପୁଲିସ ମଧ୍ଯ 
ସେଠି ପହଞ୍‌ ନାହି। ଥାନା କୁଆଡ଼େ ଗାଁଠାରୁ ମାଇଲିଏ ଦୂର ମତ୍ର। 

ଆଃ, ତୁମେ ସେଥୁରେ ମୁଣ୍ଡ ପୂରାଅନା। ସେଥ୍‌ରେ ପଶି ଆମେ ବା କଅଣ 
କରିପାରିବା ? ତା' ଛଡ଼ା ପୁଲିସ ଯଦି ଜାଣିଥିବ କିଏ ନିଆଁ ଲଗେଇଛି ଏବଂ ତାକୁ ଧରିବା 
ତା'ର କ୍ଷମତା ବାହାରେ, ସେ ସେଠାକୁ କାହିକି ଆସିବ ? ଆମେରିକା ଲାଡ଼େନକୁ ଲୁଚାଇ 
ସାରିଲା ପରେ ତାକୁ ଜୀବନ୍ତ ବା ମୃତ ଧରିବା ପାଇଁ ଘୋଷଣା କରିଥଲା ନା ନାହି ? 
ଏବେବି ଲାଡ଼େନ ସନ୍ତ୍ରାସବାଦୀଙ୍କ ହିରଣ୍ୟକଶିପୁ ପରି ସବୁଠି ଅଛି ଓ ବୁଲୁଛି । ଆମେରିକାର 
“ପାପ ଆଖୁ”କୁ ସେ ଦେଖାଯାଉନାହି ? 


ଖୁସି ହେଇଗଲା ପ୍ରିୟା। ତା' ମନର କଥା ସୌମେନ୍ଦ୍ର କହିଦେଲା | 
ତୁମେ ଆଉ ଗୋଟାଏ କଥା ଜାଣିଚନା ? କହିଲା ପ୍ରିୟା | 

କଅଣ ? 


ତୁମେ କେବେ ଟ୍ରାଫିକ କନେଷ୍ଟବଳକୁ ଦେଖୁଚ ? ସେ ଯେତେବେଳେ ଦେଖେ 
ହେଲ୍‌ମେଣ୍ଟ ନ ଥବା ମଟର ସାଇକଲ ଚଳାଉଥିବା ଲୋକଟି ତା'ର ପରିଚିତ, ସେ ଆଖୁ 
ଫେରେଇ ନିଏ ଏବଂ ଲୋକଟି ଚାଲିଗଲା ପରେ ହୁଇସିଲ୍‌ ମାରେ। 


ଦୁହେଁ ହୋ ହୋ ହେଇ ହସିଉଠିଲେ। 
ଲେଣ୍ଡ ଟେଲିଫୋନଟା ଖୁବ୍‌ ଜୋର୍‌ ଲମ୍ବା ରିଂ ଦେଇ ବାଜି ଉଠିଲା। 


ବିରକ୍ତ ହେଇ ପ୍ରିୟା କହିଲା କଅଣ ଫାୟାର ବିଗ୍ରେଡ଼ ଗାଡ଼ି ଆସୁଛି କି ? ଏମିତି 
କଅଣ ବାଜୁଛି ? ସୌମେନ୍ଦ୍ର ପୁଣି ଅରେ ଫୋନ ପାଖକୁ ଉଠିଗଲା ଏବଂ ଫୋନ ଧରିଲା। 
କହିଲା ହାଲୋ, ସୌମେନ୍ଦ୍ର ସିଙ୍କି। 


ସେ କଅଣ ଶୁଣିଲା କେଜାଣି। ତା” ମୁହଁରେ ହସର ଗୋଟାଏ ଉଜ୍ବଳ ରେଖା 
ଧୀରେ ଧୀରେ ଉକୁଟି ଉଠିଲା। କିଛି ସମୟ କଥାରେ ସେ ଖାନି ହୁଁ ହୁଁ ବେଶ ବେଶ 
କହିଲା ପରେ ଶେଷରେ ସେ କହିଲା ତୁମେ ବ୍ୟସ୍ତ ହୁଅନି । ମୁଁ ଷ୍ଟେସନକୁ ଯାଇଥବି ଗାଡ଼ି 
ନେଇ । ତା ପରେ ସେ ଟେଲିଫୋନ ଛାଡି ପ୍ରିୟାକୁ କହିଲା ବାପା ବୋଉ ଆସିବେ 
ଆସନ୍ତା ୭ ତାରିଖରେ । 


ପ୍ରିୟାର ମୁହଁରେ କଳା ମେଘର ଛାଇ ଓହ୍ଲେଇ ଆସିଲା। 


 ମିଆଉଁ।” ଶଙ୍କ ବିଲେଇ ମନି ଏତେବେଳେଯାଏ ଘର ଭିତରେ କୋଉଠି 
ଲୁଚିଥୂଲା କେଜାଣି ଆସି ପ୍ରିୟାର ଶଙ୍କାକୂଳ ମୁହଁକୁ ଚାହି କହିଲା, “ମିଆଉଁ।' 


ସେଦିନ ଉପରଞଳି ପ୍ରିୟା ଡ୍ରଇଂ ରୁମ୍‌ରେ କେଲେଣ୍ଡର ଦେଖୁଲା। ଆଉ ମାତ୍ର 
ଚାରିଦିନ ରହିଲା ସୌମେନ୍ଦ୍ରର ବାପ ମାଆ ଏଠାକୁ ଆସିବାକୁ । ନେଳୀକୂ କହି ଦେଇଛି 
ସେ ପଶ୍ଚିମ ପାଖର ରୁମ୍‌ଟାକୁ ସଜାଡ଼ି ସଫା ସଫି କରି ରଖବାକୁ | ତାଙ୍କ ପାଇଁ କମୋଡ଼ 
ଥିବା ଆଟାଚ ବାଥରୁମ୍‌ ନିହାତି ଦରକାର । ସୌମେନ୍ଦ୍ରର ହିଁ ଚଏସ୍‌। 


ଠିକ୍‌ ତା' ପରଦିନ ମଧ୍ଯ ଆସି ପହଞ୍ଚବ ନୀନା। ଇ-ମେଲର ଭାଷା ତା' ପାଇଁ ଠିକ୍‌ 
ବୋଧଗମ୍ୟ ହେଲା ନାହିଁ। ସେ ଯେତିକି ପଢୁଥିଲା ସେତିକି ଦୂର୍ବୋଧ୍ୟତାର ଜାଲ ଭିତରେ 
ଛନ୍ଦି ହେଇ ପଡୁଥଲା। 


ଉରରଣ : ପାର୍ବଣ ଜ୍ଞା ୩୯ 


Digitized by srujanika@gmail.com 


କ'ଣ ହେରପାରେ ସେ ପ୍ରବଲେମ ? ପାଠପଢ଼ାର ନା ଆଉ କିଛି । ପ୍ରିୟାର ଏକମାତ୍ର 
ସନ୍ତାନ। ସେ ତା'ର ଝିଅ ନୁହେଁ କି ପୁଅ ମଧ୍ୟ ନୁହେଁ। ଦୁଇ ବର୍ଷ ହେଲା ପୁନାର 
ଗୋଖଲେ ଇନଶଵ୍ଚିଚ୍ୟୁଟ୍‌ରେ ଗବେଷଣା କରୁଛି ଅର୍ଥନୀତିରେ। ସେ ଏବେ ଆସିବନି 
କହୁଥିଲା ପୁଣି ହଠାତ କାହିଁକି ? ସାଥିରେ ପୁଣି ପ୍ରବଲେମ୍‌। ତା' ଦେହ ପା ସବୁ ଠିକ୍‌ 
ଅଛି ତ ? ଆଜି କାଲି ପିଲାମାନେ ଏତେ ବେଶୀ ସ୍ଵାଧୀନ ଓ ସ୍ଵାଭିମାନୀ ହେଇଯାଉଛନି 


ଯେ ଦେହ କ'ଣ ପଚାରିଦେଲେ ଚିହିଁକି ଉଠନି। କହନ୍ି ମୁଁ କଅଣ ପିଲାଟିଏ ହେଇଛି 
ଯେ ମୋ ଦେହ କଥା ପଚାରୁଛ ? ମୋ ଦାୟିତ୍ଵ ଏଣିକି ମୋତେ ମୁଣ୍ଡେଇବାକୁ ଦିଅ | 


ସେମାନଙ୍କର ଏ ସ୍ଵାଧୀନତା ଅଖଣ୍ଡ | ସେଥିରେ ସାମାନ୍ୟ ହସ୍ତକ୍ଷେପ ସେମାନେ 
ମୋଟେ ସହ୍ୟ କରନି ନାହିଁ । 


ପ୍ରିୟାର ମନେ ପଡ଼ିଲା। ଦିଲ୍ଲୀରେ ଗ୍ରାଜୁଏସନ୍‌ କରୁଥିଲାବେଳେ ନୀନା 
ଯେତେବେଳେ ଥରେ ଏଠାକୁ ଆସି ତା'ର ଗୋଟେ ବୟଫ୍ରେଣ୍ଡ ସହିତ ମଟର 
ସାଇକେଲରେ ସନ୍ଧ୍ୟାବେଳେ ଚାଲିଗଲା, ଫେରିଲା ପରେ ପ୍ରିୟା ତାକୁ କେବଳ କହିଥିଲା 
ଯେ ଘରେ ଏତେ ଜାଗା ଥାଉଁ ଥାଉଁ ତାର ବାହାରକୁ ଯିବାର ମୋଟେ ଆବଶ୍ଯକତା 
ନାହିଁ। ବାସ, ଏତିକିରେ ନିଆଁ ଲାଗି ଯାଇଥଲା। ସେ ତାଂ ବାପାକୁ କହିଥିଲା ମୋତେ 
ମମିର ଏ କଥା ମୋଟେ ଭଲ ଲାଗୁନି। ମୋତେ କଣ୍ୋଲ କରିବାର ସମୟ ଆହୁରି ଅଛି 
କି ତମ ହାତରେ ? 


ପ୍ରିୟାର ସେ କଥା ଆଜି ବି ମନେ ଅଛି ଏବଂ ବରାବର ରହିବ ମଧ୍ଯ । ଯେତେଦିନ 
ଯାଏ ସେ ମାଆ ହେଇ ରହିବ ସେତେଦିନ ଯାଏ ସେ ଏକଥା ମନେ ରଖୁବ। 

ସେ ତା” ନିଜ ମାଆ କଥା ମନେ ପକେଇଲା! ସମୟଟା କେତେ ଶୀଘ୍ର 
ବଦଳିଯାଉଛି | ଇଣ୍ଟର ଇଉନିଭରସିଟି ଡିବେଟ୍‌ କମ୍ପିଟିସନ କିମ୍ବା ୟୁଥ୍‌ ଫେଷ୍ଟିଭାଲମାନଙ୍କରେ 
ଯୋଗ ଦେବାକୁ ଗଲାବେଳେ ତା” ମାଆ ତା” ସାଥ୍‌ରେ ବରାବର ଯାଉଥଲେ। ତଥାପି 
ପ୍ରିୟା ସେତେବେଳେ ବାପାଙ୍କ ଅନୁପସ୍ଥିତିକୁ ଅନୁଭବ କରୁଥଲା। 

ଆଉ ଆଜି ? 

ମାଆଟି ସୁରକ୍ଷା କ୍ଷେତ୍ରରେ ସମ୍ପୂର୍ଣ ଅନାବଶ୍ୟକ ପାଲଟିଯାଇଛି । 


ଗୋଟାଏ ଦିଗରେ ରିଟାୟାର୍ଡ଼ ପୁଲିସ୍‌ ଅଫିସର ଶଶୁର ହେଇ ଆସୁଛନ୍ତି ଏବଂ 
ଅନ୍ୟ ଦିଗରେ ଚବିଶ ବର୍ଷର ଅତ୍ୟାଧୁନିକା ଝିଅ ନିଜର ସମସ୍ତ ଦାୟିତ୍ଵ ନିଜ ପାଖରେ 
ରଖୁ ଆସୁଛି । ଗୋଟିଏ ଘରେ ଏ ଦୁଇଜଣକର ବର୍ଭମାନକୁ ସେ କେମିତି ସମ୍ଭାଳି ପାରିବ ? 
ଦୂଇ ନିକିତିକୁ ସେ ଗୋଟିଏ ସରଳରେଖାରେ ରଖୁପାରିବ ? 

ଏ ଦୁଇଜଣକ ଭିତରୁ କିଏ କେତେଦିନ ରହିବେ ସେ କଥା ମଧ୍ଯ ସେ ଜାଣ୍େନା। 
ତେବେ ପ୍ରିୟା ପକ୍ଷେ ଗୋଟିଏ ରିଟାୟାଡ଼ ପୁଲିସ ଅଫିସରରୁ ଶଶୁର ହେଇଥ୍ବବା ବ୍ୟକ୍ତି ଓ 
ତାଙ୍କର ରୋଗୀଣା ସ୍ତ୍ରୀର ଓଜନ ଓ ଅନ୍ୟ ପଟରେ ସ୍ଵାଧୀନ ଚେତା ଓ ସ୍ଵାଭିମାନୀ ଗୋଟିଏ 
ଝିଅର ଓଜନ ସେ ଏକାଠି ବହନ କରିପାରିବ ତ ? 


ସୌମେନ୍ଦ୍ର ତ ଏଥୁରୁ କାଣିଚାଏ ବି ବହନ କରିବ ନାହିଁ। ସେ କୌଣସି ଦାୟିତ୍ଵ 
ନେବ ନାହିଁ ଖାଲି ନୁହେଁ, ତାକୁ ବେଳ କାହିଁ ? ବେଳ ଥୁଲେ ମଧ୍ଯ ସେ ସମ୍ପୂର୍ଣ ବେଧଡ଼କ | 
ତାକୁ ଯେତେବେଳେ ଟିକିଏ ସମୟ ମିଳିବ ସେତେବେଳେ ସେ ହୁଏତ ମାଆ ପାଖରେ 
ଗୁଞ୍ଜି ହେଇ ବସିଯିବ ଏବଂ ଦୁହେଁ ଆଳାପ ଆଲୋଚନାରେ ମାତିଯିବେ। 


କାହିଁ ମୋ ପାଖରେ ମୋ ଝିଅ ତ ସେମିତି ହୁଏ ନାହିଁ। ବର୍ଷକୁ କି ଦୁଇବର୍ଷରେ 
ଥରେ ଯେତେବେଳେ ସେ ଏଠାକୁ ଆସେ, ପ୍ରିୟାର ମନେ ହୁଏ ନୀନାର ସେଠି ଥୁଲା 
ଦୁଇଟା ପର ଏବଂ ଏଠି ଚାରିଟା ପର ହେଇଯାଇଛି। ନୀନା ତା” ମାଆର ନିୟନ୍ତ୍ରଣକୁ 
କେବେ ବି ସ୍ବୀକାର କରୁ ନଥୁଲା। କିନ୍ତୁ ପ୍ରିୟା ଭାବିଲା ଏଥୁପାଇଁ ସେ ନିଜେ ଦାୟୀ। 
କୃବର ନିଶା ତା'ର ଥଲା ସବୁଠାରୁ ବେଶି। ତା'ର ମଧ୍ଯ ଥୁଲା ପ୍ରଚୁର ଅର୍ଚାନାଇଜିଂ 
କେପାସିଟି। ଯୋଉ ପରିବେଶରେ ସେ ବଢ଼ିଥିଲା ସେଥୁରେ କବ ସଂସ୍କୃତି ଥୁଲା ତା” 
ପାଇଁ ମହାନ । ସେଥ୍୍‌ରେ ନାଚ, ଗୀତ, ଡ୍ରାମା ଫେସନ ସୋ, ବିଉଟି କଣ୍ଡେଷ୍ଟଠାରୁ 
ଆରମ୍ଭ କରି ନବବର୍ଷ ଓ ବାର୍ଥ ଡ଼େ ପାର୍ଟିର ଆୟୋଜନ ଥୁଲା ଅପରିହାର୍ଯ୍ୟ। ପ୍ରିୟା 
ଏଥରେ ନିଜକୁ ହଜାଇ ଦେଉଥୁଲା। କବ କଲଚରରେ ସୁନ୍ଦରୀ, ସ୍ଵାସ୍ଥ୍ୟବତୀ ଓ ବିଶେଷ 
କରି ଯୁବତୀମାନଙ୍କର ଆବଶ୍ଯକତା ବେଶି। ତା'ର ଏଇ ସମସ୍ତ ସୁଗୁଣ ଯୋଗୁଁ ସେ 
କେତେଥର କୃବ ତରଫରୁ ପୁରସ୍କୃତ ହେଇଛି। କେତେଥର ମଧ୍ଯ ବିଜୟିନୀର ମୁକୂଟ 


~~ eo 


ପନ୍ଧଛ। 


ନିଜକୁ କୃବ କାମରେ ବ୍ୟସ୍ତ ରଖଵବାବେଳେ ସେ ନୀନାକୁ ସ୍ବାଧୀନ ଓ ସ୍ଵାଭିମାନୀ 
ହେବାକୁ ନିଜେ ଉପଦେଶ ଦେଇଛି। ନିଜକୁ ନିଜେ ଗଢ଼ିବାର କଳା ଓ କୌଶଳ ଶିଖେଇଛି | 

ପ୍ରିୟା ସେଦିନ ନିକର କଲେଜ ସମୟ ଓ ଏବେ ନୀନାର କଲେଜ ସମୟ ଭିତରେ 
ଫରକଟାକୁ ତୁଳନା କରୁଥଲା | ନିଜର ସମୟଟାକୁ ସେ ସ୍ବାଧୀନତା ବୋଲି କହୁଥିବାବେଳେ 
ନୀନାର ସମୟଟାକୁ ସେ ସ୍ବେଛ୍ଥାଚାରୀତାର ସମୟ ବୋଲି କହିବ କି ? ଏବେ ଯୁବକ 
ଯୁବତୀମାନେ ସ୍ବେଛ୍ଥାଚାରୀ ହେଇଗଲେଣି ? ନୀନାର ସ୍ଵାଧୀନତା ସ୍ଵାଧୀନତା ନୁହେଁ, 
ସ୍ବେଛାଚାରୀତା ? 

ସେଇ ନୀନା ଆସୁଛି। ଏଆଡ଼େ ଶାଶୁ ଶଶୁର ମଧ୍ଯ ଆସୁଛନ୍ତି। ଏମାନେ ସମସ୍ତେ 
ପ୍ରିୟା ଉପରେ ସବାର ହେଇପଡ଼ିବେ। ସମସ୍ତେ ପ୍ରିୟାର ' ପାଉଣ୍ଡ ଅଫ୍‌ ପ୍ଲସ” ମାଗି 
ବସିବେ । ସେ ଦେଇ ପାରିବ ? ପାରିବ ଏମାନଙ୍କୁ ସନୁଷ୍ଠ କରି ? 

ପ୍ରିୟାର ମନେହେଲା ତା” ମୁଣ୍ଡର ସୂକ୍ଷ୍ମ ତନ୍ତ୍ରୀଗୁଡ଼ିକ ଯେମିତି ରଟ୍‌ ରଟ୍‌ କରି 
ଛିଡ଼ିଯିବାକୁ ବସିଛି। ଏ ବିପଦବେଳେ ତାକୁ କିଏ ସାହାଯ୍ଯ କରିବ ? 

ହଠାତ୍‌ ସେ ଦେଖୁଲା ମନି ଆଗରେ ଗୋଟାଏ ସୋଫା ଉପରେ ବସିଛି ଏବଂ 
ସିଧା ତାକୁ ଦେଖୁଛି। 

ମନି କଅଣ ଦେଖୁଛି ତା'ଠାରେ ? ସେ କଅଣ ପ୍ରିୟାର ଦୁଃଖ ବୁଝିବାକୁ ଚେଷ୍ଟା 
କରୁଛି କି ? ତା'ର ମନେ ହେଲା ମନି ଛଡ଼ା ତା'ର ଆଉ ନିଜର ହେଇ କେହି ନାହିଁ। ସେ 
ହି କେବଳ ତା” ଦୁଃଖ ବୁଝେ | କିଏ ବା ଇମିତି ତାକୁ ସରଳ ଓ ମୁଗ୍ଧ ଚାହାଣୀରେ 
ଦେଖେ ? ସେ ଦୃଷ୍ଟିରେ କେବଳ ନିଷ୍କାମ ସମର୍ପଣ ଛଡ଼ା ଆଉ କଅଣ ଅଛି ? ସେ ହି 
ତା'ର ଆପଣାର । ଏକାନ୍ତ ଆତ୍ମୀୟ | ସେ ମନିକୂ ସୋଫା ଉପରୁ ଉଠେଇ ନେଇ ତା' 
ମୁହଁରେ ବୋକ ଦେଲା। ଜାବୂଡ଼ି ଧରିଲା ନିଜ ଛାତି ଉପରେ ଏବଂ ଅନେକ ଆମ୍ବୀୟତାର 
ତୃପ୍ତିରେ ନିଜକୁ ହଜାଇ ଦେଲା। 

ପଶୁ ବି ମମତା ବୁଝେ । ପଶୁ ବୁଝେ ପ୍ରେମ ଓ ପ୍ରେମର ପରି ଭାଷା। ପଶୁ ବି 
ପ୍ରେମର କୃତଞ୍ଞତାରେ ସମର୍ପଣ କରେ ନିଜକୁ ଏବଂ ସେଇ ସମର୍ପଣରେ ସେ ପାଏ ଅପାର 
ଆନନ୍ଦ | 

ସେ ମନିର ମୁହଁକୁ ଦେଖିଲା | ମନି ତାକୁ ଦେଖୁଛି । ଦେଖୁଛି ଗୋଟାଏ ନିବିଡ଼ତାର 
ନିର୍ନିମେଷ ନୟନରେ | କ'ଣ ଅଛି ସେ ଆଖରେ ? କ'ଣ କହୁଛି ସେ ଆଖୁର ଭାଷାରେ ? 


ଗୋଟାଏ ଉତ୍ତପ୍ତ ଓ ଅଳସ ଅପରାହ୍ଣ | ବାହାରେ ଖରା ବର୍ଶ୍ୁଛି। ନିଆଁର ଝଲକ 
ସବୁ ଗଳିପଡ଼ଛି ଆକାଶରୁ। ଟପ୍‌ ଟପ୍‌। ପ୍ରିୟା ଥରେ ମାତ୍ର ବେଡ଼୍‌ରୁମର ଝରକା ଖୋଲି 
ଦେଖ୍ଦେଲା ବାହାରକୁ | ସଡ଼କ ସେ ପାଖରେ ନିଆଁର ଖରାମାନେ ତାଣ୍ଡବ ନୃତ୍ୟ ଆରମ୍ଭ 
କରି ଦେଇଛନ୍ତି। ଚଢ଼େଇଟିଏ ମଧ୍ଯ ଗଛ ଡାଳରେ ଦେଖାଯାଉନାହିଁ। ସବୁଠି ଗୋଟାଏ 
ମୃତ୍ୟୁକାଳୀନ ନିରବ ନିସ୍ତ୍ତତା। ଶବପୋଡ଼ାର ଶେଷ ଦୃଶ୍ଯ ଆରମ୍ଭ ହେଇଯାଇଛି 
ଶ୍ୃଶାନରେ। ପୋଡ଼ା କାଠର ଶେଷାଂଶ ରହି ରହି ତେଜି ଉଠୁଛି ଓ କେତେବେଳେ 
କେମିତି ସାମାନ୍ଯ ଶବ୍ଦରେ ଠୋ ଠା ଫୁସ୍‌ ଫାସ୍‌ ଶବ୍ଦ। ଗୋଟାଏ ଭୀଷଣ ଅବସ୍ଥାର 
ପ୍ରେକ୍ଷାପଟ | 


ସେ ପାଖରେ ଗୋଟେ ଅଯତ୍ନ ବର୍ବିତ ଚିଲଡ଼େନ୍‌ସ ପାର୍କ ପାଖକୁ ଲାଗି ପଙ୍କ 

ଗାଡ଼ିଆରେ ପେଟେଇ ପଡ଼ିଛନ୍ତି ଦୂଇ ତିନିଟା ମଇଁଷି । ସେମାନଙ୍କର ଖରା ନାହିଁ କି ବର୍ଷା 
ନାହିଁ। ଶୀତ ନାହିଁ କି ବସନ୍ତ ମଧ୍ଯ ନାହିଁ। ଅଛି ଗୋଟିଏ ରତୁ। ପଙ୍କ ଗାଡ଼ିଆର ରତୁ। 
ବର୍ଷକଯାକ ସେଇ ଗୋଟିଏ ରତୁରେ ହିଁ ସେମାନେ ଘାଣ୍ଟି ହୁଅନ୍ତି । ସବୁ ଦୁଃଖ ସବୁ ସୁଖ 
ଅଜାଡ଼ି ଦେଇ ନିଜକୁ ନିଃଶେଷ କରିଦେବାର ଏକ ମାତ୍ର ସ୍ଥାନ | ପଙ୍କ ହିଁ ଏକମାତ୍ର ପବିତ୍ର 
ସ୍ଥାନ । ମୁକ୍ତିମଣ୍ଡପ । 


ଆଉ ସୌମେନ୍ଦ୍ର କାରଖାନାଟା ହିଁ ତା'ର ଜୀବନର ଏକମାତ୍ର ପବିତ୍ର ପଙ୍କ 
ପୋଖରୀ! ଖରା ନାହିଁ ବର୍ଷା ନାହିଁ, ଶୀତ ନାହିଁ କି ବସନ୍ତ ନାହିଁ, ସୂର୍ଯ୍ୟୋଦୟ ଓ ସୂର୍ଯ୍ୟାସ୍ତ 
ସବୁ ଯେମିତି ବିସର୍ଜିତ ହେଇଯାଏ ସେଇ ପଙ୍କ ଗାଡ଼ିଆରେ। ମଣିଷ ପଶୁ ପାଲଟିଯାଏ 
ଯନ୍ତ୍ରର ଯାନ୍ତିକତାରେ। ସେଠି ସେ କେବଳ ଗୋଟିଏ କଥା ଦେଖେ - ଯନ୍ତ୍ର ଗୋଟିଏ 
କଥା ଶୁଣେ - ଯନ୍ତ୍ରର ଘର୍ଘର ଶବ୍ଦ ଏବଂ ଗୋଟିଏ କଥା ଭାବେ - ଯନ୍ତ୍ରର ଯାନ୍ତ୍ରିକତା। 
ତାହାରି ଭିତରେ ଲୁଚିଯାଏ ମଣିଷଟି - ପୃଥିବୀର ଶ୍ରେଷ୍ଠ ଜୀବ, ଶ୍ରେଷ୍ଠତମ ସୃଷ୍ଟି । 


ପ୍ରିୟା ଝରକା ବନ୍ଦ କଲା। ପରଦା ପୂରା ଟାଣିଦେଲା ଏବଂ ଏ.ସି.ଟାକୁ ଚଳେଇ 
ଦେଲା। ନା, ସେ ଏଥର ଶୋଇବ । ଘଡ଼ିକୁ ଦେଖଲା। ତିନିଟା ବାଜିଲାଣି। ଏଯାଏ 
ଖବର ଆସିଲାନି। ସେ ନିଶ୍ଚିତ ଥଲା ଆଜି ଲଞ୍ଚ୍‌ ପୂର୍ବରୁ ସେ ଖବର ନିଶ୍ଚୟ ପାଇବ। 
ଏତେବଡ଼ ଶୁଭ ଖବରଟାକୁ ସେ ଯେ ଏଯାଏ ଦକ୍ଷତାର ସହିତ ଲୁଚେଇ ରଖୁପାରିଛି 
ଏଇଟା କମ୍‌ କଥା ନୁହେଁ। 


ସେ ଶୋଇ ଶୋଇ ଭାବିଲା ନାରୀ ଯେତେ ଗୋପନୀୟତା ରକ୍ଷା କରିପାରେ 
ପୁରୁଷ ସେମିତି କରିପାରେନା। ଜୀବନର ସବୁ ଗୋପନୀୟତାକୁ ନାରୀ ହୃଦୟର କୋଉ 
ନିଭୃତ ନିବୁଜ କୋଠରିରେ ସାଇତି ରଖୁଦିଏ ଯେ ତାକୁ ଭଶ୍ଵର ମଧ୍ଯ ଖୋଜି ପାଆନ୍ତି 
ନାହିଁ। ହୁଏତ ଭଶ୍ଵର ପୁରୁଷ ବୋଲି | ପୁରୁଷ ଓ ଗୋପନୀୟତା ଏମାନେ ଭିନ୍ନ ପୃଥ୍‌ବୀର 
ବସ୍ତୁ। ସେଇଥପାଇଁ ବୋଧେ ପୁରୁଷର ଜୀବନଟାକୁ ଗୋଟାଏ “ ଖୋଲା ବହି” କହାଯାଏ । 
ସବୁ ଦେଖୁ ହେବ। ସବୁ ଜାଣି ହେବ | ଆଉ ନାରୀର ହୃଦୟ ? ଗୋଟାଏ ଅମୁହାଁ ଦେଉଳର 
ଦେବତା! ସାତତାଳ ପାଣି ତଳେ ଲୁଚି ରହିଥାଏ ସମସ୍ତଙ୍କ ଆଖର ଆଢୁଆଳରେ | ନାରୀତାକୁ 
ନିଜେ ଦେଖେ, କାହାକୁ ଦେଖାଏ ନାହିଁ। 


ପ୍ରିୟା ଫିକ୍‌କିନା ହସିଦେଲା। 
ଟେଲିଫୋନ ବାଜି ଉଠିଲା। 
ରିଂ ହେଲା ବାରମ୍ବାର | 


ପ୍ରିୟା ଘଡ଼ି ଦେଖୁଲା। ସାଢ଼େ ତିନି । ତା'ପରେ ଧୀରେ ଧୀରେ ଯାଇ ଯେତେବେଳେ 
“କଲାର ଆଇ.ଡ଼ି.”କୁ ଲକ୍ଷ୍ୟ କଲା ସେ ବୁଝିପାରିଲାନି ଏ ନମ୍ବର କାହାର। ସୌମେନ୍ଦ୍ର 

ଅଫିସ ନମ୍ବର ନୁହେଁ। ତା'ର ଜଣାଶୁଣା ସାଙ୍ଗସାଥଙ୍କ ନମ୍ବର ମଧ୍ଯ ନୁହେଁ। କପୁରତ 
କେବେ ବି ଟେଲିଫୋନ କରନ୍ତି ନାହି। ଲେଣ୍ଡ ଟେଲିଫୋନ କିମ୍ବା ଅଫିସ୍‌ ଆୱାରରେ 
ମୋଟେ ନୂହେଁ। ତେବେ କିଏ ଇଏ ? 


ହାଲୋ 
XX X X X X XX 

ଆରେ ତୁମେ କୋଉଠୁ କହୁଚ ? ଅଫିସରୁ ତ ନୁହେଁ ? 
XX X X X X XX 


ଏଇ କଥା ? ବଦଳି ହେଲା ସେଲସ ଓ ପରଚେଜକୁ ? ଭଲ ଡିପାର୍ଟମେଣ୍ଟ ? 

ମାତେ ତମ ମନକୁ ପାଉଛି ତ ? 
XX X X X X XX 

ବାସ ! ଏଥର ତୁମେ ଖାଲି ଅଫିସ କାମ କରିବ ? ମାନେ ଠିକ ନଅଟାରେ ଯିବ 
ଆଉ ପାଞ୍ଚଟାରେ ଆସିବ ? ରାତି ଅନିଦ୍ରା ହେବାକୁ ପଡ଼ିବ ନାହି। ମଇଳା ତେଲ ଚିକିଟା 
ଲୁଗା ପେଣ୍ଟ ସାର୍ଟ ପିନ୍ଧିବ ନାହି। ମୁହଁ ଓ ହାତରେ କଳା ଲାଗିବ ନାହି। କାରଖାନାରୁ 
ଫେରି ଆଉ ଦୂଇ ଘଣ୍ଟା ବାଥ୍‌ରୁମରେ ଅଟକିବାକୁ ପଡ଼ିବ ନାହି ଏବଂ ସର୍ବୋପରି ରାତି 
୧ ୦ଟାରୁ ସକାଳ ୫ଟା ଯାଏ ଆରାମରେ ଶୋଇ ପାରିବ, ଏଇ କଥା ତ ? 


X XX X XX XX 
ଆରେ, ମୋତେ କେମିତି ଲାଗୁଛି, ତା'ର କ'ଣ ମାନେ ଅଛି ? ମୁଁ କଅଣ 
କାରଖାନାକୁ କାମ କରିବାକୁ ଯାଉଥୁଲି ନା ସେଠିକା ପ୍ରୋବଲେମ ମୋତେ ଅସ୍ଥିର 
କରୁଥଲା | ତୂମ ଖୁସିରେ ମୁଁ ଖୁସି। ମୋର ଆଉ କଅଣ ଅଛି ? 
XX XX X X XX 
ନା ନା ତୁମେ ସେଠୁ ଫ୍ରି ହେଲେ ମଧ୍ଯ ମୁଁ ଫ୍ରି ହେଇ ପାରୁଛି କୋଉଠି ? ମୋର 
ଦାୟିତ୍ଵ ବଢ଼ିଯାଉଚି। ହଉ ଛାଡ଼ ସେ କଥା। ତୁମେ କେତେବେଳେ ଆସୁଛ ? ଆଜି ତ 
ଶୀଘ୍ର ଫେରି ପାରିବ ? 


ତା” ମାନେ ତୁମେ ଆଜି ବି ଫେରୁ ଫେରୁ ରାତି ଆଠଟା ? ଅଧୁକ ଦାୟିତ୍ଵ 
ନେବାକୁ ପଡ଼ିବ ? ତୂମ ଜି.ଏମ୍‌. ପୋଷ୍ଟ ଖାଲି ମାନେ ତମେ ମଧ୍ଧ ସେ ଦାୟିତ୍ଵରେ ଭେରି 


ଗୁଡ଼ । 
ଆଃ, ଝାମେଲା ବଢ଼ନ୍ତା ନାହିଁ କି ? 

ସେ ଟେଲିଫୋନ ଛାଡ଼ି ଦେଲା! 


ନିର୍ବୋଧ ସୌମେନ୍ଦ୍ର । ପ୍ରିୟା କହିଲା ମନକୁ ମନ । କହିଲା, ତଥାପି ବିଶ୍ରାମ କାହିଁ ? 
ତେବେ କଅଣ ଖାଲି ଖାଆନ୍ତା ଓ ଶୁଅନ୍ତା ? ସୌମେନ୍ଦ୍ର ଏଇଆ ଚାହେଁ, ପବି୍ିକ ସେକ୍ଟର 
ଆମ ଦେଶରେ କିଛି ‘ସୁପର ଅଳସୁଆ” ସୃଷ୍ଟି କରିଛି । ସେମାନେ ଖାଲି ଏ.ସି. ରୁମ୍‌ରେ 
ଅଳସ ଭାଙ୍ଗନ୍ତେ। ହାତରେ କଳା ଲାଗନ୍ତା ନାହିଁ। “ଚାଲେଞ୍ଜ ଶଦ୍ଦ ସହିତ ସେମାନଙ୍କର 
ଭେଟ ହୁଅନ୍ତା ନାହିଁ। 


କି କୃତିତ୍ଵ ତୋର ଅଛି ସୌମେନ୍ଦ୍ର ? ତୁ କୃତି ଛାତ୍ର ହେଇପାରୁ | କିନ୍ତୁ କୃତି କର୍ମୀ 
ନୋହୁଁ। ତୁ ଯୋଉଠି ଥୁଲୁ ସେଠି ଯଦି ତୁ କାମକୁ ଆୟତ୍ତ କରିପାରିଥାଆନ୍ତୁ ତେବେ 
କେତେ ଉପରକୁ ଉଠିଯାଆନ୍ୁ। କେତେ ନଜର ତୋ ଉପରେ ପଡ଼ିଥାଆଛ୍ତା। ତୁ 
ପାରିଥାଆନୁ କାରଖାନାର ମେରୁଦଣ୍ଡ | ଭାଙ୍ଗ ପଡୁଥିବା କାରଖାନାର ଇମାରତକୁ ତୁ 
କରେଇ ପାରିବୁ ବୋଲି ତୋ ନାଁ ତିବି ଡିବି ବାଜନ୍ତା। ନା, ସେ କଥା ହେଲା ନାହିଁ। 
ମୋତେ ଶେଷରେ ଦାନ୍ତ ନିକୂଟି ଓଠରେ ହସ ଖେଳାଇ ଅସ୍ତ ପ୍ରୟୋଗ କରିବାକୁ ପଡ଼ିଲା। 
ନାରୀର ଚେନାଏ ହସ ଯେ କେତେ ଶକ୍ତିଶାଳୀ ସେ କଥା ପଦାର୍ଥ ବିଦ୍ୟା' ପଢ଼ି ପଢ଼ି 
ଅପଦାର୍ଥ ହେଇଥୁ୍‌ବା ସୌମେନ୍ଦ୍ର କେମିତି ବୁଝନ୍ତା ୨ ତା'ର ହସ ହିମାଳୟକୁ ଟଳାଇ 
ଦେଇପାରେ କିମ୍ବା ସମୁଦ୍ରକୁ ମରୁଭୂମିରେ ପରିଣତ କରି ଦେଇପାରେ। ତୋ ପାଠରେ 
ଏସବୁ କ୍ଷମତାକୁ ମପାଯାଇ ପାରେନା। ତା” ପାଇଁ ସ୍ବତନ୍ତ୍ର ସ୍କେଲ ଦରକାର। ତୋର ଏଇ 
ନିର୍ବୋଧତା ପାଇଁ ମୋତେ ଶେଷରେ ଅସ୍ତୁଧାରଣ କରିବାକୁ ପଡ଼ିଲା। ତୋ ଭୋଗବାଦର 
ଅଜବ ଇଚ୍ଛା ପାଇଁ ମୋତେ ହାତ ପାତିବାକୁ ପଡ଼ିଲା। ଏଥୁରେ କି ବାହାଦୂରୀ ଅଛି ତୋର 
ସୌମେନ୍ଦ୍ର ଗୋଟାଏ ପରାଜିତ ସୈନିକ ହେଇ ତୁ ହସୁଟୁ କଅଣ ? ଅଛି ବିଜୟର ଗର୍ବ 
ତୋଠି ? 


ସୌମେନ୍ଦ୍ର ସେ ଦିନ ଅଫିସରୁ ଆସିଲାବେଳକୁ ସତକୁ ସତ ଆଠଟା ହେଇ 
ସାରିଥୂଲା। ପୁରୁଣା ଜାଗାରେ ଚାର୍ଜ ଦେବା ଏବଂ ନୂଆ ଜାଗାରେ ଚାର୍ଜ ନେବା ଏ 
ଦୁଇଟା କାମ ସାରିବାକୁ ତାକୁ ଡେରି ହେଲା। ବଦଳି ଅର୍ଡ଼ରରେ ନିର୍ଦ୍ଦେଶ ଥଲା ଅର୍ଡର 
ମିଳିବା ଦିନ ହିଁ ବଦଳି କାର୍ଯ୍ୟକାରୀ ହେବ | “ଥେଙ୍କ ୟୁ କପୁର, ଥେକଂସ୍‌ ଏ ଲଟ୍‌।' 


ନୂଆ ଜାଗାରେ ସୈମେନ୍ଦ୍ର ଜୁନିଅର ଅଫିସରମାନଙ୍କ ସହିତ କଥା ହେଲା। ଖାସ 
ପ୍ରୋବଲେମ ସେଠି ଥବାର ସେ ଦେଖୁଲାନି। ତେବେ ମେରିଟିଏଲ ପରଚେଜ ଅତି 
ସତର୍କତାର ସହିତ କରିବାକୁ ଏବଂ ତାକୁ ସମ୍ପୂର୍ଣ ନିୟନ୍ତ୍ରଣାଧୀନ କରିବାକୁ ହେବ | ଅଫିସର 
ନିର୍ଦ୍ଦେଶକୁ କିପରି କାର୍ଯ୍ୟକାରୀ କରାଯିବ ସେ ବିଷୟରେ ସେ ଅଫିସରମାନଙ୍କ ପରାମର୍ଶ 

ଲୋଡ଼ିଲା। ସେ ଏକଥା ଜାଣିଥିଲା ଯେ ଏଇ ବିଭାଗର ତିନିଜଣ ଅଫିସର ସି.ବି.ଆଇ. 
ମାମଲାରେ ପଡ଼ି ଗତ ତିନିବର୍ଷ ହେଲା ଭୋଗୁଛନ୍ତି। ଶହ ଶହ କୋଟି ଟଙ୍କା ବର୍ଷକୁ 
ପରଚେଜ ନାଁରେ ବରବାଦ ହେଉଥିବାରୁ ଏବଂ ଅନ୍ଯ ଦିଗରେ କମ୍ପାନୀର ମାଲ ବିକ୍ରି 
ହେରପାରୁ ନ ଥିବାରୁ ବର୍ଷକୁ କ୍ଷତିର ମାତ୍ରା ବଢୁଛି । କମ୍ପାନୀ ଭବିଷ୍ଯତ ୟା ଉପରେ 
ନିର୍ଭର କରୁଛି। 

କପୁର ସେଇଦିନ ହିଁ ତାକୁ ଅଫିସକୁ ଡାକିଥିଲେ। କହିଲେ ଏ ଡ଼ିପାର୍ଟମେଣ୍ଟଟା 
ଯେତିକି ସେନସିଟିଭ ସେତିକି ମଧ୍ଯ ଦାୟିତଵପୂର୍ଣ । ସାମାନ୍ୟ ଅସାବଧାନତା ଆମ ପ୍ରଫେସ- 
ନାଲିଜମକୁ ଖାଲି ନୁହେଁ ଆମ ଅର୍ଗାନାଇଜେସନକୁ ଧରାଶାୟୀ କରେଇ ଦେବ । ଦେଖୁଚ 
ତିନିଜଣ ଦକ୍ଷ ଅଫିସର କେମିତି ଏଯାଏ ମୁକୁଳି ପାରୁନାହାନ୍ତି । 

କିନ୍ତୁ ସାର ସେଇଟା ଅନନେସେସାରି। କହିଲା ସୈୌମେନ୍ଦ୍ର। 

ଆଃ ମୁଁ କଅଣ ସେ କଥା ବୁଝୁ ନାହିଁ। କିନ୍ତୁ ଉପାୟ କଅଣ ଅଛି ? ଆମେ ସିନା 
ପଙ୍କକୁ ଯିବା ନାହିଁ କିମ୍ଭା ଗୋଡ ଧୋଇବା ନାହିଁ। କିନ୍ତୁ ଆମ ରାସ୍ତାତ ସେଇ ପଙ୍କ 
ଭିତରେ ଦେଇ ନ ଯାଇ ଚଳି ହେବ ? 


ସୌମେନ୍ଦ୍ର ଚୂପ୍‌ | 


ସେ ପୁଣି କହିଲେ, ମନ୍ତ୍ରୀଙ୍କ ପାଇଁ କରପୋରେଟ ଅଫିସରୁ ଏବେ ଫୋନ 
ଆସିଥୂଲା। ସେ ଟେଣ୍ଡରଟା ଏଯାଏ କମିଟି କ୍ଲିଅର କରିନି। ମୁଁ ତାଙ୍କୁ କହି ଦେଇଚି 
ଟେକନିକଲ ପ୍ରବଲେମ ସଜାଡି ଦିଆସରିଟି। 


ଟେକନିକଲ ପ୍ରବଲେମ ? ସୌମେନ୍ଦ୍ର ପଚାରିଲା। 


ଓଃ କିଛି ତ ପୁଣି କହିବାକୁ ହେବ। ଆଉ ଉପାୟ କଅଣ ଅଛି ? we have to 
adjust 


ସାର ମୋତେ ଟିକିଏ ସମୟ ଦିଅନ୍ତୁ | ମୁଁ ଏ କାମରେ ନୂଆ | 


ଆରେ ତୂମେ ଭୟ କରୁଚ କି ? ପ୍ରୋବଲେମ ହେବ ? Leave it to me. 
ଆସନ୍ତା କାଲି କୃବରେ ବସି ସେମାନଙ୍କ ସହିତ କଥା କରିନିଅ। ଡିସିସନ ସେଇଠି 
ନେଲେ ଆଉ ଆପରି ଉଠିବନି। 


ସେ ଟିକିଏ ରହିଗଲେ ତା ପରେ କହିଲେ ଆସନ୍ତା ବର୍ଷ ତୁମେ ସେ କବର 
ପ୍ରେସିଡେଣ୍ଟ ହେଇଯାଅ| ଅନେକ କାମ ସୁରୁଖୁରରେ ହେଇପାରିବ । 


ସୌମେନ୍ଦ୍ର ଉଠୁଥଲା। 

ଆଉ ଟିକିଏ ବସ । ସେ କହିଲେ ଗଲାମାସ ଯୋଉ ୟୁଥ କେମପ ହେଇ ନ ଥୁଲା ? 
ଚିଫ୍‌ ମିନିଷ୍ଟର ଉଦ୍‌ଘାଟନ କରିଥିଲେ | ସେମାନଙ୍କର ଗୋଟେ ହୋଟେଲ ବିଲ ପଡିଚି। 
ତାକୁ ଟିକିଏ ଦେଖୁବ। 

ସୌମେନ୍ଦ୍ର ବାହାରକୁ ଆସିଲା। ସେ ଭାବିଲା ପାରିବ ଏ ସବୁ ? 


ଏ ସମସ୍ତଙ୍କୁ ସନ୍ତୁଷ୍ଟ କରିପାରିବ ସୌମେନ୍ଦ୍ର? ହାତରେ ହାତୁଡ଼ି ଧରି ମେସିନ 
ତଳେ ବସି କାମ କରୁଥିଲେ ତା'ର କଅଣ କ୍ଷତି ହେଇଯାଉଥୁଲା ? ଏଠି ତ ପ୍ରତି ପଦେ 
ପଦେ ବିପଦ। ସେଦିନ ପ୍ରିୟା ସୈୌମେନ୍ଦ୍ରକୁ ଯେମିତି ହସ ହସ ମୁହଁରେ ଆଜି ଦେଖୁବ 
ବୋଲି ଆଶା କରୁଥଲା ତାହା ହେଲା ନାହିଁ। ତାର ମନେ ହେଲା ସେ ଯେମିତି ଅଧୂକ 
ଭାରାକ୍ରାନ୍ତ ହେଇ ପଡ଼ିଛି । ଗୋଟିଏ ଯିବା ଓ ଅନ୍ଯଟିର ଆସିବା ପ୍ରିୟା ତେବେ ପାଇଲା 
କଅଣ ? ସେ ସୌମେନ୍ଦ୍ରର ବୋଝ କମେଇଲା ନା ବଢ଼େଇଲା ? ଯୋଉ ସୁଖ ଓ ସୁଖର 
କ୍ଷୀଣ ରେଖା ଟିକକ ତା” ମୁହଁରେ ଫୁଟେଇବ ବୋଲି ଆଶା କରିଥିଲା ସେତକ କଅଣ 
ହେବ ନାହିଁ ? 


ସୌମେନ୍ଦ୍ର ସାର୍ଟପେଣ୍ଟ ବଦଳେଇବା ପୂର୍ବରୁ ସେମିତି ବିଛଣାରେ ପଡ଼ିଗଲା। 


ଆରେ ଇଏ କଅଣ ? ପିଲାମାନେ ମଧ୍ଯ ଇମିତି କରନ୍ତି ନାହିଁ। ସରି କୁହ ଓ ଉଠ | 
ଚା' ପ୍ରସ୍ତୁତ ହେଇ ସାରିଛି। ମୁଁ ଶୁଣିଲି ତୁମେ ତୁମ ଜୁନିଅର କଲିଗମାନଙ୍କୁ କୁଆଡ଼େ 
ଘଣ୍ଟାଏ କାଳ ଭାଷଣ ଦେଲ ? ଶୁଣେଇଲ ନୀତିବାଣୀ। ଧର୍ମ ଓ ଆଧ୍ୟାମବବାଦ ଉପରେ 
କହିଲ ନା କଣ୍ଡକ୍ଟରୁଲ ପଢ଼ି ଶୁଣେଇଲ ? କିନ୍ତୁ ହେଭେନ୍‌ସ ସେକ, ଗୋଟିଏ କଥା 
କରିବ ନାହିଁ। ସାଧୁତା, ସଚ୍ଚୋଟତା ଉପରେ ସେମାନଙ୍କୁ ନୀତିବାଣୀ ଶୁଣେଇବ ନାହିଁ। 


ସୈମେନ୍ଦ୍ର ହା କରି ଅନେଇ ରହିଲା ପ୍ରିୟାକୁ । ଇଏ କଅଣ ଶୁଣୁଛି ସୌମେନ୍ଦ୍ର ? 
ପୁଣି ପ୍ରିୟାଠାରୁ ? ପୃଥୁବୀ ଏବେ ବିପରୀତ ଦିଗରେ ବୁଲିବା ଆରମ୍ଭ କଲାଣି କି ? 


ନା, ତୁମେ ସେମାନଙ୍କୁ କେବେ ବି ଅନେଷ୍ଟଲି କାମ କରିବାକୁ କହିବନି । ଅନେଷ୍ଟି 
ଶବ୍ଦ ଏତେ ପୁରୁଣା କାଳିଆ ହେଇ ଗଲାଣି ଏ କଥା ଜାଣିଚ ନା ନାହିଁ ? ବିଜ୍ଞାନର ଛାତ 
ପୁଣି ଅଧ୍ୟାପକୀୟ ଜୀବନ ତୁମର ଏବେ ବି ସଜୀବ ଓ ସତେଜ ତୁମ ଭିତରେ | ସାବଧାନ | 
ଏବେ ଖଣଷଶ୍ଡାଧାରରେ ତୁମେ ବାଟ ଚାଲିବା ଆରମ୍ଭ କରିଛ। ସାଧୁତା କଥା କହିଲେ 
ଖଣ୍ଡାଧାରରେ ଗୋଡ଼ କଟିବ ସିନା ପଥ ମସୂଣ ହେବ ନାହିଁ। ମନେରଖ, ତୁମେ ଯୋଉ 
ଯୁଗରେ ପହଞ୍ଚଚ | ସେଠି ଅଚଳ ଓ ଅକାମି ହେଇ ଆସୁଥିବା ଶଦଦଗୁଡ଼ିକ ଆଉଡାଇଲେ 
ତୁମେ ପଛରେ ପଡ଼ିବ | ଆଗକୁ ବଢ଼ି ପାରିବନି । ଲୋକେ ମଧ୍ଯ ହସିବେ | ତମକୁ ଅପାରଗ 
ବୋଲି କହିବେ । ଆଉ ତୁମ ଗୁପ୍ତ ଚରିତ୍ର ପଞ୍ଜିକାରେ ତୂମ ବସ୍‌ କଅଣ ଲେଖବେ ଜାଣ ? 
Not tactful’ ଏବଂ “ ଇନଫେସିଏଣ୍ଟ' ପରି କେତେଗୁଡ଼ିଏ ଶବ୍ଦରେ ଫର୍ମ ପୂର୍ଣ୍ଣ ହେଇଯିବ | 

ପ୍ରିୟା ସେଇ ବେଡ଼ ରୁମରେ ଗୋଟିଏ ହାତରେ ଚା” କପ୍‌ ଓ ଅନ୍ଯ ହାତରେ 
ଗୋଟିଏ ପ୍ଲେଟରେ କିଛି ସ୍ମାକ୍‌ ତା' ହାତକୁ ବଢ଼ାଇ ଦେଲା। 


ମାଆ, ଆପଣ ପରା ଚକୁଳି କରିବାକୁ ମୋତେ କହିଥିଲେ ? ନେଳୀ ଦୂଆରମୁହଁ 
ପରଦା ସେ ପାଖରେ ଠିଆ ହେଇ ପଚାରିଲା 


ଆହେ ସତେ ତ ! ମୋର ମନେ ନ ଥୁଲା | ତୁମକୁ ଆଜି ସନ୍ଧ୍ୟାବେଳେ ଚକୁଳି ଓ 
ସନୁଳା ଦେବି ବୋଲି ତାକୁ କହିଥଲି। ତୁମ ପାଇଁ ଆଜି ଭଲ ଦିନଟିଏ | ତୁମେ ଖାଇବ କି 
ଏବେ ? ଏତେ ଡେରି ହେଲାଣି ଯେ ? ୟା'କୁ ଖାଇଲେ ରାତିରେ ଆଉ କେମିତି ଖାଇବ ? 

ସୈମେନ୍ଦ୍ର ଉଠି ବସିଲା। ତୁମେ ଏସବୁ ନେଇଯାଅ। ଆଗ ଚକୁଳି ଆଣ। ମୁଁ 
ହାତଟା ଧୋଇ ଆସୁଛି। 


ସେ ଚଟାପଟ ଚାଲିଗଲା | 


ହସିଲା ପ୍ରିୟା। ସୌମେନ୍ଦ୍ରର ଭଲ ଭଲ ଖାଦ୍ୟ ପ୍ରତି ଲୋଭ କଥା ସେ ଜାଣେ। 
ଚକୁଳି ପିଠା, ରସ ପୋଡ଼ ପିଠା, ଆରିସା ଠାରୁ ଆରମ୍ଭ କରି ହୋଟେଲ ମାନଙ୍କରେ ଭଲ 
ଭଲ ଖାଦ୍ୟ ପ୍ରତି ତା'ର ପ୍ରଚଣ୍ଡ ଲୋଭ। ପାର୍ଟି, ପିକନିକ, ଭୋଜି ଭାତ ପ୍ରତି ତା'ର 
ଯଥେଷ୍ଟ ଶ୍ରଦ୍ଧା। ସେ ଆକର୍ଷଣ ତା'ର କମ୍ପାନୀ ଚାକିରିକୁ ଆସିବା ପରେ ଆହୁରି ବଢ଼ିଛି। 
ଗୋଟାଏ ଭୋଗବାଦୀ ଚରିତ୍ର। ଭୋଗବାଦ ଯେ ମଣିଷର ପ୍ରଥମ ଓ ପ୍ରଧାନ ଶତ୍ର ସେ 
କଥା ସୌମେନ୍ଦ୍ର ବୁଝେ ନାହିଁ। ସେ ସେ ଅର୍ଥନୀତିରେ ବିଶ୍ଵାସ କରେ ନାହିଁ। 


ତୁମେ ସିନା ମୋତେ ଏକଥା କହୁଛ | ଚକୁଳିରୁ ଗଣ୍ଡେ ଛିଡ଼ାଇ ପାଟିରେ ଦେଉ 
ଦେଉ କହିଲା ସୌମେନ୍ଦ୍ର କିନଧୁ ଆଜି ହିଁ କପୁର ସାହେବ ଆଉ ଗୋଟାଏ ମିଟିଂରେ 
କେବଳ ଏଇ ବିଷୟରେ ଘଣ୍ଟାଏ ଭାଷଣ ଦେଲେ। କହିଲେ କମ୍ପାନୀର ସ୍ଵାର୍ଥ ଆମର 
ଲକ୍ଷ୍ୟ ଏକଥା ଠିକ୍‌ କିନ୍ଧୁ କୌଣସି ପ୍ରକାରେ ଆମେ କ୍ବାଲିଟି ସହିତ ସାଲିସ କରିପାରିବୁ 
ନାହିଁ। ସରକାର ମଧ୍ଯ ଏହାକୁ ସମର୍ଥନ କରିପାରିବେ ନାହିଁ। କାରଣ ମନେ ରଖୁବାକୁ 
ହେବ ଯେ ଆମର କ୍ବାଲିଟି ଉପରେ ଆମ ଉପରେ ନିର୍ଭର କରୁଥିବା ଅନ୍ୟ ପବ୍ଲିକ୍‌ 
ସେକ୍ଟରର ସ୍ପିତି ନିର୍ଭର କରୁଛି। ତା' ଛଡ଼ା ଖାସ୍‌ କରି ଆମ ଡିପାର୍ଟମେଣ୍ଟ କଥା। ସେ 
କହିଲେ କୋଟି କୋଟି ଟଙ୍କାର ମାଲ ଉଦ୍ଦେଶ୍ୟମୂଳକ ଭାବେ କିଣାଯାଉଛି। ସେ ସବୁ 
ଷ୍ଟୋର୍‌ରେ ଅଛି ଅଥଚ ପୁଣି କିଣାଯାଉଛି। କହିଲେ ଷ୍ଟୋର ମ୍ୟାନେଜମେଣ୍ଟ ଆମର ଅତି 
ଖାମ ଖୁଆଲି ଓ ବେପରୁଆ ଭାବେ ଚାଲିଛି । ଏଥିରେ ଆମ କ୍ଷତି ତ ହେଉଚି ଅଧ୍ବକନ୍ଧୁ 
ବଦନାମ ମଧ୍ଯ ହେଉଛି। ଆଗରୁ ଏ ଡିପାର୍ଟମେଣ୍ଟରେ ଥବା ମିଷ୍ଟର କୌଶିକକୁ ତୁମେ 
ଜାଣ । ସେ ଯେତେବେଳେ ପଲିଟିକେଲ ପ୍ରେସର କଥା କହିଲେ, କପୁର କହିଲେ, ସେ 
ସବୁ କଥା ତୁମେ ଭୁଲିଯାଅ। ଏବେ ଅବସ୍ଥାର ପରିବର୍ଭନ ହେଇଛି। ତୁମେ ତ ନୂଆ 

ପ୍ରଧାନମନ୍ତ୍ରୀଙ୍କୁ ଜାଣ। ଏବେ ସେ ସର୍କ୍ଧଲାର ଇସ କରୁଛନ୍ତି। କହିଛନ୍ତି ““ ପବ୍ିକ ସେକ୍ଟର 
ଉପରେ ଚାପ ଦିଅନାହିଁ।” ହସିଲା ପ୍ରିୟାୟ କେତେ ନିର୍ବୋଧ ଏ ସୌମେନ୍ଦ୍ର ? 

ସେ ସବୁ କଥା ମୁଁ ଜାଣେ ମନ୍ତ୍ରିମଣ୍ଡନ ବଦଳ ହେଲେ ଏମିତିକା ସର୍କୁଲାର 
ସମସ୍ତେ ଇସୁ କରନ୍ତି । ତୁମେ ସେଥୁରେ ବିଶ୍ଵାସ କରନା। ହାତୀର ଆଗଦାନ୍ତ ସେ ସବୁ। 
ପ୍ରଚାର ପାଇଁ ଏସବୁ କରାଯାଏ । ରିଏଲିଟି ଓ ମାଇଥ ଭିତରେ ପାର୍ଥକ୍ୟ ଅଛି। ତୂମେ 
କଅଣ ଭାବୁଚ ରାଜନୈତିକ ଚାପ ଆଗରେ ମୁଣ୍ଡ ନ ନୂଆଁଇଲେ ତମ କପୁର ସାହେବ 
ତିଷ୍ପିବେ ? ଗୋଟାଏ ମିନିଟ୍‌ ମଧ୍ଯ ଲାଗିବନି ତାଙ୍କୁ ଫୋପାଡ଼ି ଦେବାକୁ । ମନେରଖ ଦୃଢ଼ 
କମିଟ୍‌ମେଣ୍ଟ ନ ଥଲେ ଟପପେଷ୍ଟକୁ କେହି ବି ଆସିପାରେନା। ତୂମେ ଯଦି ମନ୍ତ୍ରୀଙ୍କ 
ଲାଇନ୍‌ରେ ନ ଚାଲ ସେ ତୁମକୁ ଏଠାରେ କାହିଁକି ରଖ୍ମବେ ? 


ଆଉ ଏକଥା ବି ମନେ ରଖ ତୁମେ ଯୋଉଦିନ କହିବ ମୁଁ ପ୍ରେସର ସହ୍ୟ କରିବି 
ନାହିଁ ସେଦିନ ତୁମ ଜାଗାରେ କାମ କରିବାକୁ ଲୋକର ଅଭାବ ହେବ ନାହିଁ। ଆଜି 
ଯୋଉ ତମର ଜୁନିଅରକୁ ତମେ ଅସାଧୁ କହି ଆଡ଼େଇ ଦେବ ସେଇ ଯାଇ ମନ୍ତ୍ରୀଙ୍କୁ 
କହିବ ' ଆପଣ ମୋତେ ସେଠି ଦିଅନୁ ମୁଁ ସବୁ କରି ଦେବିନି।' 


ସେତେବେଳେ ସେଇ ହେବ ତାଙ୍କର ପ୍ରିୟ ଏବଂ ତୁମେ ହେଇଯିବ ଅଲୋଡ଼ା ଓ 
ଅବାଜତ | ତୁମେ ଇନ୍‌ଏଫିସିଏଣ୍ଟ | ଡିମୋଟ ତୁମକୁ ନ କରି ପାରନ୍ତି । କିନ୍ତୁ ଏପରି ଜାଗାରେ 
ରଖୁବେ ଯୋଉଠି ଡିମୋସନ ଅପେକ୍ଷା ଅଧକ ଯନ୍ତ୍ରଣା ତୁମେ ଭୋଗ କରିବ। 


ଆଉ ଦେବି କି ଚକୁଳି ? ରାତିରେ ଆଉ ଖାଇବ ? ପଚାରିଲା ପ୍ରିୟା 


ନା ଥାଉ | କିନ୍ତୁ ମୁଁ ତ ମୋର ଭଲରେ ଥୁଲି ଆଇ.ଆଇ.ଟିରେ। ତୁମେ କାହିଁକି 
ଲଗେଇଲ ଏଠାକୁ ଆସିବାକୁ ? ପାଣି ପିଇ ଗ୍ଲାସ ଥୋଇଦେଇ କହିଲା ସୌମେନ୍ଦ୍ରା 


କୋଉଟା ବେଶି ଚେଲେଞ୍ଜଙ୍ଗ, କୁହ ? ତୁମେ ସେଠି ଖୁବ୍‌ ବେଶିରେ ପ୍ରଫେସର 
ହେଇ ରିଟାୟାର କରିଥାଆନ୍ତ । ଆଉ ଏଠି ? “ସ୍କାୟ୍‌ ଇଜ ଦି ଲିମିଟ୍‌। କୁହ ତୁମେ। ମୁଁ 
ତୁମକୁ ଭୁଲ ରାସ୍ତାରେ ଆଣିଛି ? 


ମୁଁ ଆଜି ଗୋଟାଏ କଥା କଅଣ ଶୁଣିଲି ଜାଣ ? କହିଲା ସୌମେନ୍ଦ୍ରା 
କଅଣ ? 


ଆମର ଯେତେ ସବୁ ବଡ଼ ବଡ଼ ଟେଣ୍ଡରର ଫଇସଲା ହୁଏ ଆମର ସେଇ କୃବରେ 
ନଚେତ୍‌ କଲିକତା ଓ ଦିଲ୍ଲୀର ଷ୍ଟାର ହୋଟେଲମାନଙ୍କରେ, ଏକଥା ଆଜି ମୁଁ ଜାଣିଲି । 


ମୁଁ ତ ସେଇ କଥା କହୁଛି। ତମେ ହୁସିଆର ହୁଅ| ତୁମକୁ ଦେଖୁ ଚାହିଁ ବୁଝି 
ବିଚାରି ଆଗକୁ ପାଦ ବଢ଼େଇବାକୂ ହେବ। 

ଟେଲିଫୋନଟିଏ ଆସିଲା। ପ୍ରିୟା ରିସିଭର ଉଠେଇଲା। 


ସେଦିନ ସକାଳେ ସୌମେନ୍ଦ୍ର ବାପା ବୋଉଙ୍କୁ ଷ୍ଟେସନରୁ ଘରକୁ ଆଣିଲା। ପ୍ରିୟାକୁ 
କହିଲା ତାଙ୍କ ଜିନିଷପତ୍ର ସବୂ ଘରକୂ ନିଅ ଏବଂ ତାଙ୍କ କଥା ବୁଝ | ମୁଁ ଅଫିସ୍‌ ଯାଉଛି । 
ମୋର ମିଟିଂ ଅଛି । 

ସେ ଗାଡ଼ି ବୁଲାଇ ଚାଲିଗଲା | 


ସେ କଅଣ ସନ୍ଧ୍ୟା ପର୍ଯ୍ୟନ୍ତ ଆଉ ଆସିବ ନାହିଁ ? ବାପା ପଚାରିଲେ । ଖାଇବାକୁ 
ବି ଆସିବନି ? କେମିତି ଖାଉଛି ? 

ନା, ଖାଇବାକୁ ସେ ଆସନ୍ତିନି। ସେଠି ଅଫିସର୍ସ କେଣ୍ଟିନ୍‌ରେ ଖାଆନ୍ତି। ତେବେ 
ଆଜି ସେ ଖାଇବାକୁ ଘରକୁ ଆସିବେ । କହିଲା ପ୍ରିୟା 


ଅଫିସର୍ସ କେଣ୍ଡିନ ? ସେଠି ତେଲ ମସଲା ଦିଆ ସୁସ୍ବାଦୂ ଖାଦ୍ୟ ତାକୁ ଭଲ ଲାଗୁଥୁବ | 
କିନ୍ତୁ ଦେହ ଖରାପ ହେବ ଯେ ? ତୁ ଟିକେ ତାକୁ ଏକଥା ତାଗିଦ୍‌ କରି ଦିଅନୁ ନି ? ଘରୁ 
ଖାଇଲେ ଭଲ ହୁଅନ୍ତା! ମାଆ କହିଲେ ! 


ମୋ କଥା ମାନିଲେ ତ ? 


ସେ ପିଲାକାଳୁ ସେମିତି | ଭଲ ଭଲ ଖାଦ୍ୟ ଦରକାର | ଦିନ ଆଠଟା ଯାଏ ଶୋଇବ | 
ଏଇଟା ତା'ର ପିଲାକାଳର ଅଭ୍ୟାସ । ଏବେ କେତେ ବଦଳିଲାଣି କେଜାଣି ? କାରଖାନା 
ଚାକିରିରେ ଆଉ ସେ ସବୁ ଥବ ? 


ମୁହଁ ମୋଡ଼ିଲା ପ୍ରିୟା। କହିଲା ନା, ସକାଳେ ଶୋଇବା ଅଭ୍ଯାସ ଆଉ ନାହିଁ। 
ଜୁଆଳି ବେକରେ ପଡ଼ିଲେ ବଳଦ ଆପେ ଆପେ ମଣ ହେଇଯାଆନ୍ତି। କିନ୍ତୁ ଖାଇବାର 
ଲୋଭଟାକୁ ଛାଡ଼ିପାରି ନାହାନ୍ତି । 


ପୁଅ ପିଲା ତ | ବାପାର ଅଭ୍ୟାସ ବି ଟିକେ ଅଛି । ଥରେ କଅଣ ହେଲା ଜାଣିଛ ? 
ପାଞ୍ଚ ବର୍ଷର ସେ ହେଇଥାଏ | ଗାଁରୁ ପଣସ ଆସିଥାଏ । ଆମ ଘର ବାଡ଼ିରେ ଭଲ କଲମୀ 
ଆମ୍ବ ପଣସ ଗଛ କିଛି ଅଛି। ସେଥର ଜଣେ ଲୋକ ଆଣି ଦେଇ ଯାଇଥାଏ | ତା' ଭିତରୁ 
ଛୋଟ ପଣସଟି ପାଚିଯାଇଥାଏ। ମୁଁ ତାକୁ ଭାଟି ଗୋଟେ ଛୋଟ ବାଟିରେ ସାତ ଆଠଟା 
ଥୋଇ ଦେଇ ଗାଧେଇବାକୁ ଗଲି। ଆସି ଦେଖୁଲି ପୂରା ପଣସଟା ଶେଷ। ମୁଁ ମୁ୍ଡରେ 
ହାତ ଦେଇ ବସିଲି। ଛୋଟ ପିଲା ହଜମ କରିପାରିବ ? ପେଟ ଖରାପ ହେବନି ? ମୁଁ ତ 
ଡରିଗଲି | ଇଏ ସଟ୍ଗେ ସଟ୍ଗେ ଡାକ୍ତରଙ୍କ ପାଖକୁ ଫୋନ କଲେ ! ଡାକ୍ତର ଆସି ତା ପେଟ 
ଚିପିଲେ । କହିଲେ ଏଇଟା ତ ପୁଲିସ ପୁଅର ପେଟ ଭଳି ଲାଗୁଛି । 

ତୁମର ମନେ ଅଛି ବିଦୁ ? ଦିନଯାକ କେତେ ଚିନ୍ତାରେ ଥଲୁ ଆମେ ସେଦିନ ? 
ବାପା କହିଲେ। 


ହସିଲା ପ୍ରିୟା | ହେଇ ଦେଖୁନାହାନ୍ତି, ସେଦିନ ମୋ ଗଣିବାରେ ଆପଣ ପଠେଇଥବା 
ଆରିସାରୁ ଏକାଥରେ ୨ ୪ଟା ଖାଇ ଦେଇ ଶୋଇପଡ଼ିଲେ | କହିଲେ ରାତିରେ ଆଉ କିଛି 
ଖାଇବନି | 

ଆଃ ସେମିତି କୁହନ୍ତି ନାହିଁ ଲୋ ମାଆ। ପୁଅର ଖାଇବା ଜିନିଷକୁ ଗଣନ୍ତି ନାହିଁ କି 
ମାପନ୍ତି ନାହି। ଶାଶୁ କହିଲେ । 

ପ୍ରିୟା ଚୂପ ହେଇଗଲା ସିନା କିନ୍ତୁ ମନେ ମନେ ଭାବିଲା ଲୋଭ ତାହା ଖାଦ୍ଯ 
ପାଇଁ ହେଉ ବା ଅନ୍ୟ କିଛି ପାଇଁ ହେଉ ମଣିଷର ପ୍ରଥମ ଶତ୍ର। ପେଟ ବଢ଼ିବ। ମୋଟା 
ହେବ | ତା ପରେ ରୋଗ ବେମାର ବଢ଼ିବ । ଲୋଭ ମଧ୍ଯ ଅସାଧୁ କରାଏ। 


କିନ୍ଧୁ ତା' ମନ ଭିତରେ ଏତିକି ଆଶ୍ଵାସନା ଯେ ସୈମେନ୍ଦ୍ର ଏଯାଏ ଅସାଧୁତା 
ରାସ୍ତାରେ ପାଦ ଦେଇନି କି ବିପଥଗାମୀ ମଧ୍ଯ ହେଇନି । କିନଧୁ କେତେଦିନ ? ସେ ନିଜକୁ 
ସମ୍ଭାଳି ପାରିବ ତ ? ନୂତନ ପରିବେଶ ତାକୁ ଅସାଧୁ ହେବାକୁ ବାଧ୍ୟ କରେ ଯଦି ? 
ସୌମେନ୍ଦ୍ର କାମରେ ବିଶ୍ଵାସ କରେ ସତ, କାମ ପାଇଁ ପଙ୍କ ପୋଖରୀକୁ ଯିବାକୁ ହେଲେ 
ପଙ୍କ ଲାଗିବ ହିଁ ଲାଗିବ। ତେବେ ସେ କଅଣ ନିଜକୁ ପ୍ରତ୍ୟାହାର କରିନେବ ? ଗୋଟାଏ 
ପଳାୟନପନ୍ଧୀର ବାଟ ବାଛି ନେବାକୁ ସେ ସୌମେନ୍ଦ୍ରକୁ ଉପଦେଶ ଦେବ? ସେ 
ଯୁଦ୍ଧକ୍ଷେତ୍ରକୁ ଯିବନାହିଁ। ଲଢ଼େଇରେ ନିଜକୁ ସାମିଲ କରୁ କି ନ କରୁ ଲଢ଼େଇ ତ 
ଅନ୍ତତଃ ଦେଖ୍ବବ | ତା'ର ଉଶଷ୍ବତା ଅନୁଭବ କରିବ । ତା” ନ ହେଲେ ମଣିଷ ମଣିଷ ନୁହେଁ । 

ଜିନିଷ ପତ୍ର ସବୁ ସଜାଡ଼ି ରଖୁ ସେ କହିଲା, ମାଆ ଆପଣମାନେ ଗାଧୋଇ 
ପଡ଼ନ୍ଧୁ। ନେଳୀ ତେଣେ ଜଳଖୁଆ ରେଡ୍ଭି କରି ଦେଇଛି। ଆପଣ ଜଳଖୁଆ ଖାଇ ଟିକେ 
ବିଶ୍ରାମ ନିଅନୁ । ରାତି ଅନିଦ୍ରା ହେଇ ଆସିଛନ୍ତି। 

ଆଲୋ ମାଆ, ଏଇଟା ନେ | ସମସ୍ତଙ୍କୁ ଆଣିନି | ଆଣିଥିଲେ ବଡ଼ ବୋଝ ହେଇଯାଇ 
ଥାଆନ୍ତା | ଖାଲି ଇଷ୍ଟଦେବୀ ଓ ରଘୁନାଥଙ୍କୁ ନେଇ ଆସିଛି। ତାଙ୍କୁ ତୋ ଠାକୁର ଘରେ ରଖୁ 
ଦେଇଥା। ମୁଁ ଗାଧୋଇ ଆସିଲେ ତାକୁ ସଜାଡ଼ିବି। ଗୋଟାଏ ପେପର କାଟୁନ୍‌ ଭିତରେ 
ଥିବା ଦିଅଁ ଦେବତାଙ୍କୁ ନାଲି ସାଲୁ କନାରେ ଭଲ ଭାବରେ ବନ୍ଧାଥୁବା ଗୋଟିଏ ପ୍ୟାକେଟ୍‌ 
ସେ ପ୍ରିୟା ହାତକୁ ବଢ଼ାଇଦେଲେ। 


ପ୍ରିୟାର ମନେ ହେଲା ତା'ର ହାତଟି ଯେମିତି ଅଚଳ ହେଇଯାଉଛି । ସେ ଭାବିଲା 
ସେ ଦୁଇ ହାତରେ ପ୍ୟାକେଟ୍‌ଟିକୁ ଧରିଛି ତ ? ହାତର ଦୁର୍ବଳତା ବଢ଼ିବା ସଙ୍ଗେ ସଙ୍ଗେ 

ପ୍ୟାକେଟ୍‌ଟିର ଓଜନ ବଢ଼ିଯାଉଛି କି ? ପୁଣି ସେ ଭାବିଲା କଅଣ ହେତୁ ହେଇପାରେ ଏ 
ପ୍ରକାର ଦୂର୍ବଳତା ପାଇଁ ? ଖାଲି ତା'ର ମନର ଦୂର୍ବଳତା ନୂହେଁ ତ ? ଜିନିଷର ଆକାର 
ତୁଳନାରେ ଓଜନ ଏତେ ବେଶୀ କେମିତି ହେଲା ? 


ସେ ପ୍ୟାକେଟ୍‌ଟିକୁ କୋଳକୁ ଆଉଜାଇ ଆଣିଲା ଏବଂ ଦୃଢ଼ ଭାବରେ ଭିଡ଼ିଧରିଲା। 
ତା” ନ ହେଲେ ହୁଏତ ତଳେ ପଡ଼ିଯାଇ ଥାଆନ୍ତା। 


ପ୍ରିୟା ସିନା ଠାକୁରଙ୍କ ପ୍ୟାକେଟଟିକୁ ସେ ଘରୁ ନେଇ ଆସିଲା, କିନ୍ତୁ ରଖୁବ 
କୋଉଠି ? ତା'ର ନା ଠାକୁର ଘର ଅଛି ନା ଠାକୁର ଅଛି। ନା ସେ ପୂଜା କରେ ନା ସେ 
କେବେ ପ୍ରାର୍ଥନା କରେ। ସେ ସବୁ ଅଭ୍ୟାସ ତା'ର କେବେ ବି ନଥଲା। ସେ କହେ କର୍ମ 
ଯଦି ମଣିଷର ସବୁ ଏବଂ ସେ କର୍ମ ଯଦି ମଣିଷକୁ ସ୍ଵର୍ଗ ଓ ନର୍କର ବାଟ ଦେଖାଏ, 
ତେବେ ପୂଜା ଓ ଲଶ୍ଵରୋପାସନାର ଆବଶ୍ଯକତା କଅଣ ? 


ଠାକୁରମାନଙ୍କୁ ସେ ଏବେ କୋଉଠି ରଖୁବ ? ଶାଶୁଙ୍କ ଖୁସି କରିବାକୁ ସେ ନିଜ 
ବେଡ଼ରୁମ୍‌ ଭିତରେ ଗୋଟେ ଛୋଟ ଆଲମାରୀ ଭିତରେ ଥବା କସ୍ମେଟିକ୍‌ ସବୁକୁ ବାହାର 
କରି ସେଇଠି ରଖୁଦେଲା ଏବଂ ମିଛରେ ଶାଶୁଙ୍କୁ କହିଲା ମୋ ଠାକୁର ମାନେ ତ ସିଡ଼ି 
ଛାତ ଉପର ଘରେ। ଆପଣ କଅଣ ସେଠାକୁ ଯାଇପାରିବେ । ଆପଣଙ୍କୁ ଉଠିବାକୁ କଷ୍ଟ 
ହେବ। ମୋ ବେଡ଼୍‌ ରୁମଟା ଭଲ । ଆପଣ ସେଠି ଆରାମରେ ତଳେ ବସି ପୂଜା କରିପାରିବେ । 
ଫେନ୍‌ ବି ଅଛି। ଆପଣଙ୍କୁ ସୁବିଧା ହେବ। 


ଠାକୁର ତଳେ ରହିବେ ? ମାଆ ଏ କଥାଟାକୁ ମୋଟେ ଠିକ୍‌ ଭାବେ ଗ୍ରହଣ 
କରିପାରିଲେ ନାହିଁ। ସେ ପ୍ରିୟାର ସେ ଆଲମିରାଟାକୁ ମଧ୍ଯ ଦେଖୁଲେ। ଆଲମିରାଟା ମନ୍ଦ 
ନୂୁହେଁ। କସମେଟିକ, ଚୂଡି ବାକ୍ଟ ଗହଣା ନ ଥବା ଗୋଟିଏ ସୁନ୍ଦର ଛୋଟ ବାକ୍‌ 
ପ୍ରଭୃତିକୁ ପ୍ରିୟା ତଳେ ଥୋଇ ଠାକୂର ପାଇଁ ଜାଗା ସଜାଡ଼ି ଥଲା ଶାଶୁ ଦେଖୂଲେ ଆଲମିରାଟା 
ଅବଶ୍ୟ ସୁନ୍ଦର। ସେଥିରେ ତାର ଦୁଇ ଦେବତାଙ୍କ ପାଇଁ ଯଥେଷ୍ଟ ଜାଗା। ସ୍ଵଚ୍ଛ କାଚ 
ଲାଗିଚି । ଠାକୁରଙ୍କ ମୁହଁ ସବୁବେଳେ ଦେଖହେବ। କିନ୍ତୁ ଯାହା ହେଲେ ମଧ୍ଯ ଠାକୁର 
ତଳେ ରହିବେ ଓ ପ୍ରିୟା ଖଟରେ ଶୋଇବ - ଏଇଟା ମୋଟେ ପସନ୍ଦ ଯୋଗ୍ୟ ନୁହେଁ | 
ସେ କହିଲେ ମାଆଲୋ ଏଇ ଛୋଟ ଆଲମାରୀଟାକୁ ବସେଇବା ପାଇଁ ତୂ ଗୋଟାଏ ଟୁଲ 
ଭଳିଆ କିଛି ରଖୁପାରିବୂନି ୨? ମୋର କହିବାର କଥା, ଆମେ ଉପରେ ବସିବା ଆଉ 
ଠାକୁର ତଳେ ବସିବେ... 


ସେଇଟା ହେଇପାରିବ ମାଆ। ରୋଷେଇ ଘରେ ଯୋଉ ଟୁଲ ଅଛି ସେଇଟା ଠିକ 
ହବ ମୁଁ ଆସୁଚି। 

ସେ ରୋଷେଇ ଘରୁ ଟୁଲଟା ନେଇ ଆସିଲା ଏବଂ ଠାକୁରଙ୍କ ପାଖରେ ରଖୁ 
ଦେଲା! ଦୂଇ ଠାକୂର ରହିବା ପାଇଁ ଯଥେଷ୍ଟ ସ୍ଥାନ | 


ନା ନା, ରହ ତା ଉପରେ ରଖନା! ଏଇଟା ରୋଷେଇ ଘରେ ଥିଲା ନା? 
ଆଇଁଷ ବାଜିଥ୍‌ବ। ତାକୁ ଆଗ ଟିକିଏ ଧୋଇଦେଲେ ହେବ। 


ସେ ନିଜେ ତାକୁ ଉଠେଇ ନେଇ ବାଥରୁମ ସାମନାରେ ରଖୁ ପାଣି ଛିଞ୍ଚ ପୋଛା 
ପୋଛି କରି ନେଇ ଆସିଲେ। ସେ ଯାଏ ପ୍ରିୟା ସେମିତି ଠାକୂରଙ୍କୁ ଧରି ଠିଆ ହେଇଥାଏ। 
ଶାଶୁ ଆଲମାରୀ ଉପରେ ଥୋଇଲା ପରେ ସେ ସେଗୁଡ଼ିକ ତା ଭିତରେ ରଖ ଟିକିଏ 
ନିଃଶ୍ବାସ ମାରିଲା। 

ହଁ ଏଥର ଠିକ ହେଲା।| କିନ୍ତୁ ଗୋଟାଏ କଥା 

କହନୁୁ 

ମୁଁ ପୂଜା କରିବି, ଏଠି ମୋ ଠାକୁରଙ୍କୁ । ଆଉ ତୁ ପୂଜା କରିବୁ ସେଠି, ତୋ 


~~ eo 


ଠାକୁରଙ୍କୁ । ଗୋଟାଏ ଘରେ ଏମିତି ହେବା ଠିକ ନୁହେଁ, ମୁଁ ତ ପାହାଚ ଚଢ଼ି ପାରିବିନି। 
ତୁ ତୋ ଠାକୁରଙ୍କୁ ଏଇଠି ଆଣି ଦଉନୁ | ମୁଁ ବି ଫୁଲ ଟିକିଏ ଚଢ଼େଇ ଦିଅନ୍ତି। 

ପ୍ରିୟାର ମୁଣ୍ଡରେ ଯିମିତି ବଜ୍ର ପଡ଼ିଲା। ଏତେବେଳ ଯାଏ ଠାକୁରଙ୍କୁ ଧରି ରଖୁଥବାରୁ 
ତା ହାତ ବିନ୍ଧୁଥଲା। ଏବେ ଟିକିଏ ହାଲୁକା ଲାଗିବା ପରେ ଶାଶୁଙ୍କ କଥାରେ ସର୍ବାଙ୍ଗରେ 
ଯେମିତି ସକ୍‌ ଲାଗିଗଲା। ଗୋଟାଏ ଖୁଆଲରେ ତା ପାଟିରୁ ବାହାରି ପଡିଥିବା ଭୁଲ ଏବେ 
ତାକୁ ଗୋଟାଏ ଜନ୍ତା ଭିତରେ ରଖୁ କାବୁ କରିଦେବାକୁ ବସିଛି। ସେ ସକ୍‌ର ତରଙ୍ଗ ସବୁ 
ତା ଦେହରେ ଖେଳିଯାଉଚି ଏବଂ ବିଷର ଜ୍ବାଳା ପରି ଧୀରେ ଧୀରେ ତାର ସ୍କାୟ ସବୁକୁ 
ଆୟତ୍ତ କରି ପକାଉଛି | ଶାଶୁଙ୍କୁ ସେ କଅଣ କହିବ ଏବଂ କିପରି ସେ ବିପଦରୁ ମୁକ୍ତି 
ପାଇବ ବୁଝିପାରୁ ନଥୁଲା| 


ଗୋଟିଏ ମିଛରୁ ମୁଚ୍ତି ପାଇବାକୁ ହେଲେ ଆଉ ଗୋଟିଏ ବଡ଼ ମିଛ ଦରକାର 
ହୁଏ | କାରଣ ଗୋଟିଏ ମିଛ ଏକୁଟିଆ ଠିଆ ହେଇ ପାରେନା | ତାର ସାଥ୍‌ ଦରକାର । 


ମିଆଁଉ। 
ମନି କୋଉଠି ଥଲା କେଜାଣି ବାହାରି ପଡି ପ୍ରିୟାକୁ ଅନାଇ ରହିଲା। ତା ଆଖ 
ଦିଇଟା ଯେମିତି ଦାଉ ଦାଉ କନୁଥୁଲା, କି ଭୟଙ୍କର ସେ ଅଖୁ। 


ନୀନା ଆସିବାର ଅଛି ପରା ? 

ଜନଳଖୁଆ ଖାଉ ଖାଉ ପଚାରିଲେ କୈଳାସ ବାବୁ ସୌମେନ୍ଦ୍ର ବାପା। କେବେ 
ଆସିବ ? ମୁଁ ତାକୁ ଦୂଇବର୍ଷ ହେଲା ଦେଖୁନାହିଁ। 

ଆସନ୍ତା କାଲି ଆସି ପହଞ୍ଚବ ବାପା! ଆପଣ ତାକୁ କଅଣ ଦେଖବେ ? ସେ ତ 
ଆମ ସହିତ ମଧ୍ଯ ମାସେ ଦୁଇମାସରେ ଥରେ କଥାବାର୍ଭା ହେଉଚି। ଯେତେବେଳେ 
ଫୋନ କଲେ କହୁଛି ମୁଁ ବିଜି ଅଛି। ପରେ ଫୋନ୍‌ କରିବି । କେତେବେଳେ କହୁଛି ମୁଁ 
ରିସର୍ଚ୍ଟ କାମରେ ଏତେ ବ୍ୟସ୍ତ ଯେ ନିଃଶ୍ବାସ ନେବାକୁ ମଧ୍ଯ ବେଳ ନାହିଁ। ସେ ପୁନା 
ଗଲାଠାରୁ ଥରେ ବୋଲି ଏ ଘରକୁ ଆସି ନାହିଁ। 


ସେଆଡ଼େ ସେ ଆଉ କାହାକୁ କିଛି ନ କହି ବାହା ହେଇପଡ଼ିନି ତ ? କେଜାଣି 
ବାବା - ଆଜିକାଲିଆ ଝୁଅ - କିଏ କହିବ ? ଶାଶୁ ମନ୍ତବ୍ୟ ଦେଲେ । 


ନା ସେମିତି ଅବଶ୍ୟ କରିବ ନାହିଁ। ସେ ବିଶ୍ଵାସ ଆମର ଅଛି | କିନୁ ' ଆଜିକାଲିକା 
ଝିଅ” ଯାହା କହିଲେ ସେ କଥା ଠିକ | ସେମାନେ ନିଜକୁ ଅତି ସ୍ଵାଧୀନ ବୋଲି ମନେ 
କରୁଛଚି। ମାସକୁ ୧୫ ହଜାର ଟଙ୍କାର ଗ୍ରାଣ୍ଟ ପାଇ ଯିଏ ଗବେଷଣା କରୁଛି ସେ ଆର୍ଥିକ 
ଦିଗରୁ ମଧ୍ଯ ସ୍ଵାଧୀନ | 

ବାଃ, ଭଲକଥା କିନୁ ଏଇ ଅତି ସ୍ଵାଧୀନତା କଥାଟା ଠିକ୍‌ ନୂହେଁ। କହିଲେ 
କୈଳାସ | ଅନ୍ତତଃ ଝିଅମାନେ ନିଜକୁ ଅତି ସ୍ଵାଧୀନ ବୋଲି ଘୋଷଣା କଲେ ସେମାନେ 
ତାଙ୍କ ନିଜ ଅଜାଣତରେ ନିଜ ଉପରକୁ ବିପଦ ଟାଣି ଆଣନ୍ତି। 


ମୁଁ ବି ସେଇ କଥା କହୁଛି ବାପା। କିନୁ କଅଣ କରିବେ। ଆପଣ ତିନୋଟି 
ସମୟକୁ ଦେଖନୁ। ଆପଣଙ୍କ ସମୟ, ମୋ ସମୟ ବା ସୌମେନ୍ଦ୍ରଙ୍କ ସମୟ ଏବଂ ଏବେ 
ଆସିଥିବା ନୀନାର ସମୟ | କେତେ ଫରକ ଏ ତିନିଟା ସମୟ ଭିତରେ। ଆପଣ ଏବେ 
ଯୋଉ କଥାକୁ ଖରାପ କହି ତାକୁ ବିରୋଧ କରିବେ ସେଥିରେ ଆପଣ ନିଜେ ହିଁ ପରାସ୍ତ 
ହେବେ । କାରଣ ଆପଣ କାହାକୁ ବିରୋଧ କରିବେ ? ମଣିଷକୁ ବିରୋଧ କରି ହେବ 
ନାହିଁ। ତାର ଫଳ ଓଲଟା ହେବ | ତେଣୁ ସମୟକୁ ବିରୋଧ କରିବା ଠିକ୍‌ ହେବ, ଯଦି 
ଆମର କ୍ଷମତା ଥାଏ | 


କୈଳାସ ବାବୁ ଅନେଇଲେ ପ୍ରିୟାକୁ । ସେ ଯାହା ଶୁଣ୍ମଛନ୍ତି ତାହା ଠିକ୍‌ ତ ? ଯଦି 
ଠିକ୍‌ ତେବେ ତା'ର ବିରୋଧ କିଏ କରିପାରିବ ? କାହିଁକି କରିବ ? ଭଲ ଓ ମନ୍ଦ ଏ 
ଦୁଇଟା ଯଦି ଆମ ଦୃଷ୍ଟିରେ ଆବଦ୍ଧ ତେବେ ଆମକୁ ତାହା ଗ୍ରହଣ କରିବାକୁ ପଡ଼ିବ। 
ସମୟ ପାଖରେ ମୁଣ୍ଡ ନୂଆଇବା ଛଡ଼ା ଆଉ ଉପାୟ କଅଣ ଅଛି ? କିନଧୁ ଏକଥା ମଧ୍ଯ 
ସମ୍ଭବ କି ? ଏବେ ଯୋଉ ଉତ୍ଶୃଙ୍ଖଳତା ଦେଖାଯାଉଛି ନାରୀ ପୁରୁଷ ଭିତରେ ଯୋଉ 

ବୀଭସ୍ପତା ଦେଖାଯାଉଛି ତାକୁ ଯଦି ଆମେ ଅପସଂସ୍କୃତି କହିବା ତେବେ ତାକୁ ଗ୍ରହଣ 
କରି ହେବ କେମିତି ? କେମିତି ଆମେ ତାକୁ ସହ୍ୟ କରିବା ? 


ତାଙ୍କ ଭିତରେ ଆଉ ଜଣେ କିଏ ଯେମିତି ମୁଣ୍ଡ ଟେକିଲା। ପୁଅ ବୋହୂ ଠାରୁ 
ଆରମ୍ଭ କରି ତଳକୁ ଗଡ଼ି ଯାଇଥ୍‌ବା ନାତୁଣୀ ଯାଏ ଯୋଉ ନୂଆ ସୁଅଟିକୁ ସେ ଦେଖୁଛନ୍ତି 
ସେ ତା'ର ବିରୋଧ କରିପାରିବେ ? 


ଗୋଟାଏ ଭୟାତୁର ସାଲିସ ତାଙ୍କ ଆଗରେ ଆସି ଠିଆ ହେଲା। ସେ ଭାବିଲେ 
ସେ ଏବେ ୭୫ରେ ପହଞ୍ଚଲେଣି। ତାଙ୍କ ସ୍ତୀ ସତୁରୀ! ତାଙ୍କ ପୁଅ ଓ ନାତୁଣୀ ଦେଇ 
ଯୋଉ ସିଡ଼ି ତଳକୁ ଓହ୍ଲେଇ ଯାଇଛି ତାହା ସମୟର ପ୍ରତିନିଧ୍ବତ୍ଵ କରୁଛି । ସେମାନେ 
ବଳବାନ। ଆମେ ଏବେ ଅସ୍ତାୟମାନ। ଆମ ସମୟ ସରିଆସିଲାଣି। ଏ ଅବସ୍ଥାରେ 
ଆମେ ବର୍ରମାନ ଓ ଆଗାମୀ ବିରୁଦ୍ଧରେ ଯୁଦ୍ଧ ଘୋଷଣା କଲେ ତାହା ହାସ୍ୟାସ୍ପଦ ହେଚ । 


ସେ ଜଳଖ୍ୁଆ ଖାଇ ସାରିଥଲେ। ଉଠିଲେ ଏବଂ କହିଲେ, ଆମ ମୁଣ୍ଡ ଆଉ 
ସେସବୁ ଝାମେଲାରେ ପଶିପାରୁନି। ଆମକୁ ଆମ ସମସ୍ୟା ବଳେଇ ପଡୁଛି । ନୀନା ଅବଶ୍ୟ 
ସେମିତି କିଛି କରିବ ନାହିଁ। କିନ୍ତୁ କଲେ ମଧ୍ୟ ଆମର କିଛି କରିବାର ନାହିଁ। ଖାଲି ଆମର 
ନୁହେଁ, ତୂମର ମଧ୍ଯ | ସେ ସୁଅକୁ କେହି ବି ଅଟକେଇ ପାରିବେନି । 


ସେ ଧୀରେ ଧୀରେ ତାଙ୍କ ଶୋଇବା ଘର ଆଡ଼କୂ ଗୋଡ଼ ବଢ଼େଇଲେ ! ପ୍ରିୟା କିନୁ 
ଚିନ୍ତିତ ହେଇ ପଡ଼ିଲା। ଏମିତି ଗୋଟାଏ ଆଲୋଚନା ଆମର କାହିଁକି ହେଲା ? କଅଣ 
ତା'ର ଉତ୍ସଟି ଥୁଲା ? ଶାଶୁ ଯାହା ଅନୈଛିକ ଓ ଅପ୍ରାସଙ୍ଗକ ଭାବେ ଉଚ୍ଚାରଣ କଲେ ତା' 
ସହିତ ନୀନାର “ ପ୍ରୋବେଲମ୍‌' ଜଡିତ ଜି ? ସେ ପ୍ରୋବେଲମ ତେବେ କଅଣ ? ପ୍ରିୟା 
ମନେ ପକେଇଲେ, ନୀନା ତା ଇ-ମେଲରେ ସେଇ ପ୍ରୋବେଲମ କଥା ହିଁ ଲେଖୁଥଲା। 


ବହୁ ଭୟ ଓ ଭୟଙ୍କରତାର ଗୋଟିଏ ବୀଭସ୍ତ ଛବି ହଠାତ୍‌ ତା' ଆଗରେ 


ନାଚିଉଠିଲା। ଏମିତି କିଛି ସମସ୍ୟା ଏବେ ନୀନାକୁ ଘେରି ପକାଇଛି ? 


ନା ବୋଧେ। ସେମିତି କିଛି ହେଇ ନ ପାରେ। ନୀନାର ବୟସ ହେଇଛି। ସେ 
ଉଚ୍ଚଟଶିକ୍ଷିତା। ଭଲ ମନ୍ଦ ବିଚାର ଶକ୍ତି ତା'ର ଯଥେଷ୍ଟ | ସେ ଜାଣିଶୁଣି କେବେ ନିଜର ଓ 
ନିଜ ଭବିଷ୍ୟତକୁ ଅବହେଳା କରିବ ନାହିଁ। ସେ କଅଣ ଜାଣିନି ତା” ବାପା ତା' ପ୍ରତି 
କେତେ ଉଚ୍ଚ ଆଶା ପୋଷଣ କରନ୍ତି ? ନୀନା ଥଲା ଇଉନିଭରସିଟି ଟସ୍ତତର | ଥରେ ନୁହେ, 
ବାରମ୍ବାର ସେ ତ ସଦାବେଳେ କହିଥାଏ, ତୁମେ ମୋ ବିଷୟରେ ଚିନ୍ତା କରନା! ମୁଁ 
ମୋ କଥା ବୁଝିବି । ମୁଁ ମୋ ବିଷୟରେ ଯଥେଷ୍ଟ ସଚେତନ। 


ସେ ନୀନାକୂୁ ମୋବାଇଲରେ କଣ୍ଟାକ୍ଟ କଲା । 


ଭତ୍ତରଣ : ପାର୍ବଣ ଞା ୫୫ 


Digitized by srujanika@gmail.com 


ତୂ କେବେ ବାହାରିବୁ ଓ ଏଠି କେବେ ପହଞ୍ଚବୁ ୨ ଏଠି ତୋ ପାଇଁ ଜେକେ, 
ଜେଜେମା ସମସ୍ତେ ଅପେକ୍ଷା କରିଛନ୍ତି। 


ଭେରି ଷ୍ଟେଂଜ୍‌ । ସେମାନେ କେବେ ଆସିଲେ ? ଖୁବ୍‌ ଭଲ ହେଲା ସେମାନଙ୍କ 
ସହିତ ମଧ୍ଯ ମୋର ସାକ୍ଷାତ ହେବ | କିନୁ ମମ୍‌ | ମୁଁ ମୋଟେ ବେଶିଦିନ ରହି ପାରିବିନି। 
କାଲି ସକାଳେ ଏଠୁ ଫାଷ୍ଟ ଫ୍ଲାଇଟ୍‌ରେ କଲିକତା ଯାଇ ଭୁବନେଶ୍ବରରେ ଠିକ୍‌ କେତେବେଳେ 
ପହଞ୍ଚବି ଏବେ କହି ପାରିବିନି । ତେବେ ପରଦିନ ଭୋର ସକାଳେ ମୁଁ ଯାଇ ପହଞ୍ଚବି 
ବୋଲି ଆଶା କରୁଛି। ଫେରିବି ମଧ୍ଯ ଗୋଟିଏ ଦିନ ପରେ | ମୁଁ ମୋ ଟ୍ରାଭେଲ ଏଜେକଷ୍ଟକୁ 
ସେଇ ଅନୁସାରେ କହିଦେଇଛି। 


ଆଶ୍ଚର୍ଯ୍ୟ ହେଲା ପ୍ରିୟା। ମାତ୍ର ଗୋଟାଏ ଦିନ ପାଇଁ ଆସିବ ? କିଚୁ କାହିଁକି ? 


ସେଦିନ ସନ୍ଧ୍ୟାବେଳେ ଯେତେବେଳେ ପ୍ରିୟା ଏକଥା ସୌମେନ୍ଦ୍ରକୁ କହିଲା ସେ 
କହିଲା ତୁମେ ଏଥୁପାଇଁ ବ୍ଯସ୍ତ ହେବା ଦରକାର ନାହିଁ। ତୁମେ ଦେଖବ ସେ ଏଠାକୁ 
ଆସିଲା ପରେ ନିଶ୍ଚୟ ତା” ଟିକଟ କ୍ୟାନସେଲ୍‌ କରିବ। ବୋଉକୁ ଛାଡ଼ି ଏତେ ଜଲ୍‌ଦି 
ସେ ଯିବ ? ମୋର ତ ମୋଟେ ବିଶ୍ଵାସ ହେଉନି। ବୋଉ ହସିଲେ । କହିଲେ ତାକୁ କଅଣ 
ମୁଁ ଜାଣିନି ୨ ମୋ କୋଳରେ ତାର ଜନ୍ମ । ବଢ଼ିଚି ବି। ଦଶବର୍ଷ ଯାଏ ସେ ମୋ ପାଖରେ 
ଶୋଉଥୂଲା। ତା ପରେ ସିନା ସେ ତୋ ପାଖକୁ ଆସିଲା। ମୋ ହାତ ନ ହେଲେ ଭାତ ତା 
ପାଟିକୁ ଯାଉ ନଥଲା। ଆଜି ବଡ ହେଇଗଲା ବୋଲି ବଦଳିଗଲା କି ? 


କୈଳାସ ବାବୁ କଥା ଯୋଡିଲେ। କିନ୍ତୁ ତମର ମନେ ଅଛିନା ସେ କେମିତି 
ପ୍ରତ୍ୟେକ କଥାରେ ଟିକିଏ ଜିଦ କରୁଥଲା। ଯାହା ପାଇବାକୁ ଚାହୁଁଥିଲା ତାକୁ ନ ପାଇବା 
ଯାଏ ଛାଡ଼ୁ ନ ଥଲା। ଆଉ ଅସାଧାରଣ ସ୍ୃତିଶକ୍ତି ବି। ଥରେ ଗୋଟାଏ କଥା କହି ଦେଲେ 
ଅନେକ ଦିନ ଯାଏ ମନେ ରଖୁଥଲା। 

ତା କଣ୍ଢେଇ ସବୂ ଏ ଯାଏ ଆମ ଘରେ ଥୁଆ ହେଇଚି | ମାଆ କହିଲେ ପୁରୁଣା 
କଥା ମନେ ପକେଇ | ଆମର ଉପର ଘରେ କାନ୍ଧ ଆଲମାରୀରେ ସେ ସବୁ ସେମିତି ଥୁଆ 
ହେଇଚି | କାହାର ହାତ ନାହି, କାହାର ମୁଣ୍ଡ ନାହି, କିନୁ ଅହି। 

ତା ବର ବି ଅହି। ଇଂଲିଶ ଡଲ୍‌ଟାକୁ ସେ ଦିନକୁ ତିନିଥର ବାହା ହେଉଥଲା 
ଏବଂ ଆମକୁ ଖାଇବାକୁ ଡାକୂଥଲା। ମନେ ଅଛି ? କହିଲେ କୈଳାସବାବୁ । 

ସମସ୍ତେ ହୋ ହୋ ହସିଲେ। 

ପ୍ରିୟା କେମିତି ସେ ହସରେ ଯୋଗ ଦେର ପାରିଲାନି ବୋଧେ । ମ୍ଲାନ ହସଟିଏ 
ତା ଓଠରେ ଖୁବ କମ ସମୟ ଭିତରେ ଆସି ପୁଣି ଉଭେଇ ଗଲା।| 


ଉତ୍ତରଣ : ପାର୍ବଣ ଜା ୫୬ 


Digitized by srujanika@gmail.com 


ସେ କଣ୍ଢେଇ ବି ଅଛି ? ସେ ପଚାରିଲା। 

ସବୁ ଅଛି। ମୁଁ ତାକୁ ତଲ୍‌ସ୍‌ ମିଉଜିଅମ ନାଁ ଦେଇଚି! ସେ ନିଜେ ବଡ ହେଇ 
ଆମ ପରି ଯେତେବେଳେ ହେବ, ତା ନିଜ କୃତି ସେ ଦେଖୁବନି ? ମୁଁ ସବୁ ଡଲ୍‌ର ନାଁ ଓ 
ତାର କାମ ବିଷୟରେ ଗୋଟେ ଛୋଟ ଟିସ୍ତଣୀ ମଧ୍ଯ ଲେଖୁ ରଖୁଚି । 

ସେ ବଡ ହେଲେ ସେ ଜିନିଷ ଦେଖ୍ବବାକୂ ଯିବ କି ବାପା ? 


ଯାଉ କି ନଯାଉ । ଆମେ ରଖୁ । ଯନ୍‌ରେ ସାଇତି ରଖୁୁ। ଆମ ପରେ କଅଣ 
ହେବ ସେ କଥା କିଏ କହିବ ? ମୋ ଘର, ଜମିବାଡି, ବହିପତ୍ର, ଠାକୁର ଏସବୁ 
ସେତେବେଳେ ମୋର ହେଇ ରହିବ ନାହି । 


ଥରେ କଅଣ ହେଲା ଜାଣିଚୁ ନା ପ୍ରିୟା ୨ ମାଆ କହିଲେ, ଦିନେ ଖରାବେଳେ ମୁଁ 
ଶୋଇଥ୍‌ଲି। ଘର ଅଗଣାରେ ତଳେ ସପଟିଏ ପକେଇ ଶୀତ ଦିନ ଖରା ପଡିଥାଏ। ମୋ 
ପାଖରେ ସେ କଣ୍ଢେଇମାନଙ୍କୁ ନେଇ ଖେଳୁଥାଏ। ଇଏ ପାଖ ଘରେ ଯାଇ ବସିଥାଆନ୍ତି। 
ହଠାତ ଗୋଟାଏ ଧଡଧାଡ ଶବ୍ଦରେ ମୋ ନିଦ ଭାଙ୍ଗିଗଲା। ଦେଖଲଲାବେଳକୁ କଣ୍ଢେର 
ସବୁ ଚିନ୍ନଛତର ହେଇ ପଡିଚି। ଆଉ ନୀନା ତା ବରକୁ ଚିତ କରି ଶୁଆଇ ଦେଇ ପିଟୁଚି। 
ତାର ଗୋଟାଏ ହାତ ଅଲଗା ହେଇଯାଇଚି। 


ଆରେ ତୁ ଇଏ କଅଣ କରୁଚୁ ? ତୋ ବର ପରା ? 
ଯାଃ, ବର ନା ଫର | ମୋ କଥା ମାନୂନି। ସେ କହିଲା। 


ମୁଁ ତାକୁ ଅନେକ ବୁଝାଶୁଝା କଲାପରେ ବୁଝିଲା ତାର ଅପରାଧ କଅଣ ଜାଣିଚୁ 
ନା ? ଠିଆ ହେଇଥିବା କଣ୍ଢେଇକୂ ସେ ଯଦି କହିବ ବସ ସେ କେମିତି ବସିବ ? 


ପ୍ରିୟାର ମୋବାଇଲ ବାଜି ଉଠିଲା। ସେ ଆଡେଇ ଗଲା। ପରେ ଫେରି ଆସି ସେ 
ସୈମେନ୍ଦ୍ରକୁ ଘର ଭିତରକୂ ଡାକି ନେଇ କହିଲା ମିସେସ୍‌ କପୁର ଟେଲିଫୋନ କରିଥୁଲେ । 
କହିଲେ ଆସନ୍ତା ୧୦ ତାରିଖରେ ମନ୍ତ୍ରୀ ଆସୁଛନ୍ତି । ଏଠି ସବୁ ବୋର୍ଡ଼ ଅଫ୍‌ ଡାଇରେକ୍ଟରଙ୍କ 
ମିଟିଂ ହେବ | ସେଇ ଉପଲକ୍ଷେ ଯୋଉ କଲଚରାଲ ପ୍ରୋଗ୍ରାମ ହେବ ତାର ଦାୟିତ୍ଵ ସେ 
ମୋତେ ନେବାକୁ କହୁଛନ୍ତି । କଅଣ କରିବି କହିଲ ? 


ସୌମେନ୍ଦ୍ର ମୁହଁଟା ଗମ୍ଭୀର ହେଇ ଉଠିଲା। ସେଥୁରେ ଯେ ଆଗ୍ରହର ଅଭାବ ଥୁଲା 
ଏକଥା ପ୍ରିୟାର ଦୃଷ୍ଟି ଏଡ଼ାଇ ପାରି ନଥଲା। କିନଧୁ ସୌମେନ୍ଦ୍ର ହଠାତ କହିପକାଇଲା। 
ମନ୍ତ୍ରୀଙ୍କ ଆସିବା କଥା ମୁଁ “ଜାଣେ”, ଦୁଇଦିନିଆ କାର୍ଯ୍ୟକ୍ରମ ତାଙ୍କର ଅଛି ବୋଲି 
କୁହାଯାଉଛି। କିନୁ ପ୍ରୋଗ୍ରାମ ଆସି ନାହିଁ। ଆଜି ଆସିଲେ ହୁଏତ ଆସନ୍ତା କାଲି ଆମର 


ମଧ୍ୟ ଗୋଟାଏ ମିଟିଂ ହେବ! ଏଥରେ କୁଆଡେ.. ପ୍ଲାଣ୍ଡର ଏକ୍କପାନସନ ବିଷୟରେ 

ସିଦ୍ଧାନ୍ତ ନିଆଯିବ। ମନ୍ତ୍ରୀଙ୍କ ଭିଜିଟ୍‌ ପରେ ପରେ କୁଆଡ଼େ ସବୁ କାରଖାନାର କର୍ମଚାରୀ ଓ 
ଅଫିସରମାନଙ୍କର ପ୍ରମୋଶନ କାମ ଆରମ୍ଭ ହେବ ବୋଲି ଆଜି ଆମ ଅଫିସର୍ସ 
ଆସୋସିଏସନର ପ୍ରେସିଡେଣ୍ଟ ମଧ୍ଯ କହୁଥିଲେ । ତା'ର ପଲିସି ବିଷୟରେ ମଧ୍ଯ ଆଲୋଚନା 
ହେବ। ତେବେ ଏତେ ବଡ ପ୍ରୋଗ୍ରାମରେ ଲେଢଡ଼ିକ କୃବର ମଧ୍ଯ ଭୂମିକା ଅଛି। ତା'ର 


ମୁଖ୍ୟ ଯେତେବେଳେ ତୁମକୁ ଏ କଥା କହିଲେଣି ତୁମର କିଛି କରିବା ଉଚିତ। 


ସୌମେନ୍ଦ୍ରର ମାନସିକତା ବୁଝିବାକୁ ପ୍ରିୟାକୁ ଅସୁବିଧା ହେଲା ନାହିଁ। କପୁର 
ସାହେବଙ୍କ ବାର୍ଥ ଡ଼େ ପାର୍ଟିରେ ଯୋଉ ଅପ୍ରତ୍ୟାଶିତ ଘଟଣା ଘଟିଗଲା ସେଥୁରେ ସୌମେନ୍ଦ୍ର 
ଆଘାତ ପାଇଥିବ। କବ କଲଚରରେ କିଏ କାହା ହାତ ଜି ଅଣ୍ଟା ଧରିଲା, ମଜାଦାର 
ପ୍ରୋଗ୍ରାମମାନଙ୍କରେ କିଏ କାହାକୁ ଫ୍ଲାଇଙ୍ଗ କିସ୍‌ଟିଏ ଫୋପାଡ଼ି ଦେଲା ଏପରିକି ନୀଳ 
ନିଷ୍ପଭ ଆଲୋକରେ କିଏ କାହା କୋଳରେ ଲୋଟି ପଡ଼ିଲା ଏସବୁକୁ ଆଉ ଯେ ଅଗ୍ରହଣୀୟ 
ବୋଲି ଧରାଯାଉନାହିଁ ଏ କଥା ସୌମେନ୍ଦ୍ର ଏଯାଏ ବୁଝିନାହିଁ। ସେ ବୁଝିବ ନାହିଁ ମଧ୍ଯ । 
ଷ୍ଟେଜ ଉପରେ ହଜାର ହଜାର ଦର୍ଶକଙ୍କ ସାମନାରେ ରିଚାର୍ଡ଼ ଗେରେ ଯେତେବେଳେ 
ଶିଳା ସେଟିକୁ କୋଳକୁ ଆଉଜାଇ ନେଇ ତା'ର ନରମ ଗାଲରେ ଚୁମାଟିଏ ଥୋଇଦେଲେ 
ସେତେବେଳେ ଦୁଇଜଣଙ୍କ ଆଖୁ ମୁଦି ହେଇଯାଇଥଲା। ସେତେବେଳେ ଦର୍ଶକଙ୍କ ଦେହ 
ଶିରଶିର କରି ଉଠିଥିଲେ ମଧ୍ଯ ସେମାନେ କରତାଳି ଦେଇ ତାକୁ ସମର୍ଥନ କରିଥଲେ | 


ହେଇ ତ ସେଦିନ କଲିକତା ଏସପ୍ଲାନେଡ଼ରେ ବାଂଲାଦେଶ ଯିବା ପୂର୍ବରୁ କ୍ରିକେଟ୍‌ 
ଅଭ୍ୟାସ (ପ୍ରାକଟିସ୍‌) ପରେ ୨ ୨ ବର୍ଷର ବାଳିକାଟିଏ “ଟିମ୍‌ ଇଣ୍ିଆ'ର ଧୋନୀକୁ ତା'ର 
ବାର୍ଥ ଡ଼େ କାର୍ଡ଼ଟି ଦେବ କହି ବସ୍‌ରୁ ଓହ୍ଲାଇ ଆଣିଲା ଏବଂ ଅପ୍ରତ୍ୟାଶିତ ଭାବରେ ତାକୁ 
ଭିଡ଼ି ଧରି ତା” ମୁହଁରେ ଚୂମା ପରେ ଚୂମା ଛାଇ ଦେଲା| ତା'ପରେ କହିଲା, ଯା ପଳା | 


କାହିଁ କେହି ତ ଏହାକୁ ଖରାପ କି ଆପରିଜନକ ବୋଲି କହି ନଥୂଲେ। ବରଂ 
ପୁଲିସ କମିଶନର କହିଲେ ଏବେ ଏସବୁ ବିଶ୍ଵବ୍ୟାପୀ | ଅତି ସାଧାରଣ କଥା ହେଇଗଲାଣି | 
ବାଳିକାଟିର ମଧ୍ୟ କମ୍‌ ସାହସ ନଥିଲା। ସାମ୍ବାଦିକମାନେ ଯେତେବେଳେ ପଚାରିଲେ 
ସେ ଅତି ଦମ୍ଭର ସହିତ କହିଲା, ଆଃ ଏଥିରେ କଅଣ ଅଛି ? ମୁଁ ଏଥିପାଇଁ ଗର୍ବିତ। 


ମୌନ ନିରବତାର ମୁହଁକୁ ଦେଖୁ ପ୍ରିୟା ମନକୁ ମନ କହିଲା, କୁହ ସୌମେନ୍ଦ୍ର! 
ତୁମେ ଏବେ କୋଉଠି ଅଛ ? ଶିଳା ସେଟି କି ସେ ବାଳିକାଟି ଯଦି ତୂମ ସ୍ତ୍ରୀ ହେଇଥାଆନ୍ତା ? 
ଆଉ ଏମାନଙ୍କ ତୁଳନାରେ ମୁଁ କେଉଁଠି ? 

ଭିତରେ ଉଠି ଆସୁଥିବା କୋହ ଓ ଦାହକୁ ଚାପିରଖୁ ପ୍ରିୟା କହିଲା ମୁଁ ପାରିବି 
ନାହିଁ। ଏଆଡ଼େ ବାପା ବୋଉଙ୍କ କଥା ବୁଝିବି ନା ନୀନାର ' ପ୍ରୋବ୍ଲମଂ କଥା ବୁଝିବି 
ନା କଲଚରାଲ ପ୍ରୋଗ୍ରାମର ଆୟୋଜନ କରିବି ? 

ଆଃ, ତୁମେ ବାପା ବୋଉଙ୍କ କଥା କାହିଁକି ଏତେ ଚିନ୍ତା କରୁଛ ? ସେଥୁପାଇଁ ତ 
ନେଳୀ ଅଛି। ତୂମେ ସେଥପାଇଁ ବ୍ୟସ୍ତ ହେବା ଦରକାର ନାହିଁ। ତା' ଛଡ଼ା ନୀନା ଦିନେ 
ଦି'ଦିନ ପାଇଁ ଆସିବ । ଆସିଲେ ସେ ତା”' ସାଙ୍ଗସାଥ ମେଳରେ କଟେଇ ଚାଲିଯିବ। 
ଏଥୁପାଇଁ ତୁମେ ଯଦି ଏ କାମରେ ରଣ୍ଟରେଷ୍ଟ ନ ନିଅ ତେବେ ଖାଲି ମିସେସ୍‌ କପୁର 
ନୁହେଁ ଅନ୍ୟମାନେ ମଧ୍ଯ ଅସୁବିଧାରେ ପଡ଼ିବେ। ତୁମ ଉପରେ ସେମାନଙ୍କର ବିଶ୍ଵାସ 
ବେଶି । 

ପ୍ରିୟା ବୁଝିଲା ଯେ ସୈମେନ୍ଦ୍ର ସିନା କହି ଦଉଛି। କିନ୍ଧୁ ମୁଁ ସେଠାକୁ ଗଲେ ତ 
ଆଉ ମୁଣ୍ଡରେ ଓଡ଼ଣା ଟାଣି ଚଳପ୍ରଚଳ ହେବି ନାହିଁ। ପ୍ରୋଗ୍ରାମଟିକୁ ସଫଳ କରିବାକୁ 
ହେଲେ ମୋତେ ସେଠି ଅଣ୍ଟାରେ ଲୁଗା ଭିଡ଼ି ବାହାରି ପଡ଼ିବାକୁ ପଡ଼ିବ। ପ୍ରୋଗ୍ରାମର 
ସଫଳତା ନିଷ୍ଠା ଓ ଆନ୍ତରିକତା ଉପରେ ନିର୍ଭର କରେ। ସେଠି ଯଦି କେହି ପଚାରେ 
ଲାଇଟ୍‌ ଲିଭିଯାଇଥଲାବେଳେ ଅନ୍ଧାରରେ ତୂମ ଦେହରେ ତାଙ୍କ ହାତ ବାଜିଯାଇନି ତ ? 


ଏଠି ଏଇ ` ତାଙ୍କ' ଶବ୍ଦକୁ ମଧ୍ୟ କଦର୍ଥ କରାଯାଇପାରେ । 


ପ୍ରିୟା କଥା ବାଆଁରେଇବାକୁ ଯାଇ କହିଲା ମୁଁ ସେ ପ୍ରୋଗ୍ରାମ୍‌ରେ ଭାଗ ନେଲେ 
ବାପା ବୋଉ କଅଣ ଭାବିବେ ? ଏମିତି ଗୋଟେ ସଂଭାବନାକୁ ଏଡି ହେବ କି ? 


ସୈମେନ୍ଦ୍ର ଧର୍ମସଂକଟରେ ପଡ଼ିଲା। ବାପା ବୋଉ କିଛି ଭାବିବେ ଏଇ ବାହାନାରେ 
ସେ ପ୍ରିୟାକୁ ମନା କରିଦେଇ ପାରନ୍ତା। କିନ୍ଧୁ ପ୍ରିୟାର ଯୋଗଦାନରେ ଯୋଉ ପ୍ରଶଂସାଟା 
ତାକୁ ମିଳନ୍ତାୟ ଚେଆରମେନ ଓ ମିନିଷ୍ଟରଙ୍କ ସହିତ କରମର୍ଦଦନ ବେଳର ଯୋଉ ଫଟୋ 
ଉଠନ୍ତା ସେ ସବୁ ତା'ର କେରିଅର ବିଲିଡ଼ିଂରେ ସାହାଯ୍ୟ କରିବ ନାହିଁ? Behind 
every success of a man ... ଯୋଉ କଥାଟା ଅଛି ? ସେ କହିଲା, ନା ତୁମେ 


ସେମିତି କିଛି ଭାବନା | ସେମାନେ ଭାବିଲେ ମଧ୍ଯ ସେଥୁରେ ମୋର ସହମତି ଅଛି ବୋଲି 
ସେମାନେ ଭାବିବେ । ନଚେତ ମୁଁ ବୁଝେଇ ଦେବି | 


ସୌମେନ୍ଦ୍ର ତଥାପି ଆନ୍ତରିକତାର ସହିତ କହୁନାହିଁ ବୋଲି ପ୍ରିୟାର ଧାରଣା ହେଲା। 
ପୁରୁଷ ଚରିତ୍ରକୁ ସେ ବୁଝେ । ନାରୀ କାନ୍ଧରେ ବନ୍ଧୁକ ରଖୁ ସେମାନେ ଶିକାର କରନ୍ତି କିନୁ 
ଶିକାରର ସମସ୍ତ ସଫଳତା ସେମାନେ ନିଜର ବୋଲି ଦାବି କରନ୍ତି ¦ ପୁରୁଷଟିଏ ହଜାରେ 
ନାରୀର ଦେହ ସ୍ପର୍ଶ କରୁଥାଏ, କିନୁ ନିଜ ସ୍ତ୍ରୀ ଦେହରେ ପବନ ଦେବତାଙ୍କ ହାତ ମଧ୍ଯ ନ 
ବାଜୁ ବୋଲି ଭାବୁଥାଏ । କି ବିଚିତ୍ରବର୍ ଏମାନେ ? ଭିତରେ ଗୋଟାଏ ରଙ୍ଗ ଓ ବାହାରେ 
ଆଉ ଗୋଟାଏ । 


ସେ ସୌମେନ୍ଦ୍ରର ପେଟ ଭିତରର କଥାଟାକୁ ଟାଣି ବାହାର କରିବାକୁ ଚେଷ୍ଟା 
କରୁଥଲା। ଅନ୍ତତଃ ଏ ପ୍ରସଙ୍ଗରେ ସେ ନିଜର ସ୍ପିତିଟାକୁ ସଷ୍ଟ କରି ନେବାକୁ ଚାହୁଁଥିଲା 

ଏଥୁରେ ସୌମେନ୍ଦ୍ରକୁ ମଧ୍ଯ ଦୋଷ ଦେବାକୁ ଚାହୁଁ ନ ଥୁଲା। 


ପ୍ରଥମ କଥା ସୌମେନ୍ଦ୍ର ଜଣେ ପୋଲିସ ଡି.ଏସ୍‌.ପି.ର ପୁଅ | ପୋଲିସର ମୌଳିକ 
ଚରିତ୍ର ହେଲା ସନ୍ଦେହ କରିବା।| ତାଙ୍କ ସ୍ତୀ, ପୁତ୍ରର କନ୍ଯା କାହାକୁ ସେମାନେ ସନ୍ଦେହର 
ବଳୟ ବାହାରେ ରଖନ୍ତି ନାହିଁ। ପ୍ରତି ନିଃଶ୍ବାସ ପ୍ରଶ୍ଵାସରେ ଥାଏ ସେମାନଙ୍କର ଅନ୍ଯକୁ 
ଅପରାଧୀ ଆଖରେ ଦେଖବା | 


କିଏ ଜଣେ ତାକୁ ଗପଟିଏ କହୁଥିବାର ମନେ ପଡିଲା। ଜଣେ ପୋଲିସ ଅଫିସର 
ଥରେ ପୁରୀ ସମୁଦ୍ର କୂଳରେ ସନ୍ଧ୍ୟାବେଳେ ବୁଲୁଥୁଲେ ଏକୁଟିଆ । ହାୱା ଖାଇବା 
ଉଦ୍ଦେଶ୍ୟରେ ନୂହେଁ। କାରଣ ସେମାନେ ସମୁଦ୍ରର ଶୀତଳ ପବନକୁ ମଧ୍ଯ ପ୍ରଦୂଷଣମୁକ୍ତ 
ବୋଲି ମନେ କରନ୍ତି ନାହିଁ। ସେ ବୂଲୁଥିଲେ ଡ୍ରଗ ବେପାରୀଙ୍କୁ ଧରିବା ପାଇଁ। ତାଙ୍କ 
ପାଖରେ କୂଆଡେ ଖବର ଥିଲା ଯେ ଡ୍ରଗ ସେବନକାରୀମାନେ ସନ୍ଧ୍ୟାବେଳେ ଡ୍ରଗସେବନ 
କରି ଜନଗହଳି ବାହାରକୂ ଯାଇ ଶାନ୍ତିରେ ଏବଂ ନିରାପଦରେ ସାଙ୍ଗସାଥୁମାନଙ୍କ ସହିତ 
ଗପିବାକୂ ଭଲ ପାଆନ୍ତି। କିମ୍ବା କେହି ନ ଥଲେ ମଧ୍ଯରାତ୍ରୀଯାଏ ଆରାମରେ ଶୋଇବାକୁ 
ଭଲ ପାଅନ୍ତି। 


ଏ ସୁଯୋଗ ଡ୍ରଗ ବେପାରୀମାନେ ମଧ୍ଯ ଉଠାନ୍ତି । ବେପାରୀ ଓ ସେବନକାରୀମାନଙ୍କ 
ଭିତରେ ପରସ୍ପରକୁ ଚିହ୍ନିବା ପାଇଁ ଗୋଟାଏ ସଂକେତ ମୁହଁରେ ବ୍ୟବହାର କରାଯାଏ | 


ପୋଲିସ ଅଫିସର ନିର୍ଜନ ବେଳାରେ ବୁଲୁ ବୁଲୁ ହଠାତ ଗୋଟାଏ ବାଲିକୂଦ 
ପାଖରେ ନାତିଉଚ୍ଚ ଜଗନ୍ନାଥଙ୍କ ମୂର୍ରିଟିଏ ଦେଖୁଲେ । ସେ ତ ଜାଣିଥିଲେ ଦେବାଦେବୀ 
ମୂର୍ରି ଭିତରେ ମଧ୍ଯ ଡ୍ରଗସ୍‌ ଏବଂ ବିଶେଷ କରି ଭାଙ୍ଗ ଓ ଗଞ୍ଜେଇ ମଧ୍ଯ ଚାଲାଣ ହୁଏ | 
ପୋଲିସକୁ ଧୋକା ଦେବାପାଇଁ ଏହା ଏକ ସହଜ ଉପାୟ | 


ସେ ଖୁସି ହେଇଗଲେ । ସାତଦିନର ଭୋକିଲା ସିଂହକୁ ହରିଣଟିଏ ମିଳିବା ଯାହା 
ପୋଲିସକୂ ଚରସ ଥବା ଜଗନ୍ନାଥଙ୍କ କଣ୍ଢେଇଟିଏ ମିଳିବା ସେୟା। 


ସେ ଜଗନ୍ନାଥଙ୍କୁ ହାତ ବଢ଼ାଇ ଧରିବାକୁ ଯାଉଥିବାବେଳେ ଲୋକଟିଏ ପଛରୁ 
ପାଟିକଲା, ୟେ ସେଇଟା ମୋର | ମୋତେ ଦିଅ| 


ପୋଲିସ ଅଫିସର ଆହୁରି ଖୁସି । ମାଲ ସହିତ ମାଲିକ ମଧ୍ଯ ମିଳିଗଲା ଜଗନ୍ନାଥଙ୍କ 
ଦୟାତ କମ ନୂହେଁ। ସେ ମନେ ମନେ ତାକୁ ଜୁହାର କରି ପକେଇଲେ | ମନେ ମନେ 
ଭାବିଲେ ନକଲି ଜଗନ୍ନାଥ ଭିତରେ ଅସଲି ପ୍ରବେଶ କରି ନ ଥଲେ ଏହା ସମ୍ଭବ ହେଇ 
ନ ଥାଆନ୍ତା 


ସେ ସଙ୍ଗେ ସଙ୍ଗେ ଲୋକଟାକୁ ମଧ୍ଯ ଥାନାକୁ ଧରି ନେଇଗଲେ । 

ତଦନ୍ତ ପରେ ଜଣାପଡିଲା ଯେ ପରିତ୍ୟକ୍ତ ଜଗନ୍ନାଥ ହିଁ ଅସଲି ଜଗନ୍ନାଥ ଏବଂ 
ଲୋକଟି କଣ୍ଢେଇ ବେପାର କରେ ସମୁଦ୍ର ବାଲିରେ। 


ପୋଲିସ ଯେ ଅସଲି ଜଗନ୍ନାଥକୁ ମଧ୍ଯ ସନ୍ଦେହ କରେ ଏହାହିଁ କାହାଣୀର 
ମେସେଜ୍‌। 


ଦ୍ଵିତୀୟରେ ସୌମେନ୍ଦ୍ର ମୌଳିକ ଭାବରେ ଜଣେ ଶିକ୍ଷକ | ସବୁ ଶିକ୍ଷକ - ସେ 
ପ୍ରାଇମେରୀ ସ୍କୁଲର ହେଉ ବା ଇଉନିଭରସିଟିର ହେଉ ସାଧାସିଧା ନିଷ୍ଠପଟତାର ଅନ୍ଯ 
ନାମହି ଶିକ୍ଷକ | ଅତ୍ୟାଧୁନିକ କବ କଲଚରର ମାନସିକତା ତା'ଠି ଆସିବ କୋଉଠୁ ? 


ସେ ଉଦଗ୍ରୀବ ହେଇ ସୌମେନ୍ଦ୍ର ପେଟ ଭିତରର ଭାଷାକୁ ପଢ଼ିବାକୁ ଚେଷ୍ଟା 
କରୁଥିବାବେଳେ ପୁଣି ଥରେ ତାର ମୋବାଇଲ ବାଜି ଉଠିଲା। ନୀନା ଫୋନ କରୁଟି। 


ଭେରି ସରି ମମି ! ମୁଁ ଆସନ୍ତା କାଲି ଯାଇପାରୁନି। ଯିବା ଟିକଟ ମିଳୁଥଲେ ମଧ୍ଯ 
ରିଟର୍ଣ ଟିକଟ ମିଳୁନି। ମୁଁ ଦିନେ ଦୂଇଦିନରୁ ବେଶି ସେଠି ରହିପାରିବିନି। କାରଣ ମୁଁ 
କଲିକତା ଯିବି ମୋ ରିସର୍ଚ୍ଚ କାମରେ । ସେଠୁ ସମୟ ସୁବିଧା କରି ଯାଇ ଫେରିବାକୁ ମୁଁ 
ପ୍ରୋଗ୍ରାମ କରୁଛି। ତେଣୁ ୧ ୦ତାରିଖ ପୂର୍ବରୁ ଯାଇପାରୁନି। ଟିକଟ କନଫର୍ମ ହେଲେ 
କହିବି । 

ପ୍ରିୟା ଆଶ୍ବସ୍ତ ହେଲା। ଯା ହେଉ ସେ ଆସିବା ପୂର୍ବରୁ ଏଆଡ଼େ ମନ୍ତ୍ରୀଙ୍କ ଭିଜିଟ୍‌ 
ସରିଯାଇଥିବ। ଯୋଉ ଦୂଇଦିନ ପାଇଁ ସେ ଆସିବ ସେ ସମୟଟା ପାଇଁ ସେ ନିଜକୁ 
ନିୟୋଜିତ କରିପାରିବ | 

ମଣିଷର ସନ୍ଦେହ ଏପରି ଏକ ବସ୍ତୁ ଯାହାକୁ ଦେଖୁହୁଏ ନାହିଁ। କିନୁୁ ଅନୁଭବ 
କରିହୁଏ। ଅନୁଭବର ଆମ୍ବା ଭିତରେ ସନ୍ଦେହ ସଞ୍ଚରୀଯାଏ ବିଷର ସ୍ଲାୟୁତନ୍ତ୍ରୀକୁ କୋରି 
ଖାଇଲା ପରି। ସୌମେନ୍ଦ୍ର ସେଇ ବିଷର ବଳୟରେ ଆତଯାତ ହେଉଛି। କପୁର ଖାଲି 
ନୁହେଁ ଷ୍ଟେଜକୁ ଉଠିଲା ମାତ୍ରେ କିମ୍ବା କୁବରେ ସାଧାରଣ କାର୍ଯ୍ୟକ୍ରମ ଭିତରେ ପ୍ରିୟା 
ଉଠିଲା ମାତ୍ରେ ଦର୍ଶକମାନଙ୍କ ଭିତରେ ଯୋଉ ଉଦବେଳନ ସୃଷ୍ଟି ହୁଏ ତାକୁ ସୌମେନ୍ଦ୍ର 
ସହ୍ୟ କରିପାରୁନାହିଁ। ସେଠି ଯେତେବେଳେ କପୂରର ବ୍ୟଗ୍ର ହାତ ଲନ୍ପିଆସେ ଖାଲି 
ସ୍ପର୍ଶାତୂରତାର ଶୋଷ ମେଣ୍ଟାଇବା ପାଇଁ ସେତେବେଳେ ରକ୍ତ ମାଂସର ଶରୀର ବହନ 
କରୁଥିବା ପ୍ରିୟାର ହାତ ଅବଜ୍ଞା କରିପାରିବ ? କେହି ବି ତ ପାରିବ ନାହିଁ। ସେଠି ପଦବୀର 
ମଧ୍ଯ ଗୋଟାଏ ଆକର୍ଷଣ ଥାଏ । ସେ ଆକର୍ଷଣର ମୋହକୁ କିଏ ଏଡ଼ିପାରିବ ? ଆଧୁନିକତାର 
ଶିଷ୍ଟାଚାରକୁ କିଏ ବା ଅବଜ୍ଞା କରିପାରିବ ? 


କିନ୍ତୁ ତା' ପଛରେ ପ୍ରେମ ଥାଏ କି ? ଥାଏ ଦେହର କ୍ଷୁଧା ? ଯାହା ରାଧା ଦେଖଥଲେ 
କୃଷ୍ଣ ଦେହରେ ? ଯାହା ଶିଳା ସେଟି ମଧ୍ଯ ଦେଖଥବେ ରିଚାର୍ଡ଼ ଗେରେ ଦେହରେ ? 

ତେବେ ସେ ଅବଧାରିତ ସତ୍ୟଟା କଅଣ ? କଅଣ ତା'ର ନାମ ? ତା'ର ରୂପ 
ପରିଗ୍ରହ ? ଯାହାର ସଂଜ୍ଞା ଯୁଗ ଯୁଗ ଧରି କେହି ନିରୂପିତ କରି ପାରିନାହାନି ? ମନୋବିଜ୍ଞାନ 
ସେଠି ହୁଏତ ହାରିଯାଇଛି। ସେ ଅନନୂଭୂତ ଅନୁଭବ କାହିଁକି ସୃଷ୍ଠି ହୁଏ ? ଦେଶ, କାଳ 
ଓ ପତ୍ର ନିର୍ବିଶେଷରେ ? କିଏ କହିବ ? କିଏ ଦେଇପାରିବ ତାର ଉତ୍ତର ? 


ସୈମେନ୍ଦ୍ର ସେଇ ଅସହାୟ ଅବକ୍ଷୟ ଭିତରେ ସନଧଳି ହେଉଛି। ହେଉ, ଏବର 
ଚଳଣୀ ଭିତରେ ଯୋଉ ନୂତନ ସାମାଜିକତା ସମସ୍ତଙ୍କୁ ଆକ୍ରମିତ କରିଛି ସେଥୁରେ 
ସୈମେନ୍ଦ୍ରର ହେତୃବାଦ ଏକ ଅଚଳ ମୁଦ୍ରା । ତା'ର ସ୍ଥାନ ମିଉଜିଅମ୍‌ରେ | 

ପ୍ରିୟା କହିଲା, ଠିକ୍‌ ଅଛି ମୁଁ ମିସେସ୍‌ କପୁରଙ୍କ ଆଜି କହି ଦେଉଛି। ମୁଁ ତାଙ୍କ 
କଥାରେ ରାଜି ଅଛି। ତା ମନ ଭିତରର ସବୁ ଅହେତୁକ ବାସ୍ତବତାକୁ ଚାପି ରଖୁ ସୌମେନ୍ଦ୍ର 
କହିଲା ତୁମେ ଏମିତି କାହିଁକି ଭାବୁଚ ଯେ ? ମୋତେ ବିଶ୍ବାସକୁ ନିଅ। 


ରାତିରେ ଶୋଇଲାବେଳେ ପ୍ରିୟା ସୌମେନ୍ଦ୍ରକୁ କହିଲା ଏଥର ଡେନ୍ ପ୍ରୋଗ୍ରାମରେ 
ଆମକୁ ଅନେକ ନୂଆ ଆଇଟମ ହାତକୁ ନେବାକୁ ହେବ । ବୋର୍ଡ ଅଫ୍‌ ଡାଇରେକ୍ଟରମାନେ 
ଆସୁଛନ୍ତି ଯେତେବେଳେ ଆମ ପ୍ରୋଗ୍ରାମ ମଧ୍ଯ ସେମିତି ହେବ ବୋଲି ମିସେସ୍‌ କପୁର 
ମୋତେ କହିସାରିଛନି। ସେ କହିଲେ ତୁମେ ଖର୍ଚ୍ଚକୁ ଭୟ କରନା। ସେ ଦାୟିତ୍ଵ ମୋର। 
ତୁମେ କେବଳ କଅଣ କଅଣ ଦରକାର ତାର ଲିଷ୍ଟ ତିଆରି କର। ଦରକାର ହେଲେ 
ଆମେ ସେ ସବୁ କୋଲକତା କିମ୍ବା ମୁମ୍ବେଇରୁ ମଗେଇ ଦେବା | କସ୍‌ମେଟିକ୍‌ ମେକଅପ୍ର 
ସାମଗ୍ରୀ, ଫୁଲ, ଡେକୋରେସନ ପାଇଁ ଯାହା ଯାହା ଆବଶ୍ୟକ ତା ପାଇଁ ସେ ଚିଫ୍‌ ଅଫ୍‌ 
ପି.ଆର. ଡକ୍ୃର ଶ୍ରୀନିବାସନଙ୍କୁ କହି ସାରିଲେଣି। ଆମର ସେ ବିଷୟରେ ଚିନ୍ତା କରିବା 
ଆବଶ୍ୟକ ନାହିଁ। ମୁଁ ଖାଲି ଗୋଟିଏ କଥା କଅଣ ଭାବୂଚି ଜାଣ ? 

କଅଣ ? ସୈମେନ୍ଦ୍ର ପଚାରିଲା।| 

ଆମ ପ୍ରୋଗ୍ରାମଟିରେ ଯୋଉ ବିଶେଷ ଧରଣର ମେକଅପ୍‌ ଦରକାର ସେ ସବୁ 
କେମିତି ଠିକ୍‌ ସମୟରେ ମିଳିବ । 

ଆଃ, ଡକ୍ଟର ଶ୍ରୀନିବାସନଙ୍କ ଆୟୋଜନ ଭିତରେ ସେତକ ନଥୂବ ? ସୈମେନ୍ଦ୍ 
ଲାଇଟ ଲିଭାଇବାକୁ ଯାଉଥଲା ବେଳେ ତା ହାତକୁ ଅଟକେଇଦେଲା ପ୍ରିୟା ଓ 
ବେଡସୁଇଚଟାକୁ ନିଜ ହାତକୁ ନେଇଗଲା। ତା ପରେ ଚିତ ହେଇ ଶୋଇ ଛାତକୁ 
ଅନାବଶ୍ୟକ ଭାବରେ ଅନେଇଥିବା ସୌମେନ୍ଦ୍ରକୁ ସେ କହିଲା, ତୁମେ ବୋଧେ ଏମାନଙ୍କ 
ଭିତର ରାଜନୀତି କଥା କିଛି ଜାଣିନ | 


ଭିତରେ ଆଉ ଗୋଟାଏ ରାଜନାତି ବି ଥାଏ ? ସୈମେନ୍ଦ୍ର ହାଁ କରି ଅନେଇ 
ରହିଲା। 

ମିସେସ୍‌ ଶ୍ରୀନିବାସନ ଗତ କେତେ ସପ୍ତାହ ହେଲା ଆଉ କୃବ ପ୍ରୋଗ୍ରାମରେ ଭାଗ 
ନେଉନାହାନ୍ତିୟ ଏ କଥା ତୁମେ ଜାଣିଚ ? 


କାହିଁକି ? ତାଙ୍କ ବଡି ଫିଟନେସ ପାଇଁ ତାଙ୍କ ତ ସମସ୍ତେ ପ୍ରଶଂସା କରନ୍ତି । ଆଉ 
ଅସୁବିଧା କଅଣ ହେଲା ? ସୈମେନ୍ଦ୍ର ହାଇ ମାରିଲା। 


ପ୍ରିୟା ମୁହଁ ବୁଲେଇ ଦେଲା। କହିଲା ଫିଟନେସ ନା ଚୋପା ଗଲାଥର କୁଆଡେ 
କପୁର କହିଲେ ୟଙ୍ଗ ଟେଲେଣ୍ଟ ସୁଡ କମ ଅପ୍‌ | ଟିକିଏ ରହି ସେ ସୈମେନ୍ଦ୍ରର ମନକୁ 
ଷ୍ଠଡି କରିବାକୁ ଚେଷ୍ଟା କଲା। କିନ୍ତୁ ତା'ଠୁ କୌଣସି ପ୍ରତିକ୍ରିୟା ନ ଆସିବାର ଦେଖୁ ସେ 
କହିଲା ମିସେସ ଶ୍ରୀନିବାସନ କେତେଦିନ ଆଉ ଖାଲି ମେକଅପ୍‌ ଉପରେ ନିର୍ଭର କରିବେ ? 
ଡକ୍ଟର ଶ୍ରୀନିବାସନ ଏଇଥୁପାଇଁ ହୁଏତ ଏଥର ବମ୍ମେରୁ କୌଣସି ଭଲ ମେକ ଅପ 
ମେନକୁ ନ ଆଣିପାରନ୍ତି। 


ସେ ନ ଆଣିଲେ ଆମେ ମଗେଇ ଦେଇପାରିବାନି ? ମିସେସ୍‌ କପୁର 
ଯେତେବେଳେ ତୁମକୁ ଦାୟିତ୍‌ ଦେଇଚନ୍ତି ଏଥୁରେ ଅସୁବିଧା ହେବ ବୋଲି ମୁଁ ଭାବୁନାହିଁ। 
ତା ମନ ଭିତରର ସବୁ ଅବାସ୍ତବତାକୁ ଚାପି ରଖୁ ସୌମେନ୍ଦ୍ର କହିଲା ତୁମେ ଏମିତି କାହିଁକି 
ଭାବୁଚ ଯେ ? ମୋତେ ବିଶ୍ବାସକୁ ନିଅ ପ୍ରିୟା କହିଲା ଠିକ୍‌ ଅଛି, ମୁଁ ମିସେସ କପୁରଙ୍କ 
କହି ଦଉଚି, ମୁଁ ତାଙ୍କ କଥାରେ ରାଜି । ପ୍ରିୟା ଚାହୁଁଥିଲା ସେ ଏଥର ସମସ୍ତଙ୍କୁ ମନ୍ତ୍ରମୁଗ୍ଧ 
କରିଦେବ । କୃବ କଲଚରରେ ଅପ୍ରାକୃତିକତା ଛଡା ଆଉ ଥାଏ କଅଣ ? ସବୁଠି କୃତିମତାର 
ଗାଢ଼ ପ୍ରଲେପ | ତାକୁଇ ସମସ୍ତେ ପ୍ରାକୃତିକ ମନେ କରି ପାଗଳ ହେଇ ଉଠନ୍ତି । ତେବେ 
ସେ କାହିଁକି ସେ ସୁଯୋଗ ନ ନେବ ? ସେ କାହିଁକି ସମସ୍ତଙ୍କୁ କୃତ୍ରିମତାର ରଙ୍ଗ ଦେଇ 
ବିମୁଗ୍ଧ କରି ନ ଦେବ ? 

ମନ୍ତ୍ରୀଙ୍କ ଆସିବା ଦିନକ ପୂର୍ବରୁ ଅଫିସର୍ସ ଏସୋସିଏସନ କମିଟିର ଯୋଉ ମିଟିଂ 
ବସିଥିଲା ସେଥିରେ ସୌମେନ୍ଦ୍ର ବିଶେଷ ନିମନ୍ତ୍ରିତ ସଦସ୍ୟ ଭାବେ ଯୋଗ ଦେଇଥୁଲା। 
ଆଲୋଚନା ବେଳେ ସାଧାରଣ ସମ୍ପାଦକ କହିଲେ ଏସୋସିଏସନର ଦାବୀଗୁଡିକ ଅନେକ 
ଆଗରୁ ସରକାରଙ୍କ ଦିଆଯାଇଥିଲେ ମଧ୍ଯ ଏଯାଏ ସେ ସବୁ ବିଷୟରେ କିଛି ସିବ୍ଧାନ୍ତ 
ନିଆଯାଇନି। ଦରମାବୃଦ୍ଧି ପ୍ରମୋଶନ ଟ୍ରାନ୍ଵ ପୋର୍ଟ ସବସିଡି, ଏଡୁକେଶନ ଆଲାଉନ୍ୃ 
ବୃଧି, ନିଉଜପେପର ଆଲାଉନ୍ଟ, ମାସକୁ ଅନ୍ତତଃ ଦୂଇଟା ଗେସ ସିଲିଣ୍ଡର ମାଗଣା ଏବଂ 
ଟୁର ଓ ଟ୍ରାଭେଲ ଆଡଭାନ୍ଟ ଦୂଇଗୁଣ କରିବା ସହିତ ସମସ୍ତଙ୍କୁ ପର୍ଯ୍ୟାୟକୁମେ ବିଦେଶରେ 
ଅନ୍ତତଃ ଥରେ ପ୍ରଫେସନାଲ ଟ୍ରେନିଂର ସୁବିଧା ଦାବୀ କରାଯାଇଥୁଲା।| ଏହାହିଁ ମଧ୍ଯ ଥୁଲା 
ଅଲ ଇଶ୍ରିଆ ଏସୋସିଏସନର ଦାବୀ। ଗତ ନିର୍ବାଚନବେଳେ ମନ୍ତ୍ରୀ ସେ ସବୁ ପୂରଣ 
କରିବେ ବୋଲି ପ୍ରତିଶୃତି ଦେଇଥୁଲେ। ଏବେ ଆଉ ଗୋଟିଏ ନିର୍ବାଚନ ଆସିଲାଣି। 

ଏଥର ସେସବୁ ଦାବୀ ପୂରଣ ନ ହେଲେ ଆସନ୍ତା ପାଞ୍ଚବର୍ଷ ଭିତରେ ହେବାର ସମ୍ଭାବନା 
ନାହିଁ। ଅଧ୍ୟକନତୁ ଇଣ୍ଟର ଇଉନିଟ ଟ୍ରାନ୍ୃଫରର ଖଣ୍ଡା ଆମ ମୁଣ୍ଡ ଉପରେ ଝୁଲେଇ ରଖାଗଲାଣି।| 
ଏ ସବୁ ଟ୍ରାନ୍ଵଫରର ଅସଲ ଉଦ୍ଦେଶ୍ୟ ଆମେ ବୁଝୁ। ତଥାପି ଆମେ ତାକୁ ମାନିବାକୁ 
ପ୍ରସ୍ତୁତ। କିଚୁ ଆମ ଦାବୀ ? ଆମେ ତେଣୁ ଠିକ କରିଛୁ ମନ୍ତ୍ରୀ ଆମ କାମ ନ କଲେ ତାଙ୍କ 
ଗସ୍ତବେଳେ ଅମେ ତାଙ୍କ ସହିତ ଏ ବିଷୟରେ ଆଲୋଚନା କରିବା । 


ସଭାପତି କହିଲେ ଏବେ ଆଉ ଏକ ନିର୍ଦ୍ଦେଶ ମଧ୍ଯ ଦିଲ୍ଲୀରୁ ଆସିଚି। ସେଥ୍‌ରେ 
ଅଛି ଏଠୁ ୫ ୦ଜଣ ଡାକ୍ତର ଓ ସେବିକା ଯାଇ ମନ୍ତ୍ରୀଙ୍କ ଜିଲ୍ଲାରେ ବନ୍ୟା ପ୍ରପୀତିତ ଅଞ୍ଚଳରେ 
ମାସେକାଳ କାମ କରିବେ । ସମସ୍ତ ଞଷଧ ଓ ଅନ୍ୟାନ୍ୟ ସାଜସରଞ୍ଜାମ ମଧ୍ଯ ଯିବ | 
ପ୍ରତ୍ୟେକ ପ୍ଲାଣ୍ଟ ଏଥିରେ ସହଯୋଗ କରିବେ | ସେ ଟିକିଏ ରହିଗଲେ ତା ପରେ କହିଲେ 
ଏଥରେ ପ୍ରାୟ ୨୦ ୦କୋଟି ଯାଏ କମ୍ପାନୀର ଖର୍ଚ୍ଚ ହେବ | 


ସୌମେନ୍ଦ୍ର କହିଲା କିନ୍ତୁ ଶ୍ରମିକ ସଂଘମାନେ ଏ କାମ କରେଇ ଦେବେ ? ସେମାନେ 
ମଧ୍ଯ ମନ୍ତ୍ରୀଙ୍କ ଗସ୍ତବେଳେ ପ୍ରତିବାଦ କରି ବିକ୍ଷୋଭ ପ୍ରଦର୍ଶନ କରିବେ । ସରକାରଙ୍କ ନୀତି 
ବିରୋଧୀ କାମ ସେମାନେ କରେଇ ଦେବେ ନାହିଁ। 


ସାଧାରଣ ସମ୍ପାଦକ କହିଲେ ସମସ୍ତେ କଥାଟିକୁ ଭଲ ଭାବରେ ଚିନ୍ତା କରନ୍ଧୁ। 
ମନ୍ତ୍ରୀଙ୍କ ଗସ୍ତ ସହିତ କାରଖାନାର ୧୦ ହଜାର କୋଟିର ସମ୍ଭରସାରଣ କଥା ଜଢିତ। 
ସମ୍ପସ୍ଥାରଣ ସହିତ ସମସ୍ତ ଦେଶ ତଥା ସାଧାରଣ କନତାର ସ୍ଵାର୍ଥ ଜଡିତ। ନୀତିଗତ ଭାବେ 
ସବୁ ଶ୍ରମିକ ସଂସ୍ଥା ତାକୁ ସମର୍ଥନ କରିବେ। ସେମାନେ ମନ୍ତ୍ରୀଙ୍କୁ ସ୍ଵାଗତ କରିବେ କିନ୍ତୁ 
ତାଙ୍କ ଦାବୀର ବିନିମୟରେ ନୂହେଁ। 


ବହୁ ବିଚାର ବିମର୍ଷ ପରେ ଶେଷରେ ଠିକ ହେଲା ଯେ ମନ୍ତ୍ରୀଙ୍କ ଇଚ୍ଛାକୁ ସମ୍ମାନ 
ଦିଆଯିବ | ଆଗରେ ନିର୍ବାଚନ ଥିବାରୁ ସଂପ୍ରସାରଣ ପାଇଁ ସବୁପ୍ରକାର ସହଯୋଗ ଦିଆଯିବ | 
ରଣ୍ଟରପ୍ଲାଣ୍ଟ ଟ୍ରାନ୍ଵଫର ପାଇଁ ଯୋଉ ଗୁପ୍ତ ଏଜେଣ୍ଡା ଅଛି ସେ ବିଷୟ ଆମେ ସଦସ୍ୟମାନଙ୍କ 
ଉପରେ ଛାଡି ଦେବା। କାରଣ ଏଥୁରେ ସେମାନେ ମଧ୍ଯ ଲାଭବାନ ହେବେ । ଆମ 
ସଦସ୍ୟ, ବ୍ୟକ୍ତି ବିଶେଷ ଓ ସାଧାରଣ ସ୍ଵାର୍ଥ ଦୃଷ୍ଟିରୁ ଆମେ ସରକାରଙ୍କ ନୀତି ଓ ଅନୀତି 
ଭିତରେ ବର୍ଭମାନ ପାଇଁ କୌଣସି ଲକ୍ଷ୍ମଣରେଖା ଟାଣିବା ନାହିଁ। କିନ୍ତୁ ସର୍ଗ ଏରଆ ହେବ 
ଯେ ଆମର ପ୍ରଥମ ଦୁଇଟି ଦାବୀ ସମ୍ମାନଜନକ ଭାବେ ପୂରଣ ହେବ। 


ସେଦିନ ମିଟିଂ ଅଧାରୁ ଦେହଭଲ ନାହିଁ କହି ସୌମେନ୍ଦ୍ର ଘରକୁ ଚାଲିଆସିଲା। ତା 
ମନର ଅବସ୍ଥାରୁ ପ୍ରିୟା ବୁଝିଗଲା ଯେ କିଛି ଗୋଟାଏ ହେଇଚି। କିନୁ କଅଣ ହେଇଚି ସେ 
କଥା ବୁଝିବା ତା ପକ୍ଷେ ସମ୍ଭବ ନଥଲା। ସେ ଜାଣେ ସୌମେନ୍ଦ୍ର ଏପରି ଏକ ଲୋକ ଯିଏ 
ସବୂ କଥା ମନ ଭିତରେ ରଖେ ଟିକିଏ ବୋଲି ପ୍ରତିକ୍ରିୟା ପ୍ରକାଶ କରେନା | ହୁଏତ ଏ 

ସବୁ କଥାରେ ସେ ପ୍ରିୟାକୁ ମଧ୍ଯ ବିଶ୍ବାସକୁ ନିଏନା। ଏ ପ୍ରକାର ଲୋକକୁ ନେଇ ଘର 
ଚଳେଇବା ତା ପକ୍ଷେ ବେଳେ ବେଳେ ଅସମ୍ଭବ ହେଇ ପଡେ । 


ବାପା ବୋଉ କଅଣ ଖାଇ ସାରିଲେଣି ? ସୈମେନ୍ଦ୍ର ପଚାରିଲା। 


ହଁ ସେମାନେ ଶୋଇ ପଡିଲେଣି ବୋଧେ। ଲାଇଟ ସେଠି ଜଳୁଚି ? କାହିଁକି 
ବାପାଙ୍କୁ କିଛି କହିବାର ଅଛି ? କାଲି କହିଲେ ହେବନି ? ତାଙ୍କର ସେ ପୁରୁଣା ବନ୍ଧୁ ଯିଏ 
ଏବେ ରିଟାୟାର କରି ଏଇଠି ରହୁଛନ୍ତି ତାଙ୍କର କିଛି ଖବର ମିଳିଲା ? 


ନା, ତାଙ୍କର ଖବର ହୁଏତ କାଲି ଆଡକୁ ମିଳିଯିବ। ସୌମେନ୍ଦ୍ର ସାର୍ଟ ବଦଳାଇ 
କହିଲା। ଠିକ ଅଛି ତାଙ୍କୁ ଆଜି ଆଉ ଡିଷ୍ଟର୍ବ କରିବା ଠିକ ହେବନି । କିନ୍ତୁ କାଲି ସକାଳେ 
ସେମାନଙ୍କୁ ଖାଲି ପେଟରେ ହସପିଟାଲ ଯିବାକୁ ହେବ। କହିଦେବ। ମୁଁ ଡକ୍ଟର ମହାନ୍ତିଙ୍କ 
ସଙ୍ଗେ କଥା ହେଇଚି | ସେ ଗୋଟେ ଅରୋ ଚେକ ଅପ୍‌ କରିଦେବେ | 


ଏଥିରୁ ପ୍ରିୟା ସୌମେନ୍ଦ୍ରର ଅସ୍ବାଭାବିକ ମନର ଅବସ୍ଥା କଥା ବୁଝିପାରିଲାନି। 
ଭାବିଲା, ଏପରି କିଛି ହେଲା କି ଯାହା ତାର ମନ୍ତ୍ରୀଙ୍କ ପାଇଁ ହେଉଥିବା ପ୍ରୋଗ୍ରାମ ବାଧା 
ପାଇବ ? ତାର ସ୍ଵାଭାବିକ ଅଗ୍ରଗତି ଅଟକିଯିବ ? ସେ ଜାଣୈ ଆମ ଦେଶରେ ମନ୍ତ୍ରୀଙ୍କୁ 
ଯେତେଲୋକ ଭଲ ପାଆନ୍ତି ସେମାନେ ସମସ୍ତେ ସ୍ଵାର୍ଥବାଦୀ ଓ ସ୍ତାବକ ଏବଂ ଯୋଉମାନେ 
ବିରୋଧ କରନ୍ତି ସେମାନେ ସମସ୍ତେ ନିଜ ନିଜ ସ୍ବାର୍ଥକୁ ସୁରକ୍ଷା ଦେବାର ସୁଯୋଗ ପାଇ 
ନ ଥିବା ଆଉ ଏକ ଅଜବ ଚଚରିତ୍ର। 


ସେ କେବଳ ଭାବୁଥିଲା ଯେ ମନ୍ତ୍ରୀଙ୍କ ଗସ୍ତ ସୁରୁଖୁରୁରେ କଟିଯାଉ | କାରଣ ସେ 
କାର୍ଯ୍ୟକ୍ରମ ସହିତ ତାର ଗୋଟେ ଲମ୍ବା ଭବିଷ୍ୟତ ଜଡିତ । 


ଖାଉଥବାବେଳେ ସୌମେନ୍ଦ୍ର ନିଜେ ହିଁ ଆରମ୍ଭ କଲା। ମନ୍ତ୍ରୀଙ୍କ ଗସ୍ତବେଳେ ଆମ 
ଏସୋସିଏସନ ଯୋଉ ଷ୍ଟାଣ୍ଡ ନବାକୁ ଯାଉଚି ସେଥ୍‌ରେ ଆମର ଲାଭ ଅପେକ୍ଷା କ୍ଷତି ଯେ 
ବେଶୀ ଏଥୁରେ ସନ୍ଦେହ ନାହିଁ। 

କେମିତି ? 

ଆମ ଏସୋସିଏସନ ସଭାପତି ମନ୍ତ୍ରୀଙ୍କ ଆଶୀର୍ବାଦରୁ ଗୋଟାଏ ଇଣ୍ଟରନାସନାଲ 


କନଫରେନ୍ଟରେ ଯୋଗ ଦେବାର ସୁଯୋଗ ପାଇଛନ୍ତି। ଆମେରିକା ସମେତ ଆହୁରି 
ପାଞ୍ଚଟା ଇଉରୋପୀୟ ଦେଶ ବୁଲି ସେ ଦୁଇ ମାସ ପରେ ଫେରିବେ | 


ଏଥରେ ଅସୁବିଧା କଅଣ ହେଉଚି ? ପ୍ରିୟା ପଚାରିଲା ! 


ଯୋଉ ନେତା ଏ ସୁଯୋଗ ହାସଲ କରେ ସେ ମନ୍ତ୍ରୀଙ୍କ ବଶମ୍ବଦ ହେବାକୁ ବାଧ | 
ବଶମ୍ବଦ ଲୋକଟି କାହା ସ୍ବାର୍ଥ ଦେଖେ ? 

ପ୍ରିୟା କହିଲା ସେ କଥା ଠିକ ଯେ, କିନୁ ସବୁବେଳେ ତମେ ଏମିତି ଗୋଟାଏ 
କନକ୍ଲଳନରେ ପହଞ୍ଚପାରିବ ନାହିଁ। ସେ ଯଦି ଚତୁର ଲୋକ ହେଇଥବେ ଦୂଇ ପକ୍ଷର 
ସ୍ବାର୍ଥକୁ ଅତି ଚମକୁାର ଭାବରେ ସୁରକ୍ଷିତ କରିପାରିବେ। ଏଥରେ ତ ଅସୁବିଧା କିଛି 
ନାହିଁ। ଇଣ୍ଡର ନେସନାଲ କନଫରେନ୍ତର ବାସ୍ତବବାଦୀ ଦିଗଟିକୁ ମଧ୍ଯ ଦେଖୁବାକୁ ହେବ । 

ସୌମେନ୍ଦ୍ର କହିଲା ଇଣ୍ଟରନେସନାଲ କନଫରେନ୍ତର ବାସ୍ତବବାଦୀ ଦିଗଟା 
ପ୍ରକୃତରେ ଜିରୋ। କୌଣସି ସ୍ମିତି ନ ଥବା ଅନୁଷ୍ଠାନର କନଫରେନ୍ସ କେବଳ କିଛି 
ସୁବିଧାବାଦୀଙ୍କୁ ସୁଯୋଗ ଦେଇଥାଏ। ସ୍ତାବକମାନେ ଦୁଇପକ୍ଷ ଦେଖୁପାରିବେ କି ? ହଉ 
ଛାତ ସେ କଥା। ମୋତେ ନିଦ ମାଡିଲାଣି| 


ମନ୍ତ୍ରୀଙ୍କ ଗସ୍ତରେ ପ୍ରିୟା ବେଶ ବ୍ଯସ୍ତ ଥଲା। ସେଇ ବ୍ୟସ୍ତତା ଭିତରେ ସେ ବୁଡି 
ରହି ଏପରି ହାଲିଆ ହେଇ ପଡିଥିଲା ଯେ ତା ପର କେତେଦିନ ସେ ଟିକିଏ ଶାନ୍ତିରେ 
ଶୋଇବ କିମ୍ବା ଆରାମ କରିବ ବୋଲି ଭାବୁଥିଲା କିମ୍ବା ରବିବାର ଦିନଟା ସେ ସୌମେନ୍ଦ୍ର 
ସାଥ୍‌ରେ କୋଉଠିକୁ ବୂଲିଯାଇ ପାରିଥାଆନ୍ତା। ଏବେ ପୁରୀ କୋଣାର୍କ ହେଇ ଚନ୍ଦ୍ରଭାଗା 
ବୂୁଲିବାରେ ମଜା ଅଛି | ସବୁଠୁ ଭଲ ସାତଭାୟା କିମ୍ବା ଚିଲିକା 


କଲିକତାର ସେ ମି. ମୁଖାର୍ଜୀ, କଅଣ ସେ କମ୍ପାନୀର ନାଁ ? ମନେ ପଡୁନି | ତାର 
ସେ କାର୍ଡଟା ବି କୁଆଡେ ଗଲା କେଜାଣି। କେତେଥର ଡାକିଲେଣି କଲିକତା ବୁଲିଯିବାକୁ | 
ସୌମେନ୍ଦ୍ର ରାଜି ହେଇନି କି ପ୍ରକୃତରେ ସମୟ ପାଉନି କେଜାଣି। କୌଣସି ସାପ୍ଲାୟାର 
କମ୍ପାନୀର ଅତିଥେୟତାକୁ ସେ ହୁଏତ ଚତୁରତାର ସହିତ ଏଡାଇ ଆସିଚି । ୟାକୁ ନିର୍ବୋଧତା 
ଛଡା ଆଉ କଅଣ କହିହେବ। 


ନିଜ ଗାଡିରେ ନିଜ ସୁବିଧାରେ ଦୀଘା ମଧ୍ଯ ଯାଇ ହୁଅନ୍ତା | ବିଲଟା ପରେ ମୁଖାର୍ଜୀ 
କିତ୍ବା ଆଉ କାହାକୁ ଦେଇ ହୁଅନ୍ତା । କିନୁ ଅପଗଣ୍ଡ ସୌମେନ୍ଦ୍ର ଏସବୁ କଥା ଏ କାନରେ 
ପୁରେଇ ସେ କାନରେ ବାହାର କରିଦିଏ । 


କିଏ ବା କରୁନାହିଁ ଏ ସବୁ ? ଏ ସବୁକୁ ଅପରାଧ ବୋଲି ଧରାଯାଏ ? ଆମ 
ମହାତ୍ସା କପୁରଙ୍କ ଠାରୁ ଆରମ୍ଭ କରି ଏକଳିକ୍ୟୁଟିଭ ଡାଇରେକ୍ଟର, ଡାଇରେକ୍ଟରଯାଏ 
ସମସ୍ତେ ଏ କାମ କରୁଛନ୍ତି | ସାଧୁତାର ଖୋଳ ଭିତରେ ଅସାଧୁତାର ରଂଗ ଟିକିଏ ରଖୁଦେଲେ 
ତାହା ଅପବିତ୍ର ହେଇଯାଏ ନାହିଁ। 

ପ୍ରିୟା ଥରେ କହିଥିଲା ସୌମେନ୍ଦ୍ରକୁ। ଏଥର LC ଉଠାଅ | ଯିବା ଦାଁଲିଂ । ତା 
ସହିତ ମିଶେଇବା ଭୁଟାନ, ସିକିମ ଓ ନେପାଳ। ବେଶୀ ଦିନ ନୂହେଁ ଦଶଦିନ ନେଲେ 
ଯଥେଷ୍ଟ | ସୁନ୍ଦର ପ୍ରୋଗ୍ରାମଟିଏ ହେଇଯିବ। ମିସେସ ମୁଖାର୍କୀ ନ ହେଲେ ଆଉ ଯାହାକୁ 
କହିଲେ ହୋଟେଲ ଆରେଂଜମେଣ୍ଟ ସେମାନେ କରିଦେବେ | ଏଇଟା କୋଉ ବଡ କଥା! 


ହେଇତ ସେଦିନ ଡାଇରେକ୍ଟର ଫାଇନାନ୍ସ ମି: ମାଧବନ ଗଲେ କାଶ୍ମୀର | ସାଥ୍‌ରେ 
ନେଇଥୁଲେ ତାଙ୍କ ‘ରିଲେସନ', କି ରିଲେସନ ସିଏ ? ସମସ୍ତେ ଜାଣନ୍ତି କି ରିଲେସନ 
ସିଏ। ସେ ଭଦ୍ରମହିଳାଙ୍କର କୁଆଡେ ଦିଲ୍ଲୀ ଉପର ମହଲରେ ଭଲ ହାତ ଅଛି। ସେ 
ସବୁବେଳେ ଫ୍ଲାୟ କରନ୍ି। ଏଠିକୁ ଆସିଲେ ତାଙ୍କ ପାଇଁ ଆମ ପି.ଆର.ଡିପାର୍ଟମେଣ୍ଟ କର୍ମ 
ଚଞ୍ଚଳ ହେଇ ଉଠନ୍ତି | 


ଏ ସବୁ କଅଣ ଦେଖନ୍ତି ନାହିଁ ୨ ଆମେ କଅଣ ସେ ସବୁ କରୁଛୁଁ ? ସାମାନ୍ୟ 
ଟିକିଏ ସାହାଯ୍ୟ କେବଳ । 


ସୌମେନ୍ଦ୍ର ମୁହଁ ପୋତି ଦେଲା। 


ଗୋଟାଏ ପବ୍ଲିକ ସେକ୍ଟର ଯୋଉଟା ଖୋଦ ସରକାରୀ ନିୟନ୍ତ୍ରଣରେ ଅଛି ସେଠି 
ଏ ନାରୀ ଧନ୍ଦାବି ଚଳୁଚି ? ପଚାରିଲା ସୌମେନ୍ଦ୍ର ତମ ପାଖକୁ ଏ ସବୁ ଖବର କିଏ 
ଆଣିଦିଏ ? 

କ୍ବ ହେଉଚି ସବୁ ଇନଫରମେସନର ଉସ୍ସ। ଅତ୍ଯାଧୁନିକତାର ଯୁଗର ମାନେ 
ହେଲା କବ ସଂସ୍କୃତି। କୃବ ନ ଥିଲେ ଶାସନ ବ୍ୟବସ୍ଥା ଅଚଳ ହେଇଯିବ, ଆଉ ନାରୀ 
ନ ଥୁଲେ କୃବ ମଧ୍ଯ ଅଚଳ ହେବ। 

ଏଇ ସବୁ ଦିଗରୁ ଦେଖୁଲେ କୁବକୂ ତୁମେ ଘୃଣା କରିପାର! ତୁମ ଗାନ୍ଧିବାଦୀ 
ଚରିତ୍ର ୟାକୁ ହୁଏତ ନାପସନ୍ଦ କରିପାରେ। କିନ୍ତୁ ମନେ ରଖମବ ସେଇ କୁବରୁ ମଧ୍ଯ 
ସୁଶାସନର ଅସଲ ଖସଡା ପ୍ରସ୍ତୁତ ହୁଏ, କ୍ବ ଅନୈତିକତାକୁ ଜନ୍ମ ଦିଏ ସତ, କିନ୍ତୁ 
ଅନୈତିକତାକୁ ମୂଳପୋଛ କରିବାକୁ ମଧ୍ଯ ଅସ୍ତ ତିଆରି ହୁଏ ସେଇଠି | 


କିନ୍ତୁ ସୌମେନ୍ଦ୍ର ଏ ସବୁ ବୁଝେ କି ? 


ଅଜବ ମଣିଷଟିଏ | କଅଣ କରି ହେବ ଏମିତିକା ଲୋକଟିକୁ ନେଇ ? ନା 
ବର୍ଭମାନକୁ ଉପଭୋଗ କରିହେବ ନା ଭବିଷ୍ୟତର ମାନଚିତ୍ର ଆଙ୍କି ହେବ ? ହଁ, କେବଳ 
ଅତୀତକୁ ନେଇ ଡହଳ ବିକଳ ହେଇ ହେବ। ଝୁରିବାକୁ ଆପଣେଇ ନେଇ ହେବ। 


ଫିକ୍କିନା ହସି ଦେଲା ପ୍ରିୟା। ମିସେସ୍‌ ମୁଖାର୍ଜୀ ଯୋଉଦିନ କୃବରେ କହିଲେ 
“ ଆପଣଙ୍କ ବାର୍ଥ ଡେ ତାରିଖଟା ଆମକୁ ଦିଅନ୍ତୁ। ” 

ସଙ୍ଗେ ସଙ୍ଗେ ମନା କଲା ସୈୌମେନ୍ଦ୍ର। “ ନୋ, ଦେଟ ଇଜ ସିକ୍ରେଟ୍‌ ।” ମିସେସ୍‌ 
ମୁଖାର୍ଜୀ ସେ କମ୍ପାନୀର ମାନେଜିଂ ପାର୍ଟନର । ସୌମେନ୍ଦ୍ର ଖାଲି କହିଲା ନୁହେଁ, ଅନେକ 
ଅର୍ଥ ଥବା ଆଖୁରେ ଦେଖୁଲା ପ୍ରିୟାକୁ | 

ମନେ ମନେ ଭାବିଲା ପ୍ରିୟା। କି ଲାଜର କଥା। ମୁହଁ ତଳକୁ ହେଇଯାଏ 
ସେତେବେଳେ ଯେତେବେଳେ ପାର୍ଟିରେ ଅନ୍ୟମାନଙ୍କ ସାମନାରେ ସୌମେନ୍ଦ୍ର କୋଲ 
ଡ଼ିଙ୍କଟିଏ ନେଇ ଆରାମରେ ବସିଯାଏ ଟେବୂଲ ଉପରେ | କହି ହେବ ପୁରୁଷ ଏମାନଙ୍କୁ ? 
ଏକବିଂଶ ଶତାଦ୍ଦୀର ଯୋଉ ସମୟରେ ନାରୀମାନେ ମଧ୍ଯ କୋଲଡ୍ରିଙ୍କସ୍‌ ଛାଡି ସାରିଲେଣି 
ସେତେବେଳେ ସୌମେନ୍ଦ୍ର... 


ମନ୍ତବ୍ୟ ଦେଇଥଲେ ଥରେ ମିସେସ୍‌ ମୁଖାର୍ଜୀ! ଆପଣଙ୍କ ସ୍ବାମୀ ଜଣେ ସାତ୍ଵିକ 
ପୁରୁଷ । ଆପଣ ଭାଗ୍ୟବାନ। ସେ ଭେଜିଟେରିଆନ ହେଇଥ୍‌ବେ ? 


ଥଟ୍ଟା କଲା କି ? ନା ବୋଧେ | ତଥାପି ମନ୍ଦ ନୁହେଁ। ସୌମେନ୍ଦ୍ର ସାତ୍ବିକ ? ତାକୁ 
କେହି ବଙ୍କେଇ ପାରିବେନି । କିନଧୁ ସେ ନିଜେ ବଙ୍କେଇ ଯିବ ଏବର ଯୁଗଧର୍ମକୁ ଆପଣେଇ 
ନ ପାରିଲେ। 


ଆଉ ସେଇ ଯୁଗଧର୍ମକୁ ଆପଣେଇ ନ ଥିବା ସୈମେନ୍ଦ୍ର ପାଖରେ ସୁନ୍ଦରୀ ତନ୍ନ 
ଅପରୂପା ଫେଲ ମାରିବା ସ୍ଵାଭାବିକ | କାହିଁ ଆଉ କୃବରେ ମଧ୍ଯ ତା” ସହିତ ଭେଟ 
ହେଉନି । ସମୁଦ୍ରର ଶୁଖୁଲା ବେଳାଭୂମିରେ ଢ଼େଉ ଯେତେ ବାଡେଇ ପିଟି ହେଲେ ମଧ୍ଯ ତାର 
ପ୍ରତିଧ୍ବନିର ଉତ୍ସ ମଧ୍ଯ ଥାଏ ଶୁଖଲଲା| ଗୁଡ୍‌, ସୈମେନ୍ଦ୍ରଇଜ ଏ ଗୁଡ୍‌ ବୟ | ତାକୁ ଗୁଡ଼ ବୟ ଏଇଥୁପାଇଁ 
କହିହେବ ଯେ କୈଣସି ନାରୀ ପ୍ରତି ଦୁର୍ବଳତା ତାର ଟିକିଏ ବୋଲି ନାହିଁ। 

ମୋବାଇଲରେ ରିଂ ହେଲା ପ୍ରିୟା କାନକୁ ନେଲା। “ମୁଁ ତଥାପି ଯାଇ ପାରୁନି 
ବୋଉ | ୧୫ ତାରିଖର ଟିକଟ ମୁଁ କେନସେଲ କରି ଦେଉଚି | ଦେଖବା ଯଦି ସମ୍ଭବ ହୁଏ 
ତେବେ ମାସର ଶେଷ ଆଡକୁ ଦିନେ ଦି ଦିନ ପାଇଁ ଯାଇପାରୈ।” କହିଲା ନୀନା| 


ଆରେ ପୁଣି କଅଣ ହେଲା ? ତୋତେ ଦେଖୁବା ପାଇଁ ଏଠି ଜେଜେବାପା 
ଜେଜେମା ଅପେକ୍ଷା କରି ବସିଛନ୍ତି। ସେମାନେ ତ ବ୍ଯସ୍ତ ହେଇ ପଡିଲେଣି। ପ୍ରିୟା 
କହିଲା। 


ମୁଁ ତୋତେ ରବର୍ଟ କଥା କହୁ ନ ଥୁଲି। ସେଇ କାନାଡିଆନ ଭଦ୍ରଲୋକ, ଯିଏ 
ମୋ ସହିତ ରିସର୍ଚ କରୁଚି, ସେ ମଧ୍ଯ ଯିବେ ବୋଲି କହୁଚନ୍ତି। ତାଙ୍କର ମଧ୍ଯ କାମ ଅଛି 
କଲିକତାରେ । ତେଣୁ ପ୍ରୋଗ୍ରାମ ଆମ ଦୁଇଜଣକର ଫିକ୍୍‌୍‌ ହେଇଛି। ସେ ଯେତେବେଳେ 
ଆମ ଘରକୁ ଯିବେ ଏବଂ ସମ୍ଭବ ହେଲେ କୋଣାର୍କ ମଧ୍ୟ ଯିବେ ବୋଲି କହୁଚନ୍ତି, ମୁଁ 
ତାଙ୍କୁ ମନା କରିପାରୁନି । 

ମୁଁ ବୁଝିଲି ସେ କଥା। ତେବେ ତମ ଦି' ଜଣକର ଅସୁବିଧା କଅଣ ହେଉଟି। ଯଦି 
ତୋର ଫ୍ଲାଇଟ ଟିକେଟ ମିଳିବାରେ ଅସୁବିଧା ହେଉଚି, ମୋତେ କହିଲେ ଆମର ଯୋଉ 
ଟ୍ରାଭେଲ ଏଜେଣ୍ଟ ଅଛି ତାଙ୍କ ଦ୍ଵାରା କାମ କରି ହୁଅନ୍ତା| 


ଆମର ଅସୁବିଧା ସେଇଠି ଯଦିଓ ଅଛି ତାର ଗାଇଡ ଯୋଉ କାମ ତାକୁ ଦେରଥ୍‌ଲେ 
ସେତକ ସେ ସାରିପାରିନି। ତା ଛଡା କଲିକତାରେ ମଧ୍ୟ ଆମର ତିନି ଚାରିଦିନ ରହିବାର 
ଅଛି। ସେ ସୁବିଧା ମଧ୍ଯ ହେଇନି ଏ ଯାଏ। 


mm mm ~~ 


ମୁଁତୋ ବାପାଙ୍କୁ କହିବି କି ? ସେ ଅନ୍ତତଃ ତୋତେ କିଛି ସାହାଯ୍ୟ କରି ପାରନ୍ତେ । 
ଏକଜାକ୍ଟ ଡେଟ ଜହିଲେ ସିନା ହୁଅନ୍ତା | 


ନୀନା ଟିକିଏ ରହିଗଲା ତା ପରେ କହିଲା ଶେଷ ସପ୍ତାହରେ ଯେ କୌଣସି 
ଚାରିଦିନ କୌଣସି ଗୋଟାଏ ଷ୍ଟାଣ୍ଡାର୍ଡ ହୋଟେଲରେ ମିଳିବ ଏକୋମୋଡେସନ ? 


ମୁଁ ତୋତେ ଅଧ ଘଣ୍ଟାକ ପରେ ଫୋନ କରିବି । ହେଲା ? ବାକି ତୋର ଫ୍ଲାଇଟ 
ଟିକଟ ? ଦୂଇ ଜଣଙ୍କର ହେବ ? 


ହେଲେ ଭଲ ହୁଅନ୍ତା। ସେ ଫୋନ ଛାଡି ଦେଲା। 


ପ୍ରିୟା ଚିନ୍ତାରେ ପଡିଗଲା। ଏତେ ବଡ ଜରୁରୀ କାମଟା ସେ କେମିତି କରିପାରିବ ? 
ଦୁଇଟା ଫ୍ଲାଇଟ ଟିକଟ, ଯିବା ଆସିବା, ପୁଣି ଚାରିଦିନ ହୋଟେଲ ରହଣି। ସେ ଜାଣେ 
ଯେ କୌଣସି ଟ୍ରାଭେଲ ଏଜେଣ୍ଟକୁ କହିଲେ ଆଗ ଅଗ୍ରୀମ ମାଗି ବସିବେ। ସୌମେନ୍ଦ୍ର 
କଥାଟାକୁ ମୋଟେ ଗ୍ରହଣ କରିବ ନାହିଁ। ଅଧ୍ବକନ୍ତୁ ପ୍ରିୟାକୁ ହିଁ ଦୋଷ ଦେବ। କିନ୍ତୁ ଏ 
ସବୁ କଥା ଯେ କେତେ ସାଧାରଣ ଓ ମାମୁଲି ସେ କଥା ସେ ମୋଟେ ବୁଝେ ନାହିଁ। 
ବର୍ଷକୁ କୋଟି କୋଟି ଟଙ୍କାର ସ୍ପେୟାର ପାର୍ଟସ କିଣୁଥିବା ପବ୍ଲିକସେକ୍ଟରର ଜଣେ ଅଫିସର 
ପକ୍ଷେ ଏ ସବୁ କିଛି ନୁହେଁ। 

ସେ ବ୍ୟସ୍ତ ହେଇ ତା ଆଲମାରୀ ଅଣ୍ଡାଳି ପକାଇଲା। ପାଇଗଲା ସେ ମିସେସ୍‌ 
ମୁଖାର୍ଜୀଙ୍କର ଭିଜିଟିଂ କାର୍ଡ । ବାସ୍‌ ତା ପରେ ସେ ବେଧଡକ ହେଇଗଲା | ଯାହା ସୌମେନ୍ଦ୍ର 
ପକ୍ଷେ ସମ୍ପୂର୍ଣ୍ଣ ଅସମ୍ଭବ | ପ୍ରିୟା ପାଇଁ ତାହା କିଛି ନୂହେଁ। 


ସେ ନୀନାକୁ ପୁଣି ଫୋନ କଲା। କହିଲା ଆଜି ସନ୍ଧ୍ଯା ସୁଦ୍ଧା ତ ୨ ତୋର 
ଏକୋମୋଡେସନ ଓ ଟିକଟ ବିଷୟରେ କନଙଫାର୍ମ ହେଇଯିବୁ | 


ପ୍ରିୟା ନୀନାକୁ ଏତକ କହି ସାରିଲା ପରେ ଗୁମ ହେଇ ବସିଗଲା। କଅଣ 
ହେଇପାରେ ରବର୍ଟ ସହିତ ନୀନାର ସଂପର୍କ ? ଏଇ ସଂପର୍କଟା ହି ମଣିଷକୁ ସ୍ବର୍ଗକୁ 
ନେଇପାରେ ନଚେତ ନର୍କକୂ ବି। ସେ ରାସ୍ତା ଜଣେ ଦେଖୁପାରେ ନାହିଁ, କିନୁ ତା 

ଉପରେ ସ୍ଵଚଛନ୍ଦରେ ପଦଚାରଣ କରିପାରେ । ଆଉ ଯେତେବେଳେ ଦେଖାଯାଏ, 
ସେତେବେଳେ ହୁଏତ ଆଉ ଚାଲିବାର ଆବଶ୍ୟକତା ପଡେନାହି | 


କିଏ ଏଥିପାଇଁ ଦାୟୀ ? ମଣିଷ ନିଜେ ନା ଆଉ କେହି ? ଏଇ “ଆଉ କେହି' 
ଭିତରେ କିଏ ଥାଏ ? ସମୟ ନା ବୟସ ? ଏମାନେ ବିତ କମ ବଳଶାଳୀ ନୂହଁନ୍ତି। 
ମଣିଷକୁ କାବୁ କରିବାକୃ, ତାକୁ ବଶ କରିବାକୁ, ତାକୁ ନିୟନ୍ତ୍ରଣ କରିବାକୁ, ତା ମୁହଁରେ 
ଲଗାମ ଲଗାଇ ଘୋଡା ପରି ଛୁଟାଇ ଦେବାକୁ ସମୟ ବା ବୟସ ହାତରେ ଥାଏ ପ୍ରବଳ 
କ୍ଷମତା | ମଣିଷକୁ ସେମାନେ ହାତ ମୁଠାରେ ରଖୁ ଦିଅଛ୍ି। 


ପ୍ରିୟା ନିଜ କଥା ତଉଲି ବସିଲା। ସେ ବିତ କଲେଜ ଜୀବନରେ ଏମିତିକା 
ଅଦୃଶ୍ୟ ବାଟଟିର ସମ୍ମୁଖନ ହେଇ ନ ଥଲା କି ? ମାଆ ତାକୁ ଛାଇ ପରି ଘେରି ଥଲେ ମଧ୍ଯ 
ସୌରଭ ତାକୁ କାବୁ କରି ନେଇଥଲା। ମାଆ ଏ କଥା ଜାଣି ମଧ୍ଯ ସେ ତା ପିଛା ଛାଡୁ 
ନଥୁଲା! କଲେଜରେ ଛାଡ଼ିବା ଓ କଲେଜରୁ ଆଣିବା କାମର ଦାୟିତ୍ଵ ସେ ନିଜେ ହାତକୁ 
ନେଇଥିଲା। ଡ୍ରାଇଭର ଉପରେ ମଧ୍ଯ ଭରସା କରୁ ନଥଲା। ସେ ନିଜେ ଗାଡି ନେଇ 
କଲେଜ ଯାଉଥଲା ଏବଂ ଆସିଲାବେଳେ ଅପେକ୍ଷା କରି ବସୁଥଲା ଗାଡି ଭିତରେ ପ୍ରିୟା 
କ୍ଲାସରୁ ବାହାରିବା ପର୍ଯ୍ୟନ୍ତ । 


ତା ସତ୍ବେ ସୌରଭ ଥୁଲା ପ୍ରିୟାର ମନ-ଆକାଶର ଏକମାତ୍ର ଦୀପ୍ତିମାନ ସୂର୍ଯ୍ୟ। 
ଦାଉ ଦାଉ ଜଳୁଥିଲା ଦିନ ରାତି ଚବିଶ ଘଣ୍ଟା | ତାର କିରଣର ତୀରଗୁଡିକ ତାକୁ ଫୋଡି 
ପକାଉଥୁଲେ ଏବଂ ଧରାଶାୟୀ କରାଉଥୁଲେ କୁରୁକ୍ଷେତ୍ରରେ ଧରାଶାୟୀ ଭୀଷ୍ମ ପିତାମହଙ୍କ 
ପରି। 

ପ୍ରିୟା ଏମ୍‌.ଏ. ଫାଇନାଲ ପରୀକ୍ଷାରେ ଭଲ କରି ପାରି ନଥିଲା ବୋଲି ମାଆର 
ମନ ପ୍ରିୟାକୁ ଏଥିପାଇଁ ଦୋଷ ଦେଇଥୁଲେ ମଧ୍ଯ ମୁହଁ ଖୋଲି କିଛି କହି ନ ଥିଲେ ବାପା 
ଚାହୁଁଥିଲେ ପ୍ରିୟା ସିଭିଲ ସର୍ଭିସ ପରୀକ୍ଷା ପାଇଁ ପ୍ରିପାରେସନ କରୁ । ସେ ଚାହୁଁଥିଲେ ପ୍ରିୟା 
ତାଙ୍କରି ଛାଞ୍ଚରେ ଗଢ଼ା ହେଇଯାଉ | ଜଣେ ପଦସ୍ଥ ଅଫିସର ପକ୍ଷେ ତା ଭବିଷ୍ୟତ ବଂଶଧରକୁ 
ତିଆରି କରିବାରେ ରାସ୍ତାର ଅଭାବ ନ ଥାଏ। ସମସ୍ତ ଦେଶ ପାଇଁ ଯିଏ ବାଟ ତିଆରି 
କରେ ତା ପିଲାପାଇଁ କଂକ୍ରିଟ ବାଟ ତିଆରି ପାଇଁ ଅସୁବିଧା କେଉଁଠି ? ଏଥିରେ ଅନ୍ୟ 
କାହାରି ପ୍ରଶ୍ନ କରିବାର ଅଧ୍ଵକାର କାହିଁ ? ସିଭିଲ ସରଭେଣ୍ଟର ପୁଅଝିଅ ସିଭିଲ ସରଭେଣ୍ଟ 
ହେବା ଛଡା ଆଉ କଅଣ ହୁଅନ୍ତା! ରଜା ପୁଅ ରଜା ହେବନାହିଁ ? 


କିନ୍ତୁ ସେତକ ହେଲା ନାହିଁ। ସୌରଭ ହିଁ ତାର ଗତିପଥ ରୋଧ କରିଦେଲା। 
ପ୍ରିୟା ଆଗରେ ସୌରଭ ହି ଠିଆ ହେଲା ଅଜେୟ ଓ ଦୁର୍ଜେୟ ପରି | ଶାରୀରିକ ଭାବରେ 
ନୁହେଁ - ମାନସିକ ସ୍ତରରେ | 

ଆଃ, ପ୍ରିୟା ଭାବିଲା ସେତେବେଳେ ଯଦି ମୋବାଇଲ କି ଇ-ମେଲର ବ୍ଯବସ୍ଥା 
ଥାଆନ୍ତା ? 


ପ୍ରିୟା ସେ ପୁରୁଣା ଦିନଗୁଡାକ କଥା ମନେ ପକେଇ କେମିତି କେଜାଣି ଉଲ୍ସି 
ଉଠୁଥଲାବେଳେ ପୁଣି ଭାବୁଥିଲା ସୌମେନ୍ଦ୍ରର ଆବିର୍ଭାବ ପରେ ସୌରଭ ମଳିନ 
ପଡିଯାଇଥଲା, ବରଂ ଦୌଡରେ ହାରିଯାଇଥଲା କହିବା ଠିକ ହେବ। 


ଏମିତି ବି ହୁଏ ? ହେଇପାରେ ଏମିତି ? ଗୋଟିଏ ଉଜ୍ବଳ ଆଲୋକର ମୃତ୍ୟୁ ହୁଏ 
ଆଉ ଗୋଟିଏ ଆଲୋକର ଉଜ୍ଲଳ ପ୍ରତିଭାରେ ? 


ଏ ସବୁ ଜୟ ପରାଜୟ କିଏ କରାଏ ? ମଣିଷ ନା ଆଉ କେହି ? ମଣିଷ ଟାଣି 
ହେଇଯାଏ ଏମିତି ଏକ ପରିସ୍ଥିତିରେ ? 


ପ୍ରିୟା ସମୟର ଆଉ ଟିକିଏ ପଛକୁ ଫେରି ଚାହିଁଲା। ଅନେକ ଦୂରରେ ଠିଆ 
ହେଇଚି ସୌରଭ । ଗୋଟାଏ ପରାଜିତ ସୈନିକର ରୂପ ନେଇ । 


ସେଦିନ ପ୍ରବଳ ବର୍ଷା ହେଉଥଲା। ମୂଷଳଧାରାରେ ବୋଲି କହିହେବ। ମେଘ 
ଘୋଟି ରଖିଥୂଲା ସାରା ଆକାଶ । ପବନ ବି ତୁହାତୁ ତୁହା। ପ୍ରିୟା ଅଟକି ଯାଇଥଲା 
କଲେଜ ଲାଇବ୍ରେରୀରେ | ଲାଇବ୍ରେରୀରେ ସେତେବେଳେ କୀ ଭୀ ଛାତ୍ର ବସି ପଢୁଥିଲେ | 
ପ୍ରିୟା ବ୍ୟସ୍ତ ହେଉଥଲା ବାହାରକୁ ଆସିବାକୁ । କିନ୍ତୁ କେମିତି ଆସିବ। ଲାଇବ୍ରେରୀ ବାରଣ୍ଡା 
ଟପିଲେ ଏବଂ ଛୋଟ ପଡିଆ ଟପିଲେ ମେନ ଅଫିସ। ସେଇଠି ହୁଏତ ଗାଡି ନେଇ 
ଅପେକ୍ଷା କରିଥିବେ । 


ଏଣେ ସଂଧ୍ୟା ନଇଁଆସିଲାଣି। ପ୍ରିୟାର ବ୍ଯସ୍ତତା ବଢ଼ିଯାଉଥୁଲା। ବଢ଼ିଯାଉଥଲା 
ମାଆ ପାଇଁ! ସେ କେମିତି ଜାଣିବେ ପ୍ରିୟା ଏପରି ଏକ ଜାଗାରେ ବନ୍ଦୀ ହେଇ ରହିଚି 
ଯୋଉଠୁ ସେ ସହଜରେ ମୁକୁଳି ପାରିବ ନାହିଁ। ତଳକୁ ଓହ୍ଲେଇଲା ମାତ୍ରେ ସେ ଗୋଟିପଣ 
ଓଦା ହେଇଯିବ। ଖାଲି ହେଇଯିବ ନୁହେଁ ସେ ଯୋଉ ବସ୍ତୁ ପରିଧାନ କରିଛି ଯାହା 
ସାଧାରଣତଃ ବେଶ ଥୂଲାବାଲାଙ୍କ ଅଲିଅଳି ଝିଅମାନଙ୍କର ଲଜ଼୍ା ନିବାରଣ ଅପେକ୍ଷା ନିଜକୁ 
ଦେଖେଇବାର ଗର୍ବ ଥାଏ ବେଶୀ, ତାକୁଇ ପିନ୍ଧିଥିଲା 

ପ୍ରିୟାର ମନେ ହେଉଥଲା ସେଦିନ ବର୍ଷା କେବଳ ପ୍ରିୟାକୁ ଅପଦସ୍ତ କରିବା 
ଉଦ୍ଦେଶ୍ୟରେ ତା ସହିତ ପ୍ରତିଯୋଗିତା ଆରମ୍ଭ କରି ଦେଉଚି | ମାତ୍ର ଗୋଟିଏ ସେକେଣ୍ଡ 
ଭିତରେ ସେ ହୁଏତ ତାକୁ ନଗ୍ନ କରି ଛାଡିଦେବ । 

ମେନ ଅଫିସ ସାମନାରେ ବେଶ କିଛି ପିଲା ବାରଣ୍ଡାର ଅପର ପାର୍ଶ୍ବରେ ଥବା 
କିଛି ଝିଅଙ୍କୁ ଦେଖୁ ବର୍ଷାରେ ଖେଳିବାକୁ ଇଛା କରୁଥଲେ ¦! ସେ ପ୍ରେରଣାର ଉତ୍ସ ଅଜଣା 


ନୂୁହେ। 

ହଠାତ କେମିତି କେଜାଣି ସୌରଭ ସେଠି ଆସି ପହଞ୍ଚଲା | ସୌରଭ ଓଦା ହେଇଚି 
ଅଧାରୁ ବେଶୀ | ତା ମୁହଁରେ ବିନ୍ଦୁ ବିନ୍ଦୁ ଜଳ | ସାର୍ଟ ପ୍ରାୟ ଭିଜିଚି। 

ତୁମେ ଯିବ ? ମୁଁ ତୁମକୁ ମେନ ଅଫିସ ପାଖକୁ ନେଇଯିବି। ସେ ପ୍ରିୟା ପାଖକୁ 
ଲାଗିଆସି କହିଲା। 

ଯିବାର ପ୍ରବଳ ଇଚ୍ଛା ଓ ଅନିଛା ଭିତରେ ଇଚ୍ଛା ହିଁ ଜୟଲାଭ କଲା କିନୁ କେମିତି ? 
ପ୍ରିୟା ପଚାରିଲା। 

ସଟ୍‌ କରି ତା ହାତରେ ଥବା ଛୋଟ ଫୋଲଢ଼ିଂ ଛତାଟି ମେଲିଗଲା | 


ବାସ ଆଉ କଥା ନ ଥୁଲା! ଛତାର ଗୋଟିଏ ହେଣ୍ଡେଲକୂ ଧରିଥିଲେ ଦୂଇ ଜଣ। 
ରାସ୍ତା ଗୁଡି ସେମାନେ ପଡିଆର ଲନ୍‌ ଉପରେ ଚାଲୁଥିଲେ | ଉଦ୍ଦେଶ୍ୟ, ରାସ୍ତାକୁ ସଟକଟ 
କରିବା। କିନ୍ତୁ ସେମାନଙ୍କ ଗୋଡ କେମିତି କେଜାଣି ମନ୍ମର ହେଇଯାଉଥଲା। ସମୟ 
ସେମାନଙ୍କୁ ଅଟକେଇ ଦେଉଥୁଲା| 


ସେମାନେ ଆସି କାର ପାଖରେ ଯେ ୟା ଭିତରେ ପହଞ୍୍‌ ସାରିଲେଣି ସେ କଥା 
ପ୍ରିୟା ଜାଣିପାରି ନଥଲା। ମା ଟୋପି ଖୋଲିଲା ମାତ୍ରେ ସେ ସଚେତନ ହେଲା ଏବଂ 
ଦେଖୁଲା ଛତା ସତ୍ତ୍ଵେ ସେ ପୂରାପୂରି ଓଦା ହେଇ ସାରିଛି । 


ଏଇଟା ଥୁଲା ପ୍ରିୟାର ପ୍ରତ୍ୟକ୍ଷ ସ୍ପର୍ଶାନୁଭୂତି। ସୌରଭ ସହିତ ବହୁବାର ସେ କଥା 
ହେଇଚି ବୁଲିଚି, କିନୁ ସେ ଶୀତଳ ସ୍ଥର୍ଶ ଯେ ଏତେ ମଧୁର... 


“ ସେ କିଏ କିରେ ?” ଡୋର ବନ୍ଦ କରି ମାଆ ପଚାରିଲେ | 

“ ଜାଣିନି। ତେବେ ସେଇ ଅଫିସରେ କାମ କରେ ବୋଧେ । ” 

ପ୍ରିୟାର ଗୁଡି ଖୁବ ଜୋରରେ ଧଡ଼ପଡ଼ ହେଉଥୁଲା। 

କାର ଚାଲିଲା। ସୌରଭକୁ ' ଥେଙ୍କୟୁ' ଟିକିଏ ମଧ୍ଯ କହି ନଥୁଲା ସେଦିନ ପ୍ରିୟା 


ନିର୍ବୋଧ ସୌରଭ । ଦଶ ମିନିଟର ସମୟ କଅଣ କମ କି ? ଗୋଟିଏ ମିନିଟରେ 
ପରା ପୂଥବୀଟିଏ ସୃଷ୍ଟି ହେଇଯାଇଥୁଲା ଓ ବୁଲିଥୁଲା ତାର କକ୍ଷ ପଥରେ | ଘଗୁମନ୍ତ ଆକାଶ 
ଭିତରେ ପ୍ରଚୁର ମେଘ ବର୍ଶୁଥଲାବେଳେ ଛତାର ଆଉ କିଛି ନହେଲେ ପ୍ରିୟା ଚିବୁକରୁ 
ଜଳଚବିନ୍ଦୁ କେଇଟା ତ ପୋଛି ଦେଇଥାଆନ୍ତା ସୌରଭ । 


ଆଉ କେତେ ସୁଯୋଗ ତୋତେ ଦିଆଯାଇଥାଆନ୍ତା ରେ ? କାହିଁ କୋଉଠି / 
ସେତେବେଳେ ତୋ ଦେହରେ ଶୌର୍ଯ୍ୟର ରଶ୍ମୀ ରେଖା ଟିକେ ଦେଖୁଲିନି ତ।| 

କୋଉ ନାରୀ ତୋତେ ନେଇ ସ୍ବପ୍ନର ମହଲ ତୋଳିବ ଯେ ? ଆହା ବିଚାରୀ 
ସୌରଭ, ଏବେ କୋଉ ଗୋଟାଏ ଇଉନିଉରସିଟିରେ ସାମାନ୍ଯ ପ୍ରଫେସରଟିଏ ଅଛି। 
ଗୋଟାଏ “ନେସନାଲ ଡେଲି”ରେ ସ୍ତମ୍ଭ ଲେଖୁଚି। 


ଆଉ ଆଜି ରବର୍ଟ ନୀନାର ସେମିତି ଗୋଟାଏ ଅଦୃଶ୍ୟପଥ ନୁହେଁ ତ ? ଗୋଟାଏ 
ଇଲ୍ୟୁସନ ? ନା ଆଉ କିଛି ? ଏକ ସାଧାରଣ ବନ୍ଧୁ ନୁହେଁ ତ ? ଆଉ ସେଇ ବନ୍ଧୁତ୍ଵର 
ଆବରଣ ତଳେ ଗୋଟେ ଦେହବାଦୀ ଇଛା ଦୁହିଁଙ୍କ ମନରେ ଲୁଚି ଛପି ରାଜ୍ଯ ବିସ୍ତାର 
କରୁ ନାହିଁ ତ ? ସେ ଇଚ୍ଛାକୁ ସଫଳତାର ସହିତ ପ୍ରୟୋଗ ପାଇଁ ବିଜ୍ଞାନ ଆଜି ସବୁ କିଛି 
ଦେଇଛି ମଣିଷକୁ | 

ପ୍ରିୟାର ଦେହ ଶୀତେଇ ଉଠିଲା। 


ସୌମେନ୍ଦ୍ର ସହିତ ରାତିରେ କଥାବାର୍ଭା ବେଳେ ପ୍ରିୟା ନୀନାର ପ୍ରୋଗ୍ରାମ କଥା 
କହିଲା। ରବର୍ଟ କଥା ମଧ୍ଯ କହିଲା। 


ସୌମେନ୍ଦ୍ର କଥାଟାକୁ ଖୁବ ବେଶୀ ଗୁରୁତ୍ଵ ଦେଲା ଭଳି ତାର ମନେ ହେଲାନାହିଁ। 
ଦୂଇ ଜଣ ଆସିବେ । କୋଉଠି ରହିବେ । କେମିତି ଆସିବେ ଏ ସବୁ କଥା ଯେମିତି ତା 
ପାଇଁ ଅନାବଶ୍ୟକ ବିଷୟବସ୍ତୁ । କଥାଟାକୁ ଅତି ହାଲୁକା ଭାବରେ ନେଇ ସୌମେନ୍ଦ୍ର 
କହିଲା ତା ହେଲେ ନୀନା ଆସୁଚି ? କେବେ ଆସି ଏଠି ପହଞ୍ଚବ ? ବୋଉ ତାକୁ 
ଅପେକ୍ଷା କରି ବସିଚି। ଆଠ ଦଶଦିନ ରହିବ ତ ? 


ପ୍ରିୟାର ଛାତି ଭିତରୁ ଦୀର୍ଘ ଶ୍ଵାସଟିଏ ଉବୁକି ଉଠିଲା। ସେ ଯେ କଥାଟାକୁ ଏମିତି 
ଭାବରେ ନେଇଯିବ ଏ ଧାରଣା ତାର ମୋଟେ ନ ଥିଲା। ଏତେ ବେଧଡକ ବାପାଟିଏ 
ପୃଥବୀରେ ଅଛି କି ? ଯୋଉ ବାପା ତାର ପିଲାର ଭବିଷ୍ଯତ କଥା ମୋଟେ ଚିନ୍ତା କରେନା 
ସେ ବାପା ହେବା ଉଚିତ ନୁହେଁ! 


ମୁଁ କେମିତି ସେ କଥା ଜାଣିବି ? ସେ କଅଣ ମୋ ସହିତ କଥା ହୁଏ କି ? ବାପାତ 
ତାକୁ ମୁଣ୍ଡରେ ବସେଇଛନ୍ତି। ପ୍ରିୟା କହିଲା ଅଭିମାନ ଗଳାରେ। 

ଏଣିକି ତମେ ସବୁ କଥା ବୁଝିବ। ମୁଁ ତାକୁ ମୋ ମୁଣ୍ଡରୁ ଉଠେଇ ତମ ମୁଣ୍ଡରେ 
ବସେଇ ଦଉଚି। ତିନିମାସ ପାଇଁ ମୁଁ ଯାଉଚି ଆମେରିକା ଗୋଟାଏ ଟ୍ରେନିଂରେ। ତା 
ଭିତରେ ଆଉ କେତୋଟି ଇଉରୋପୀୟ ଦେଶ ମଧ୍ଯ ବୁଲିବାର ଅଛି । ଡିଟେଲସ୍‌ ଆସିଯିବ 
ଆଉ ସପ୍ତାହକ ଭିତରେ। 


ତରଳିଗଲା ପ୍ରିୟା। ବରଫ ସାମାନ୍ୟ ଉତ୍ତାପ ପାଇଲେ ଯେମିତି ହୁଏ, ସେମିତି 
ତାର ଅଭିମାନ / ରାଗ ନିମିଷକେ ଉଭେଇ ଗଲା! 

ସୌମେନ୍ଦ୍ରର ମୁହଁଟାକୁ ଟାଣି ନେଇ ଦୂଇ ହାତରେ ସେ ଫୁଲକା ଫୁଲକା ଗାଲକୁ 
ଚିମୁଟି ସେ କହିଲା ଏତେ ବଡ ଭଲ ଖବରଟାକୁ ତୁମେ ମୋତେ ଏ ଯାଏ କହି ନଥୂଲ 
କାହିକି ? ମୁଁ ତୂମ ଖୁସିରେ ଭାଗ ନେଇ ପାରିବିନି ? 

ଓହୋ ଗୁଡ ଗୁଡ । ସେଇଟା ଇଲାଷ୍ଟିକ ଆଉ ଲମ୍ବା କରନି। ସେ ପ୍ରିୟାକୁ ଭିଡି 
ନେଲା ଏବଂ ବସେଇ ଦେଲା ପାଖରେ | 


ଏ ଖୁସିଟା ତ ପୁରାପୁରି ତମର | ସେଆର ଏଥୁରେ ତମର ଏକାବନ ପରସେସଣ୍ଟରୁ 
ବେଶୀ | ତମେଇ ତାର ମାଲିକ । ଚେଆରମେନ ଓ ମେନେଜିଂ ଡାଇରେକ୍ଟର | ମୁଁ କିଏ ? 
ଜଣେ ସାଧାରଣ କର୍ମଚାରୀ 


ଚମକି ପଡିଲା ପ୍ରିୟା! 
କଅଣ କହୁଚି ସୌମେନ୍ଦ୍ର ତା କଥାର ଇର୍ଗିତଟା ବକ୍ରରେଖା ନୁହେଁ ତ ? ଅନ୍ତତଃ 


ସରଳରେଖା ବୋଲି କହି ହେବନି । ଗୋଟାଏ କୂଟିଳ ବନ୍ଧନୀ ଭିତରେ ସେ ତାର ମନ୍ତବ୍ୟ 
ରଖୁଦେଲା କି ? କୋଉ ଅର୍ଥରେ ସେ କହୁଚି ଏ କଥା ? 


ଭୟର ମନ ହିଁ ଭୂତ ଦେଖେ, ଅନ୍ଧାରରେ ନୁହେଁ, ଆଲୁଅରେ ମଧ୍ଯ | ସେ ଭୂତ 
ଲୁଚେ ନାହି। ବୁଦା ତଳେ କି ଅନ୍ଧାର ଗୋହିରିରେ। ଭୂତ ଠିଆ ହେଇଥାଏ ଏଠି ସେଠି 
ସବୂଠି। ହସୁଥାଏ, ଦାନ୍ତ ନିକୂଟୁ ଥାଏ। କହିବ କହିବ ହୁଏ, କିଛି କୂହେଁ ନାହି। ତଥାପି 
କିଛି ଅକୁହା ରୁହେ ନାହିଁ| 

ପ୍ରିୟା ନିଜକୁ ସଂଯତ କଲା। ନିଜକୁ ବୋଧ ଦେଲା। କହିଲା ଆଲୋ ! ଡରୁଚୁ 
କାହିକି ? ଏମିତି ଡରିଲେ କିଛି ହୁଏ ? ଭୟର ମଣିଷ ମଣିଷ ନୂହେଁ। ଭୟର ମଣିଷ ସ୍ଥାଣୁ 
ପାଲଟିଯାଏ । ସେ ଉଠିଲା ଏବଂ କହିଲା ରୁହ ତୁମ ମୁହଁରେ ମିଠାଟିଏ ଦଉଟି। ବସ | 

ସେ ଗଲା, ମିଠା ନେଇ ଆସିଲା ଫ୍ରିଜରୁ| ଫ୍ରିଜରୁ ମିଠା ବାହାର କଲାବେଳେ ତା 
ମନର ଫୁର୍ିକୁ ଲକ୍ଷ୍ୟ କଲା ନେଳୀ। 


ମା, ଏତେବେଳେ ମିଠା ନେଉଛନ୍ତି ଯେ ? ରୋଷେଇ ପରା ସଇଲାଣି ? ଆଉ 
କେତେ ବାକି କି ? 


ଅଟକିଗଲା ପ୍ରିୟା। କଅଣ ଭାବିଲା ତା ପରେ ପୁଣି ଦୃତ ଗତିରେ ଆଗେଇ 
ଗଲାବେଳେ କହିଲା ଖାଇବାକୁ ଟିକେ ଡେରି ହେବ । ତୁ ବରଂ କାମ ସାରିଦେଇ 
ଚାଲିଯାଆ। ମୁଁ ତୋତେ ପରେ ଡକେଇବି । 


ଏଇ କେତେ ଦିନ ହେଲା ନେଳୀ ଘରେ ପ୍ରିୟା କଲିଂ ବେଲଟିଏ ଲଗେଇ 
ଦେଇଚି । ପଛ ପଟ କବାଟ ଖୋଲି ତାକୁ ଆଉ ସେଠାକୁ ଯିବାକୁ ପଡେନା ! 

ଦୀର୍ଘ ବାରଣ୍ଡାକୁ ଅତିକ୍ରମ କଲାବେଳେ ସେ ଭାବିଲା ଏଥୁପାଇଁ କପୁରକୁ ହିଁ 
ଧନ୍ୟବାଦ ଦେବା କଥା | ଧନ୍ୟବାଦଟା ତାର ପ୍ରାପ୍ୟ । ଆଃ କପୁର ! ତୁମେ...ତୁମେ ମହାନ | 


ତୁମେ ତେବେ କେବେ ଯିବ ? ମୁଁ ସାଥୀରେ ଯାଇ ପରିବିନି ? ପ୍ରିୟା ପଚାରିଲା। 


ସାଥୀରେ ଅବଶ୍ଯ ଯାଇ ପାରିବନି । କିନ୍ତୁ ଟ୍ରେନିଂର ଶେଷ ଆଡକୁ ତୁମେ ଯାଇ 
ଜଏନ କରିପାରିବ କିନା ଆମ ପ୍ରୋଗ୍ରାମ ଆସିଲେ କହି ହେବ। ତଥାପି ତୁମର 
ପାସପୋର୍ଟଟିଏ ଏବେଠୁ ହେଇଯାଇଥୁବା ଦରକାର। 


ସୌମେନ୍ଦ୍ର ଶେଷକଥା ପଦକ ପ୍ରିୟାର କାନରେ ପଡ଼ୁ ନଥିଲା ଯେମିତି। ସେ 
ଭାବୁଥିଲା କପୁର ୟା ଭିତରେ ଏତେ କାମ କରି ଦେଇଚି ଅଥଚ ମୋତେ ପଦେ ବି କିଛି 
ଜଣେଇନି । 

ସେ ଏଇନେ କପୁରକୁ ଟେଲିଫୋନ କରିବ ? ନା, ଟେଲିଫୋନ ଯଥେଷ୍ଟ ନୂହେଁ। 
ନିଜେ ଭେଟି ତାକୁ ଧନ୍ୟବାଦ ଜଣାନ୍ତା। କିନ୍ତୁ କୋଉଠି ସେ ସୁଯୋଗ ପାଇବ ? କୋଉ 
ଅବସ୍ଥାରେ ପାଇବ ? 

ତା ଭିତରର ଅଥୟତା ତାକୁ ବ୍ୟସ୍ତ ବିବ୍ରତ କରି ପକାଉଥଲା। ସେ ଦିନର ରାତି 
ଖୁବ ଲମ୍ବି ଲମ୍ବି ଚାଲିଥୂଲା। ପାଖରେ ସୌମେନ୍ଦ୍ର ଶୋଇଥିଲା ଗୋଡ ହାତ ଲମ୍ବେଇ । 

ପୁରୁଷଟିଏ ଗୋଟାଏ ସ୍ତୀ ପାଖରୁ କଅଣ ଆଶା କରେ ? ବିଶେଷ କରି ସେ ଯଦି 
ତା ସ୍ତୀ ହେଇ ନ ଥାଏ ? ସେ ସ୍ତ୍ରୀଟି ପାଇଁ ତା ମନ ଭିତରେ ଗୋଟାଏ ବିମୋହିତପଣ ଯଦି 
ଘାରିଥାଏ ? ଗୋଟାଏ ସମ୍ମୋହନର ଆକର୍ଷଣ ଯଦି ଥାଏ ? ଆଉ ସେଇ ମୁହୂର୍ଗରେ ସେ 
ନାରୀଟି .... ? 

କଅଣ ପାଇଁ କପୁର ପ୍ରିୟାକୁ ମୋଟେ ଜାଣିବାର ସୁଯୋଗ ନ ଦେଇ ଅଜ୍ଞାତରେ 
ଗୋଟିକ ପରେ ଗୋଟିଏ କାମ କରି ଯାଉଚି ? 


ସେ ଦାନ ପଛରେ ଅଛି କି କିଛି ପାଇବାର ଆଶା ? 
କଅଣ ସେଇଟା ? ତାର ରୂପ ପରିଗ୍ରହ ? 


ପୁଣି କିଛି ପାଇବାର ଆଶା ନ ରଖ ଅନେକ କିଛି ଦେଇ ହେଇଯାଏ କି ? ଏମିତି 
ଗୋଟାଏ ଅଦମ୍ୟ ଇଛା ସୃଷ୍ଟି ହୁଏ ମଣିଷ ମନରେ ? କିନୁ କାହିଁକି ? 

କପୁର ଭଲ ଭାବରେ ଜାଣିଚି ଦୁଇଜଣଙ୍କ ଭିତରେ ଦୂରତା| ସେ ଦୂରତା ପାଖରେ 
ଠିଆ ହେଲେ କି ବେଳ ଅବେଳରେ ଦେହକୁ ଦେହ କି ହାତକୁ ହାତ ଛୁଇଁ ହେଇଗଲେ 
କି ଘଷି ହେଇଗଲେ କମି ଯାଏନା | ସେ ସ୍ଥର୍ଶ ଜଵଳନ ହି ସୃଷ୍ଟି କରେ ସିନା ଅଧବକ କିଛି 
କରେନା | 

ପ୍ରିୟା ଭାବିଲା ସେ ବି କାହିଁକି ଏତେ କଥା ଭାବୁଚି ଯେ ? କପୁର ହୁଏତ ତାର 
ପ୍ରଶାସକୀୟ କର୍ରବ୍ୟ ହି କରୁଥିବ କରୁ, ଆହୁରି କରୁ | 

ପାଇବାର ଦୂର୍ଦମନୀୟ କାମନା ଭିତରେ ମଣିଷ ତଥପି ନିଷ୍କାମ ମନର ଚିତ୍ରଟିଏ 
ଆଙ୍କୁଥାଏ | ବିଚିତ୍ର ଏ ମଣିଷଟି | 

ସେ ଠିକ କଲା, ନା, କାଲି ସୌମେନ୍ଦ୍ର ଅଫିସ ଚାଲିଗଲା ପରେ ହିଁ କପୁରକୁ ସେ 
ଟେଲିଫୋନ କରିବ | କପୁର ଭାରୀ ଚାଲାକ ତ, ପ୍ରିୟାର ନମ୍ବର ସେ ମନେ ରଖୁଚି କିନ୍ତୁ 
ମୋବାଇଲରେ ତା ନାଁ ନାହିଁ। 


ସେଦିନ ନୀନା ଆସି ପହଞ୍ଚି ଅକସ୍କାତ। ଆକାଶରେ ସୂର୍ଯ୍ୟାସ୍ତର ସମୟ | ଆକାଶ 
ଲାଲ ପଡିଯାଇଚି ପଶ୍ଚିମ ପାଖକୁ | ସୂର୍ଯ୍ୟାସ୍ତର ରଙ୍ଗଟା କିନ୍ତୁ ପ୍ରିୟାକୁ ମୋଟେ ଭଲ ଲାଗେନି । 
ଏଇ ସମୟରେ ଘର ପଛପଟେ ଜାତୀୟ ରାଜପଥକୁ ଲାଗି ଯୋଉ ଶହେ ବର୍ଷର ପୁରୁଣା 
ବରଗଛଟି ଅଛି ସେଥରେ ଝୁଲି ଥାଆନ୍ତି ଅସଂଖ୍ୟ ବାଦୂଡି। ସେମାନେ ଦିନରେ ଝୁଲି 
ରହନ୍ତି ବିନା ସୋର ଶବଦରେ। ଗାଁର. ନିର୍ଭେଜାଲ ମନ ନେଇ ବି.ପି.ଏଲ. କାର୍ଡ ପାଇ 
ନଥୁବା ମଣିଷଟି ପରି। ଆଉ ରାତି ହେଲେ ପେଟର ଜ୍ବାଳାରେ କାନ୍ଦୁଥିବା ଶିଶୁପରି- 
ବାଦୁଡି ପଶୁ ନୁହେଁ କି ପକ୍ଷୀ ନୁହେଁ! 

ବିରାଟ ବଙ୍ଗଳାଟିରେ ପ୍ରିୟା ସଂଜବେଳେ ଏକୁଟିଆ। ସୌମେନ୍ଦ୍ର ଫେରିବାକୁ 
ବରାବର ଢେରି। 


ଗୋଟାଏ ହ୍ଵାଇଟ ଟେକ୍ତିରୁ ଉହ୍ଲେଇଲା ନୀନା। 
ଆଶ୍ଚର୍ଯ୍ୟ ହେଇଗଲା ପ୍ରିୟା। 


ଗତ ଦୁଇଦିନ ହେଲା କେମିତି କେଜାଣି ନୀନା ମୋଟେ ପ୍ରିୟାର ମୋବାଇଲରେ 
ଧରା ପଡ଼ୁ ନଥୁଲା| 

ପ୍ରିୟା ଜାଣେ ଏଇଟା ନୀନାର ଗୋଟେ ସ୍ଵାଭାବିକ ରୋଗ। ପଚାରିଲେ କହେ ମୁଁ 
ଦେଖୁଥିଲି ତୁମେ ମୋ ପାଇଁ କେତେ ଚିନ୍ତା କରୁଚ କି ନା| ତା ପରେ ସେ ହସି ହସି ଫାଟି 
ପଡେ। 


ଆରେ ତୁ ଏବେ କୋଉଠୁ ଆସିଲୁ ? ତୋର ତ କିଛି ଖବର ନ ଥଲା। କେତେ 
ବେଧଡକ ଝିଅ ତୁ କହିଲୁ ? ଆମେ ସମସ୍ତେ ତୋ ପାଇଁ ବ୍ୟସ୍ତ । 


ତା ପରେ ମା ଝିଅ ଏମିତି ପରସ୍ତରକୁ କୋଳେଇ ନେଲେ ଯେମିତି ସେମାନେ 
କୋଉ ଯୁଗର ସାଙ୍ଗ, ଅନ୍ତରଙ୍ଗ ବନ୍ଧୁତା | 


ବୋଉ ତୋତେ କେମିତି ବଧେଇ ଜଣେଇବି କହିଲୁ ? ତୁ ଏମିତି ଜଣକୁ ଦାୟିତ୍ଵ 
ଦେଇଥଲୁ “ଯେ ସେ ତୋ ଅପେକ୍ଷା ବେଶୀ ସୁବିଧା କରି ଦେଲେ । 4 Ticket, 
ହୋଟେଲ, ଏଆର ପୋର୍ଟରୁ ନିଜେ ଯାଇ ଆମକୁ ଆଣିବା, ଆମରତ ଗୋଟିଏ ବି ପଇସା 
ଖର୍ଚ୍ଚ ହେଇନି। 

ଥମକି ଠିଆ ହେଇଗଲା ପ୍ରିୟା। ତୁ କାହା କଥା କହୁଚୁ ? ରବର୍ଟ ? ନା ଆଉ 
କିଏ ? କିନୁ ତୁ ଏକୁଟିଆ ଯେ ? 


ରବର୍ଟ କଲିକତାରେ ରହିଗଲା। ସେ ମିସେସ୍‌ ମୁଖାର୍ଜୀ କିଏ ଗୋ ମାଆ ? ତୁ 
ତାଙ୍କୁ କେମିତି ଜାଣିଲୁ ? ସେ ତ ବାପାଙ୍କୁ ସେତେ ବେଶୀ ଜାଣିଥୂଲା ପରି ମନେ ହେଲାନି । 


ଚମକି ପଡିଲା ପ୍ରିୟା। ଏ ସବୁ କଥା ଯଦି ସୌମେନ୍ଦ୍ର ଜାଣିପାରେ ? କିନ୍ତୁ ସେ 
କେମିତି ନୀନାକୁ କହିବ ଯେ ଏସବୁ କଥା ବାପାକୁ କହିନି। 


ମିସେସ ମୁଖର୍ଜୀ କହିଛନ୍ତି ତୁମେ ଯୋଉଠି ଥାଅ, ଯେତେବେଳେ ଯାହା ଦରକାର 
ହେବ ମୋତେ କହିବ। 


ତୁ କଅଣ କହିଲୁ ? 

ଆରେ ତୁମେ ଇମିତି ହାଁ କରି କଅଣ ଅନେଇଚ ? 
ତାଙ୍କର କୁଆଡେ ମୋ ପରି ଝିଅଟିଏ ଥଲା| 

ଥୁଲା ? କାହିଁ ମୁଁ ଏ କଥା ଜାଣିନି ତ ? 


ଆରେ ନୀନା କିରେ ? ଆଲୋ ତୁ କେତେବେଳେ ? କାହିଁ ତୋ ଆସିବା କଥା 
ଏମାନେ କିଛି କହୁ ନ ଥଲେ । 


ନୀନା ଦଉଡି ଆସି ଜେଜେ ଜେଜେମାଙ୍କୁ ମୁଣ୍ଣିଆ ମାଇଲା। ଜେକେ ତୁମେ ଏଠି 
ଅଛ ଶୁଣି ମୁଁ ବହୂତ ଖୁସି ହେଲି। ନୀନା ଜେଜେର ଦୁଇ ହାତକୁ ଜାବୁଡି ଧରି କହିଲା 

ଆରେ ତୂମେତ ଏକଦମ ଠିକଅଛ। ମୁଁ ତୁମକୁ ଦି'ବର୍ଷ ପରେ ଦେଖୁଚି ନା? ନୀନା 
ଜେଜେଙ୍କୁ ଏକପ୍ରକାର କୁଣ୍ଢେଇ ପକେଇଲା। 

| ସେମାନେ ବାରଣ୍ଡା ଟପି ଘର ଭିତରକୁ ଗଲେ। ଭିତର ବାରଣ୍ଡାରେ ଥବା 
ଚେଆରରେ ବସିଥଲାବେଳେ ପ୍ରିୟା ଫୋନ କଲା ସୌମେନ୍ଦ୍ର ପାଖକୁ । ନୀନା କଥା ସେ 
ତାକୁ ଜଣେଇ ଦେଲା। ତମେ ଶୀଘ୍ର ଆସ | 


ନୀନା ମଧ୍ୟ ଫୋନ ଲଗେଇଲା ରବର୍ଟ ପାଖକୁ । ଦୂଇ ତିନିଥର ଚେଷ୍ଟା କଲା 
ପରେ ରବର୍ଟ ଧରିବାରୁ ସେ କହିଲା ମୁଁ ଭଲରେ ଆସି ପହଞ୍ଚି । ତୂମେ ବ୍ୟସ୍ତ ହେବନି ।| 
ମୁଁ ପରେ ତୂମକୂ ଫୋନ କରିବି । 

କିଏ ଏଇ ରବର୍ଟ ? କି ପ୍ରକାର ବନ୍ଧୁତା ? ପ୍ରିୟା ଚିନ୍ତା କରିବାକୁ ଲାଗିଲା। ସ୍ତ୍ର 
ପୁରୁଷର ବନ୍ଧୁତା ଅନାବିଳ ଥାଏ ସେଇ ସମୟ ପର୍ଯ୍ୟନ୍ତ ଯେତେବେଳଯାଏ ସେଠାକୁ 
ଆବିଳତା ଆସି ନଥାଏ। ଆଉ ଏଠି ? ସେ ପୁଣି ମନେ ମନେ ଭାବିଲା ସେ ଏମିତି 
ବାଜେ କଥାଗୁଡା କାହିଁକି ଭାବୁଚି କେଜାଣି ? ନୀନା ସେମିତି କେବେ ବି ହେଇ ନ 
ପାରେ । ତା ଉପରେ ତାର ପ୍ରଗାଢ଼ ବିଶ୍ଵାସ | ବିଶ୍ଵାସଟା ମୂଳ । ତା ନିଜ ଉପାଦାନରେ ସେ 
ନୀନାକୁ ଗଢ଼ିଚି। 

ସମୟର ସୁଅରେ ବିଶ୍ଵାସ କଅଣ ଅବିଶ୍ବାସ ବି ଅପବିଶ୍ଵାସରେ ପରିଣତ ହେଇଯାଏ । 


ସେ ଦିନ ରାତିରେ ସେମାନେ ଖଆପିଆ ସାରିବାକୁ ବେଶ ଡେରି ହେଲା | ଖୁଆପିଆ 
ସାରିବା ଭିତରେ ପ୍ରିୟା ଦେଖୁଲା ନୀନା ବେଶୀ ଭାଗହିଁ ମୋବାଇଲରେ ସମୟ ରଖୁଚି | 
ସେ ଠିକ କଲା ଶୋଇବା ପୂର୍ବରୁ ହିଁ ସେ ନୀନା ସହିତ ଏକାନ୍ତରେ କଥା ହେବ | କିନ୍ତୁ 
ପ୍ରିୟା ଦେଖୁଲା ନୀନା ସେତେବେଳେ ମଧ୍ଯ ଫୋନରେ ବ୍ୟସ୍ତ ରହୁଚି। ବେଡରୁମ ଭିତରେ 
ନୀନା କଥା ହେଉଥୁଲାବେଳେ ପ୍ରିୟା ସେ ଘର ଭିତରକୁ ପଶିଯିବାମାତ୍ରେ ନୀନା ମୋବାଇଲ 
ଧରି ତା ଆଡ଼କୁ ପଛ କରିଦେଲା 


ପ୍ରିୟା ଫେରି ଆସିଲା ଏବଂ ନିଜ ବେଡରୂୁମକୂ ଯାଇ କବାଟ ବନ୍ଦ କରିଦେଲା। 
ଗୋଟାଏ ଅଭିମାନର ଦୀର୍ଘଶ୍ବାସ ତାର ଛାତି ଭିତରୁ ବାହାରି ଆସିଲା | 


ସାମାନ୍ୟ କିଛି ସମୟ ପରେ ନୀନା ଆସି କବାଟରେ ହାତ ଦେଲା। 

ଆରେ ତୁମେ ଶୋଇ ପଡିଲଣି ନା କଅଣ ? 

ତୋର ତୋ କଥା ସରୁନି । ମୁଁ ଆଉ କଅଣ କରି ଥାଆନ୍ତି ?' 

“ ସରି|। ତୁମେ ଆସ ପ୍ଲିଜ। ଆରେ ମୋ କଥା କଅଣ ସରେ ? ” ନାନା ତା 
ମାଆକୁ ଟାଣି ନେଇଗଲା ନିଜ ବେଡରୁୂମ ଭିତରକୁ । ତାକୁ ବିଛଣାରେ ବସେଇ ଦେଇ 

ସେ କହିଲା, “କିଛି ତ କଥା ହେଇନେ। ତୂମେ ଶୋଇ ପଡୁଚ ଯେ ? ” 


କହୁନୁ କଅଣ କହିବୁ। ଏତେ ବ୍ଯସ୍ତ କାହିଁକି ୨ ହଉ ମୋତେ ଆଗ ଗୋଟାଏ 
କଥା କହିଲୁ ରବର୍ଟ ସହିତ ବନ୍ଧୁତା ବେଶୀ ହେଇଯାଇଚି କି ? 


ମୁଁ ସେ କଥା ପରେ କହିବି। ତୁମେ ବ୍ୟସ୍ତ ହୁଅନା। ସେ ତ ମୋତେ ସାଥ୍‌ରେ 
କାନାଡା ନେଇଯିବାକୁ ଚାହୁଁଚି। ସେଠି ମୋ ପାଇଁ ଚାକିରି ଠିକ କରିଚି। ମୁଁ ବି ଆପ୍ଲାଇ 
କରି ଦେଇଟି। ଏଠିତ ଆଉ ଛଅମାସ ଭିତରେ ସରିଯିବ। 


ଆରେ ତୁ ୟା ଭିତରେ ଏତେ କଥା କରିଦେଲୁଣି ? 


କିନ୍ଧୁ ସେଇଟା ବଡ କଥା ନୂୁହେଁ। ସେ ପ୍ରିୟା ପାଖକୁ ଲାଗିଆସି କହିଲା ତୂମର 
ଏଠି ଭଲ ଗାଇନିକ ଡାକ୍ତର, ଜଣାଶୁଣା ଭିତରେ, କିଏ ଅଛନ୍ତି କହିଲୁ ? 


ପ୍ରିୟାର ଆଖୁ ବିସ୍ତାରିତ ହେଇଗଲା। 


ଆରେ ତୁମେ ଏମିତି କଅଣ ଦେଖୁଚ ? ସେମିତି କିଛି ଭାବନା । ମାମୁଲି କଥାଟାଏ | 
ଗୋଟାଏ ଚେକଅପ କରେଇ ନେଲେ ଭଲ। ମୁଁ ସେଇଠି କରେଇ ଥାଅଛି। 


ପ୍ରିୟା ତଥାପି ତାକୁ ଦେଖୁଥଲା। ତା” ଦେହ ଯେମିତି ଅସାଡ଼ ହେଇଯାଉଛି। ତା 
ଦେହରେ ଶିରା ପ୍ରଶିରାରେ ରକ୍ତ ପ୍ରବାହିତ ହେଉଛି ତ ? ତା'ର ହୃତ୍ପିଣ୍ଡ ସକ୍ରିୟ ଅଛି ତ ? 


ନୀନା ତାକୁ ହଲେଇ ଦେଲା। ତା” କାନ୍ଧ ଉପରେ ନିଜ ମୁଣ୍ଡଟାକୁ ରଖୁ ସେ ପୁଣି 
କହିଲା ଓଃ, ମମି ! ଇଉ ଆର ରିଏଲି ସିରିଅସ। ଆରେ ଏମିତି କଅଣ ଦେଖୁଛ ? 


ସେ ପ୍ରିୟାର ମୁହଁରେ ମୁହଁ ଘସି କହିଲା ମୋତେ ଗୋଟେ ପପି ଦିଅନା ମମି, ଖାଲି 
ଗୋଟେ, ପ୍ଲିଜ୍‌ 


i po po 

୍( 
§ ଏଫ୍‌- ୧୧/୨, ୟୁନିଟ୍‌- ୯ › 
ଭୁବଚେଶ୍ର- ୨୨ 

